

# നമ്മുടെ നാടിന്റെ ഭരണനിർവ്വഹണ നാൾവഴികളിലൂടെ...

**രാ**ഷ്ട്ര വികസനത്തിന്റെ സ്വപ്നങ്ങൾ നിറഞ്ഞവോട്ടുകളിലൂടെ അധികാരത്തിലേറിയ കേരളത്തിലെ ഇടതുപക്ഷ സർക്കാർ, ഭരണനിർവ്വഹണത്തിന്റെ നാൾവഴികളിൽ, ജനതയുടെ പ്രതീക്ഷകൾ നിറവേറ്റിയിട്ടുണ്ടോയെന്നു വിലയിരുത്തേണ്ട സമയമായിരിക്കുന്നു. ഏതൊരു ഭരണനിർവ്വഹണവും ഉന്നതമായ നീതിബോധത്തിലും സുതാര്യതയിലും അധിഷ്ഠിതമാകണമെന്നതാണ് രാഷ്ട്രതന്ത്രത്തിന്റെ ലളിത തത്വം. കക്ഷി-രാഷ്ട്രീയ ചിന്തകൾക്കതീതമായി അഭിപ്രായ സമന്വയത്തോടെയുള്ള ഭരണനിർവ്വഹണത്തിന്റെ സുതാര്യത ജനങ്ങളുടെ മുമ്പാകെ ആരും വെളിപ്പെടുത്തേണ്ടതല്ല. അങ്ങനെയല്ലാതെ വരുമ്പോൾ നിശ്ചിത ഭൂരിപക്ഷത്തിനുണ്ടാകുന്ന വ്യാകുലതകളും ആശങ്കകളും പങ്കിടുകയാണീ കുറിപ്പിലൂടെ...

**പുതിയ ആകാശത്തിനും പുതിയ ഭൂമിക്കുമായി ഒരു 'രാഷ്ട്രീയ' മുന്നണിയേയും അമിത ഭൂരിപക്ഷത്തോടെ അധികാരത്തിലേറ്റരുതെന്ന് ജനം മനസ്സിലാക്കിയാൽ നന്ന്!**

i) മൂന്നാർ കുടിയൊഴിപ്പിക്കലിന്റെ പ്രഥമഘട്ടത്തിൽ ബഹുമാനപ്പെട്ട മുഖ്യമന്ത്രി കാണിച്ച നിശ്ചയധർമ്മവും താല്പര്യവും കേരളത്തിലെ ബഹുഭൂരിപക്ഷവും തികഞ്ഞ സന്തോഷത്തോടെയാണ് വീക്ഷിച്ചത്. എന്നാൽ പാർട്ടി നേതാക്കളുടെ ഭീഷണികൾക്കു വശംവദനായി അദ്ദേഹം നടത്തിയ ആത്മാർത്ഥതയില്ലാത്ത വീണ്ടു വിചാരത്തിൽ ജനങ്ങൾ നിരാശരായിപ്പോയി. അഴിമതിരഹിതമായ വ്യക്തിജീവിതമെന്ന് ജനങ്ങൾ വിശ്വസിച്ച മുഖ്യമന്ത്രിക്കും 'മുഖ്യാസനം' തന്നെയോ പ്രധാനം?!

ii) ആത്മാർത്ഥമായ ജീവിത സമരത്തിലൂടെ രാഷ്ട്രത്തിനായി ജീവിതം സമർപ്പിച്ച രാഷ്ട്രീയ ആചാര്യന്മാരുടെ പിൻതലമുറക്കാർ ഇന്ന് ഭൂമി ഇടപാട് ബിനാമി-മാഫിയാ സംഘങ്ങളുടെ 'തലതൊട്ടപ്പൻ'മാരായി വിലസുന്നത് കേരളത്തിന്റെ അടിത്തറ ഇളക്കി മറിക്കുന്നു. പട്ടിണി കിടന്ന് പാർട്ടി വളർത്തിയവരുടെ പിൻമുറക്കാരുടെയും ചില 'ഭക്ത'സംഘടന നേതാക്കളുടെയും പേരുകൾ അഴിമതിയുടെ വർണ്ണത്തിൽ വെളിപ്പെടുമ്പോൾ "കുറുന്തോട്ടിക്കും വാതമോ?" എന്ന പഴഞ്ചൊല്ലാണ് ഓർമ്മ വരുന്നത്.

iii) സാശ്രയ മേഖലയിൽ ഇടതുപക്ഷ സർക്കാർ പ്രകടിപ്പിച്ച ഉത്കണ്ഠ ശ്ലാഘനീയമാണ്. എന്നാൽ, ക്രിയാത്മക ചർച്ചകളിലൂടെ സമവായത്തിലെത്താവുന്ന പ്രശ്ന പരിഹാര ശ്രമങ്ങൾ നടത്താതിരുന്നതും, ഭീഷണിയുടെയും അക്രമത്തിന്റെയും വഴികളിലൂടെ സാശ്രയ സ്ഥാപനങ്ങളെ നേരിട്ടതും നിയമവാഴ്ചയോടും ജനനിരപേക്ഷതയോടുമുള്ള വെല്ലുവിളിയായേ മനസ്സിലാക്കാനാവൂ. കൂടാതെ, സർക്കാർ ഉടമസ്ഥതയിലെ വിദ്യാഭ്യാസ സ്ഥാപനങ്ങളിൽ പലതും പഠന നിലവാരത്തകർച്ചയിലും അടച്ചുപൂട്ടൽ ഭീഷണിയിലുമാണെന്ന സത്യം വിസ്മരിക്കപ്പെടുന്നത് ബോധപൂർവ്വമായ നീക്കമല്ലെന്നാണോ?

iv) ജനജീവിതത്തിന് ഭീഷണിയാകുന്ന രീതിയിൽ ഉൽക്കണ്ഠയുളവാകുന്ന ഏതു പ്രശ്നം ചൂണ്ടിക്കാട്ടിയാലും അവയെ നിസ്സാരവൽക്കരിക്കുന്ന അധികാര കേന്ദ്രങ്ങളുടെ നിസംഗതയുടെ പുതിയ രക്തസാക്ഷികളാണ് പന്നിയാർ ഹൗസിലെ ചോർച്ചയിലൂടെ സൃഷ്ടിക്കപ്പെട്ടിരിക്കുന്നത്. ദുരന്തത്തിലമർന്നു പോയവരുടെ കുടുംബങ്ങൾക്ക് ധനസഹായ വാഗ്ദാനത്തിലൂടെ നഷ്ടപ്പെട്ട ജീവനും ജീവിതവും തിരിച്ചു പിടിക്കാനാവുമോ? തകർന്നിരിക്കുന്ന റോഡുകളിലും പാലങ്ങളിലും സംഭവിക്കുന്ന ജീവനഷ്ടങ്ങൾ അകമ്പടിയിലും വായു മാർഗ്ഗത്തിലും സഞ്ചരിക്കുന്ന അധികാരവർഗ്ഗത്തിന് മനസ്സിലാകാത്തതാണോ? പകർച്ചപ്പനി ബാധിച്ച് വിഷമിക്കുന്ന ജനസമൂഹം ഭരണകർത്താക്കളുടെ ഒത്താശയിൽ ആരുടെയൊക്കെയോ പരീക്ഷണ വസ്തുക്കളായി പരിഗണിക്കപ്പെടുമ്പോൾ സംശയം അസ്ഥാനത്താണോ?

കോടതിയുടെ വിമർശനങ്ങൾ ഇത്രയേറെ ഏറ്റു വാങ്ങിയിട്ടുള്ള മറ്റൊരു സർക്കാരുണ്ടായിട്ടുണ്ടോ എന്നതും സംശയമാണ്. സാധാരണ യുക്തിയിൽ ചെയ്യേണ്ട പലതിനും കോടതിയുടെ ഇടപെടലും കർശനനിയന്ത്രണങ്ങളുമുണ്ടാവുക ഏത് ഗവൺമെന്റിനാണ് ഭൂഷണം? മലങ്കര വർഗ്ഗീസ് കേസിന്റെ കാര്യത്തിലും ഇത് സ്പഷ്ടമായിക്കഴിഞ്ഞു.

v) യു.ഡി.എഫ്. സർക്കാരിനെതിരെ ജനങ്ങൾ പ്രതികരിച്ചത് ഗ്രൂപ്പുകളുടെയും പടലപ്പിണക്കങ്ങളുടെയും മുന്നിൽ പൊറുതി മുട്ടിയതുകൊണ്ടാണ്. ഇപ്പോൾ ഇടതുപക്ഷ മുന്നണിയും അതിലെ ഇൗർക്കിൽ പാർട്ടികളും ഗ്രൂപ്പു വഴക്കിന്റെ ഭയാനക താണുവമാടുകയാണ്. അഴിമതിയും ഗ്രൂപ്പിസവും ദുരന്തങ്ങളും അനീതിയുമൊക്കെ ഒരു ഗവൺമെന്റിനു മുകളിൽ പെരുമഴയായ് പെയ്യുമ്പോൾ അവയൊക്കെ കുളക്കടവിലെ പായൽപോലെ നിത്യമാണെന്നും അത് തങ്ങളുടെ വിധിയാണെന്നും സമാധാനിക്കേണ്ടവരാണോ പൊതുജനം? അങ്ങനെയെങ്കിൽ അവരെ എന്തുപേർ ചൊല്ലിയാണ് വിളിക്കുക?

കേരളമിന്ന് ക്രിയാത്മകമായി പ്രതികരിക്കുവാൻ കഴിവുള്ള ഒരു പ്രതിപക്ഷത്തിന്റെ അഭാവമനുഭവിക്കുന്നു. പുതിയ ആകാശത്തിനും പുതിയ ഭൂമിക്കുമായി ഒരു 'രാഷ്ട്രീയ' മുന്നണിയേയും അമിതഭൂരിപക്ഷത്തോടെ അധികാരത്തിലേറ്റരുതെന്ന് ജനം മനസ്സിലാക്കിയാൽ നന്ന്!

- ജോൺ പണിക്കരച്ചൻ



മലങ്കരസഭ മാസിക	വരിസംഖ്യ	പരസ്യനിരക്കുകൾ
	<p>ഇന്ത്യയിൽ</p> <p>ഒറ്റപ്രതി : 10 രൂപ</p> <p>ഒരു വർഷം : 100 രൂപ</p> <p>4 വർഷം : 400 രൂപ</p> <p>12 വർഷം : 1000 രൂപ.</p> <p>(ആയുഷ്കാലം)</p> <p><b>വിദേശത്തേക്ക്</b></p> <p>ഒരു വർഷം : 1000 രൂപ</p>	



# മഹാപുരോഹിത സന്ദേശം

വാത്സല്യ മക്കളേ,

സ്ത്രീബാ പെരുന്നാൾ കഴിഞ്ഞാൽ പ. സഭയുടെ ആരാധനാവത്സരത്തിലെ അവസാന ഘട്ടമാണ്. നവംബർ 4-ന് കൂദോശ് ഈത്തോ (സഭയുടെ ശുദ്ധീകരണം) ഞായറാഴ്ചയോടു കൂടി പുതിയ ആരാധനാവർഷം

ആരംഭിക്കും. സ്ത്രീബാപ്പെരുന്നാളിനും കൂദോശ് ഈത്തോയ്ക്കും ഇടയിലുള്ള ദിനങ്ങൾ യുഗാന്ത്യത്തെക്കുറിച്ചും കർത്താവിന്റെ രണ്ടാമത്തെ വരവിനെക്കുറിച്ചും അതിനു വേണ്ടി വിശ്വാസികൾ ഉണർന്നിരിക്കേണ്ട ആവശ്യകതയെക്കുറിച്ചും സഭ നമ്മെ ഉത്ബോധിപ്പിക്കുന്നു.

**“പ്രാർത്ഥനാ സംഘങ്ങളും കൂട്ടായ്മകളും ധാരാളമുണ്ടെങ്കിലും അടിസ്ഥാന പ്രമാണങ്ങളെ പലരും മറന്നു പോകുന്നതിനാൽ ഉദ്ദേശിക്കുന്ന ഫലം ഉളവാകുന്നില്ല”**

അന്ത്യകാല സംഭവങ്ങളെക്കുറിച്ച് വി. വേദപുസ്തകത്തിൽ ധാരാളം സൂചനകൾ ഉണ്ടെങ്കിലും അതിന്റെ സമയത്തെക്കുറിച്ച് വ്യക്തമായ വിവരങ്ങൾ നമുക്കു ലഭിക്കുന്നില്ല. നാളും നാഴികയും സംബന്ധിച്ച് നമുക്കാർക്കും ഒന്നും അറിയാൻ പറ്റുകയില്ല. “കള്ളൻ ഇന്ന നാഴികയിൽ വരുന്നുവെന്ന് വീട്ടുടയവൻ അറിഞ്ഞിരുന്നുവെങ്കിൽ അവൻ ഉണർന്നിരുന്നു തന്റെ വീടു തുരന്നു കയറുവാൻ സമ്മതിക്കുകയില്ല എന്നറിയുവിൻ. നിനയ്ക്കാത്ത നാഴികയിൽ മനുഷ്യപുത്രൻ വരുന്നതുകൊണ്ട് നിങ്ങളും ഒരുങ്ങിയിരുപ്പിൻ” (ലൂക്കോ. 12:39-40) എന്ന വചനം പ്രത്യേക ശ്രദ്ധയോടെ ഓർക്കണം. കർത്താവിന്റെ വരവ് എപ്പോൾ സംഭവിച്ചാലും അവനെ എതിരേൽക്കുവാനും അവനോടൊപ്പം തേജസ്സിൽ വെളിപ്പെടുവാനും തക്ക ഉണർവും ജാഗരണവും നമ്മുടെ ജീവിതത്തിലുണ്ടാകണം.

പിതാക്കന്മാരുടെ കാഴ്ചപ്പാടിൽ, യാഥാപ്രാർത്ഥനകളോടു ചേർന്ന് നിരന്തര പ്രാർത്ഥനകളും സ്തുതികളും അർപ്പിക്കുന്ന ഒരുവന് തന്റെ വ്യക്തിത്വത്തിനു ചുറ്റുമുള്ള പ്രകാശവലയത്തെ നിലനിർത്തുവാനും സാന്ത്വനം സൗകര്യങ്ങളിൽ നിന്ന് രക്ഷപ്പെടാനും സാധിക്കും. പ്രാർത്ഥന മനുഷ്യന്റെ ആത്മീയ ഉന്നതിയുടെ അളവുകോലായി പരിണമിക്കണം.

നമ്മുടെ സമൂഹത്തിന്റെ അടിസ്ഥാന പ്രശ്നം പ്രാർത്ഥിക്കുകയും അനുതപിക്കുകയും ചെയ്യുന്ന ആളുകളുടെ എണ്ണം കുറയുന്നു എന്നതാണ്. പ്രാർത്ഥനാ സംഘങ്ങളും കൂട്ടായ്മകളും ധാരാളമുണ്ടെങ്കിലും ജീവിതത്തിൽ പാലിക്കേണ്ട അടിസ്ഥാന പ്രമാണങ്ങളെ പലരും മറന്നു പോകുന്നതിനാൽ ഉദ്ദേശിക്കുന്ന ഫലം ഉളവാകുന്നില്ല. ശരിയായ ഉണർവും പരമാർത്ഥ ഹൃദയത്തോടുകൂടിയ ഒരുക്കവുമുള്ളവരെ ദൈവം തന്റെ തേജസ്സിനാൽ നിറയ്ക്കും. ഭൗതിക സുഖങ്ങൾ വെടിഞ്ഞു ദൈവത്തിന്റെ കല്പന പ്രകാരം പർവ്വതത്തിൽ കയറി നാൽപ്പതു ദിവസത്തിനു ശേഷം ഇറങ്ങി വന്ന മോശയുടെ മുഖം തേജസ്സുകൊണ്ട് നിറഞ്ഞതായി നാം വായിക്കുന്നു. ഹൃദയപരമാർത്ഥതയിൽ പ്രാർത്ഥനയും ജാഗരണവും നടത്തിയാൽ അത് ഉയരങ്ങളിലേക്കുള്ള പ്രവേശനത്തിനും ദൈവമഹത്വ ദർശനത്തിനും കാരണമാകും.

ഉറക്കം നടിച്ചു ജീവിക്കുന്ന ആളുകളുടെ എണ്ണം വർദ്ധിച്ചിരിക്കുന്ന ഈ ലോകത്തിൽ നാട്യങ്ങളിൽ നിന്ന് വഴുതിമാറി, ഹൃദയപരമാർത്ഥതയോടെ ദൈവസന്നിധിയിൽ കടന്നുചെന്ന് തക്ക സമയത്ത് സഹായത്തിനുള്ള കൃപ പ്രാപിക്കുവാനുള്ള വിളിയാണു നമുക്കുള്ളത്. നാം നമ്മുടെ വിളി മനസ്സിലാക്കി പ്രതികരിച്ചാൽ ദൈവം നമുക്ക് ഉത്തരമരുളും. സഭയുടെ പുതിയ ആരാധനാ വർഷത്തിലേക്ക് ഒരുക്കത്തോടും ഉണർവ്വോടും പ്രവേശിക്കുന്ന എല്ലാ വാത്സല്യമക്കളെയും ബലഹീനനായ നാം ദൈവസന്നിധിയിൽ സമർപ്പിച്ചു പ്രാർത്ഥിക്കുന്നു. ദൈവം എല്ലാവരെയും അനുഗ്രഹിക്കട്ടെ!

# ഏകപശുദ്ധി 'മന്ദിയോ'?

## സത്യാസിനി പ്രസ്ഥാനങ്ങൾ സജീവമാകണം

കഴിഞ്ഞ ലക്കത്തിൽ പ്രസിദ്ധീകരിച്ച 'സ്ത്രീകൾ മദ്ബഹായിൽ' എന്ന ലേഖനത്തെ കുറിച്ചുള്ള പ്രതികരണങ്ങൾ



**സ്ത്രീകളുടെ** അവകാശങ്ങളെ സംബന്ധിച്ച ചർച്ചകൾ വീണ്ടും സജീവമാവുകയാണ്. ആദ്യമേ തന്നെ പറയട്ടെ ക്രിസ്തീയ സഭകളിൽ സ്ത്രീയും പുരുഷനും രണ്ട് സൃഷ്ടിയല്ല. മറിച്ച് സ്ത്രീ പുരുഷനിലും, പുരുഷൻ സ്ത്രീയിലുമാണ് പൂർണ്ണമാകുന്നത്. മാത്രമല്ല ക്രിസ്തു സ്ത്രീയേയും പുരുഷനേയും ഒരുപോലെ പ്രതിനിധീകരിക്കുന്നു. അതിനാൽ സഭയിൽ മാറ്റിനിറുത്തേണ്ടുന്നവരല്ല സ്ത്രീകൾ. മാതാവിലൂടെ സ്ത്രീകളുടെ പ്രത്യേക പരിഗണന ഉറപ്പിച്ച് പറഞ്ഞ കർത്താവ് സ്ത്രീകളുടെ നിന്ദ മാറ്റി പുരുഷനോട് സമമാക്കി മാറ്റി. സുവിശേഷത്തിലുടനീളം ധാരാളം സ്ത്രീകളെ പുരുഷനോടൊപ്പം തന്നെ സൂചിപ്പിച്ചിരിക്കുന്നു. കർത്താവിന് തെലം പുശുവാനുള്ള അധികാരവും, സുവിശേഷം ആദ്യം അറിയിക്കുവാനുള്ള അധികാരവും കർത്താവ് നൽകിയത് സ്ത്രീകൾക്കാണ്. ആദിമസഭാ ചരിത്രത്തിൽ പുരുഷനോടൊപ്പം തന്നെ രക്തസാക്ഷികളായി ശുദ്ധതയുടെ സ്ഥലത്തേക്ക് പ്രവേശിക്കുന്ന ധാരാളം സ്ത്രീരത്നങ്ങളെ കാണാം.

എന്നാൽ സ്ത്രീകളുടെ വിദ്യാഭ്യാസ കാര്യത്തിൽ ആദിമകാലം മുതൽ തന്നെ സഭ പ്രത്യേക ശ്രദ്ധ പതിപ്പിച്ചിരുന്നു. സ്ത്രീകൾക്ക് വിദ്യാഭ്യാസം നൽകി സമൂഹത്തിൽ പുരുഷനോടൊപ്പം നിറുത്താൻ ഏറ്റവുമധികം ശ്രമിച്ചത് ക്രിസ്തീയ സഭകൾ തന്നെയാണ്. സാമൂഹികമായി സ്ത്രീകളുടെ ഉന്നതിക്ക് കൂടുതൽ ഊന്നൽ നൽകിയത് കൊണ്ടാകണം സഭയുടെ ആത്മീയ കാര്യങ്ങളിൽ വേണ്ടത്ര സ്ത്രീകൾക്ക് പ്രാധാന്യം കൊടുക്കാൻ സഭ ശ്രദ്ധിക്കാതിരുന്നത്. അതോ സ്ത്രീകൾക്ക് സമൂഹത്തിൽ ഉന്നതമായ സ്ഥാനം നൽകുന്നതിനായിരിക്കാം സഭയുടെ പ്രഥമ പരിഗണന.

ഇടവകകളിൽ സ്ത്രീകളുടെ അംഗത്വം സാർവത്രികമാകുമ്പോൾ മറ്റ് ഉയർന്ന മേഖലകളിലേക്കും അവരെ ക്ഷണിക്കാം. അല്ലാതെയുള്ള തീരുമാനങ്ങൾ തികച്ചും ഏകപക്ഷീയവും നടപടികളുടെ മെല്ലെപ്പോക്കിനും കാരണമാകും. അതിനാൽ ഇക്കാര്യത്തിൽ സുന്നഹദോസ് ഉചിതമായ തീരുമാനം കൈക്കൊള്ളട്ടെ.

പക്ഷേ മലങ്കരസഭയ്ക്ക് പൂർണ്ണമായും തെറ്റ് പറ്റിയ ഒരു മേഖലയുണ്ട്. അത് സഭയിലെ സന്യാസിനി പ്രസ്ഥാനങ്ങളാണ്. ആദിമകാലം മുതൽ തന്നെ സഭയിലുണ്ടായിരുന്ന ഈ സന്യാസിനി പ്രസ്ഥാനങ്ങളുടെ ഇന്നത്തെ ദുരവസ്ഥയ്ക്കു കാരണം സഭയുടെ ഭാഗത്ത് നിന്ന് മറ്റൊരു പ്രോത്സാഹനവും ലഭിക്കാത്തതാണ്. കാലമിത്രയുമായിട്ടും ഒരൊറ്റ 'ശുദ്ധിമതിയേ പോലും' എന്തുകൊണ്ട് ഈ പ്രസ്ഥാനങ്ങൾക്ക് സംഭാവന നൽകാൻ സാധിച്ചില്ല? ഈ പ്രസ്ഥാനത്തിൽ ഒരു ശുദ്ധിമതി പോലും ജീവിച്ചിരുന്നില്ല എന്ന് പറയുന്നത് ആ പ്രസ്ഥാനത്തോടുള്ള അവഹേളനമായിരിക്കും. തീർച്ചയായും ധാരാളം 'ശുദ്ധിമതികൾ' ഈ പ്രസ്ഥാനത്തിൽ അറിയപ്പെടാതെ ജീവിച്ചിരുന്നിരിക്കും, ഇന്നു ജീവിക്കുന്നുണ്ടാകും. നമ്മുടെ തുബ്ദേനിൽ മാതാവ് ഒഴികെ മറ്റൊരു ശുദ്ധിമതിയുടേയും പേരില്ല. ഇത് മാറണം. സഭയിൽ ജീവിച്ച് സഭയ്ക്കായി ജീവിക്കാൻ ഹോമിച്ച് യഥാർത്ഥ സന്യാസിനികളുടെ ജീവിതം സുന്നഹദോസ് കണ്ടെത്തി പരസ്യമാക്കണം. അന്യം നിന്ന് പോകുന്ന ഈ സന്യാസിനി പ്രസ്ഥാനങ്ങളെ പുതുജീവൻ നൽകി വീണ്ടും പൊതുധാരയിലേക്ക് കൊണ്ടുവരുവാൻ സഭ ശ്രമിക്കണം. ഇക്കാര്യത്തിൽ നമുക്ക് കത്തോലിക്കാ സഭയുടെ മാതൃക സ്വീകരിക്കാം.

കർത്താവിനുവേണ്ടി, സഭയ്ക്ക് വേണ്ടി, സമൂഹത്തിന് വേണ്ടി കൂടും ബജീവിതം പോലും ഉപേക്ഷിക്കുന്ന സന്യാസിനികൾക്ക് സഭ എന്താണ് പകരം നൽകുന്നത്? അർദ്ധപട്ടിണിയും വാർദ്ധ്യകൃ കാലത്തെ ഏകാന്തതയുമല്ലാതെ മറ്റെന്തു സ്ഥാനമാണ് സഭ നൽകുന്നത്? സഭയുടെ വേദിയിൽ എവിടെയാണ് അവർ ആദരിക്കപ്പെടുന്നത്? എവിടെയാണ് അവരുടെ പ്രവർത്തനം പ്രശംസിക്കപ്പെടുന്നത്? ദേവാലയങ്ങളിൽ സമീപത്തുള്ള ആശ്രമങ്ങളിൽ നിന്ന് കടന്ന് വരുന്ന കന്യാസ്ത്രീകളെ ശുശ്രൂഷക്കാരും മറ്റും വേണ്ടത്ര ഗൗനിക്കുന്നത് പോലുമില്ല. എന്നാൽ കൂടുംബ ജീവിതമുപേക്ഷിച്ച് ചെല്ലുന്ന ആശ്ര



കാലമിത്രയുമായിട്ടും ഒരൊറ്റ 'ശുദ്ധിമതിയേ പോലും' എന്തുകൊണ്ട് ഈ പ്രസ്ഥാനങ്ങൾക്ക് സംഭാവന നൽകാൻ സാധിച്ചില്ല? ഈ പ്രസ്ഥാനത്തിൽ ഒരു ശുദ്ധിമതി പോലും ജീവിച്ചിരുന്നില്ല എന്ന് പറയുന്നത് ആ പ്രസ്ഥാനത്തോടുള്ള അവഹേളനമായിരിക്കും.



മവാസിയായ പുരുഷനോ? റമ്പാൻ സ്ഥാനം മുതൽ മേൽപട്ട സ്ഥാനം വരെ നൽകാൻ തയ്യാറായി നാം നിൽക്കുന്നു. ആശ്രമവാസികളായ പുരുഷന്മാരെ എത്ര ആദരപൂർവ്വമാണ് മദ്ബഹായിലേക്ക് ക്ഷണിച്ചുകൊണ്ട് പോകുന്നത്.

ഈ സ്ഥിതി മാറണം. കന്യാസ്ത്രീകൾക്ക് പൗരോഹിത്യമൊന്നും നൽകേണ്ട. പക്ഷേ അവർക്ക് മദ്ബഹായിൽ പ്രവേശിപ്പിച്ച് ശെമ്മാശ്ശനടുത്ത സ്ഥാനമെങ്കിലും നൽകി സഭയ്ക്ക് ആദരിച്ചുകൂടെ? കഴിവുള്ള കന്യാസ്ത്രീകളെ കണ്ടെത്തി പ്രോൽസാഹിപ്പിച്ച് വിവിധ ഇടവകകളിൽ ആത്മീയ പ്രസ്ഥാനങ്ങളെ നയിക്കാൻ നിയമിച്ചുകൂടെ?

അന്യം നിന്നുപോകുന്ന സന്യാസിനി പ്രസ്ഥാനങ്ങളെ ഒന്നുകിൽ സഭ പ്രോൽസാഹിപ്പിച്ച് മുഖ്യധാരയിലേക്ക് കൊണ്ടുവരണം. അല്ലെങ്കിൽ 'മാർത്തോമ്മ' സഭയുടെ മാതൃകയിൽ അത്തരം പ്രസ്ഥാനങ്ങളെ നിറുത്തൽ ചെയ്യണം. അല്ലാതെ കൊട്ടിപ്പോലാടിച്ച് സഭയിൽ ചേർത്തിട്ട് 'ദയാവധം' കാത്ത് കിടക്കുന്ന ഒരു പ്രസ്ഥാനമായി അത് മാറരുത്. കാരണം മാതാവിനെ ആദരിക്കുന്ന സഭയാണിത്. മാതാവിന് വേണ്ടി ഘോരഘോരം പ്രസംഗിക്കുകയും മാതാവിന്റെ പ്രതിനിധികളായ കന്യാസ്ത്രീകളെ അവഗണിക്കുകയും ചെയ്യുന്ന ഈ ഇരട്ടത്താപ്പ് സഭയെ സത്യമായി സ്നേഹിക്കുന്നവർക്ക് വേദനയുളവാക്കുന്നതാണ്.

<p><b>9<sup>TH</sup> DEATH ANNIVERSARY</b> <b>28-10-2007</b></p>  <p><b>EASO ANDREWS (KUNJUMON)</b></p>	<p><b>4<sup>TH</sup> DEATH ANNIVERSARY</b> <b>24-07-2007</b></p>  <p><b>MARIAMMA ANDREWS</b></p>
<p><b>OOLAMACKAL, PULICKAL KAVALA</b></p> <p><i>Inserted by:</i> <b>Wife &amp; Children</b></p>	



# സ്ത്രീകളെ മാറ്റി നിർത്തേണ്ട

**സ്ത്രീ** വിഭാഷികൾ എന്ന് ചില പുരുഷന്മാരെക്കുറിച്ച് കേട്ടിട്ടുണ്ട്. എന്നാൽ ഒരു സ്ത്രീ, സ്ത്രീ വിഭാഷി ആകുന്നത് വളരെ വളരെ വിരളം, അതും ഈ കാലഘട്ടത്തിൽ. എത്രമാത്രം പുരോഗമന പ്രവർത്തനങ്ങളിൽ ഏർപ്പെട്ടിരിക്കുന്ന സ്ത്രീകളെയാണ് നാം ഇന്നു ദിനം പ്രതി കാണുന്നത്. 112 കോടിയിൽ അധികം ജനസംഖ്യയുള്ള ഇന്ത്യയുടെ പ്രസിഡന്റ് ഇന്ന് ഒരു സ്ത്രീയാണല്ലോ. ഈ ലേഖന കർത്താവിന്റെ അഭിപ്രായത്തോടു യോജിച്ചാൽ നമ്മുടെ രാജ്യത്തിൽ നാശത്തിന്റെ ആരംഭം കുറിച്ചു!



മ്സമരാനിത്തോ സ്ഥാനം നൽകുന്നു: കാലിഫോർണിയയിലെ ബർബാക് സെ. അഫ്രേം ദേവാലയത്തിൽ

മാനേജിംഗ് കമ്മറ്റിയിൽ അംഗത്വം-“വൈദികരും, അച്ചന്മാരും, അന്ത്യയുദ്ധം മാനേജിംഗ് കമ്മറ്റി മെമ്പർ ആകുവാനുള്ളവരും മറ്റും വോട്ടു ചോദിക്കുവാൻ സ്ത്രീകളെ സമീപിക്കുകയും ചെയ്യുവാനോ” ഈ Sentence-ൽ എവിടെയോ അടിവര ഇട്ട ഒളിഞ്ഞ ഒരു അർത്ഥം കാണുന്നില്ലേ? സ്ത്രീകളെ സമീപിക്കുന്നതും, പുരുഷന്മാരെ സമീപിക്കുന്നതും വേറെ വേറെ രീതികളിലോ? പുതിയ അറിവാണിത്.

മദ്ബഹാ പ്രവേശനം- അത് നമ്മുടെ വിഷയമല്ല അത് സുന്നഹദോസിന്റെ തീരുമാനമാണ്. അഥവാ അങ്ങനെ തീരുമാനമായാൽ അതോടൊപ്പം വേഷഭൂഷാധികളും അതിന്റെ രീതികളും എല്ലാം തീരുമാനിയ്ക്കും. ഒരു സമയത്ത് ചട്ടയും, മുണ്ടും, നേരിയതും ആയിരുന്നില്ലെ നമ്മുടെ വല്ലുമ്മച്ചിമാരുടെ വേഷം. കുറച്ചു നാളുകൾക്കകം ആ വേഷം മ്യൂസിയത്തിൽ സ്ഥാനം പിടിക്കും. ഭൂമി പരന്നതാണെന്ന് വിശ്വസിച്ചിരുന്ന കാലത്താണ് മോശ പുറപ്പാടു പുസ്തകം എഴുതിയത്. അന്നത്തെ വേഷത്തിന് ഇന്ന് എന്ത് പ്രസക്തി.



നവസ്ഥാനികൾ : സെ. അഫ്രേം ദേവാലയത്തിൽ

സ്ത്രീ ശ്രോണോസിൽ മുത്തിയാൽ ശ്രോണോസ് അശുദ്ധപ്പെടുമോ? അടുത്ത സമയം വരെ മാമോദീസാ മുക്കി ആൺ കുഞ്ഞുങ്ങളെ മാത്രമെ ശ്രോണോസിൽ മുത്തിച്ചിരുന്നുള്ളൂ. എന്നാൽ ഇന്ന് പെൺ കുഞ്ഞുങ്ങളെയും മദ്ബഹായിൽ കയറ്റി ശ്രോണോസിൽ മുത്തിക്കുന്നുല്ലോ. ശ്രോണോസ് അശുദ്ധമായോ!

തീയിൽ ചവിട്ടിയാൽ, പ്രവേശിച്ചാൽ പൊള്ളും നിശ്ചയം. തന്റെ മക്കളെ തീയിൽ ഇട്ട് എരിക്കത്തക്കവണ്ണം ദുഷ്ടനാണോ സ്നേഹവാനായ ദൈവം എങ്കിൽ എന്തിന്

ദൈവം മനുഷ്യനായി അവതരിച്ചു. God is love, not hatred. സ്നേഹം എല്ലാം പൊറുക്കുന്നു, എല്ലാം ക്ഷമിക്കുന്നു, ദയ കാണിക്കുന്നു, ദോഷം കണക്കിടുന്നുമില്ല. വലിയ തൊപ്പിയും വെച്ച്, മീശയും പിരിച്ച്, ലാത്തിയും കറക്കി നടക്കുന്ന പോലീസിന്റെ പേരു പറഞ്ഞ് കുട്ടികളെ പേടിപ്പിക്കുന്ന അമ്മമാർ ഇന്നും നമ്മുടെ ഇടയിലുണ്ട്. ആ പോലീസുകാരന്റെ ഇമേജ് ആയിരിക്കരുത് യേശു

# ഒരമ്മയുടെ

ക്രിസ്തുവിനെക്കുറിച്ച് നമ്മുടെ മനസ്സിൽ. സ്നേഹിക്കുന്ന, മനസ്സിലിട്ടുള്ള കാര്യങ്ങളുവാനായ യേശുവിനെ വേണം എപ്പോഴും മുമ്പിൽ കാണേണ്ടത്.

ദൈവനിശ്ചയമെങ്കിൽ സ്ത്രീകളും മദ്ബഹായിൽ പ്രവേശിച്ചിരിക്കണം. അത് ഈ എഴുതുന്ന ഞാനും ഇതു വായിക്കുന്നവരിൽ പലരും ജീവിച്ചിരിക്കയില്ലെന്നു മിരിക്കും. കാലത്തിന്റെ പുരോഗമനവും വളർച്ചയുമനുസരിച്ച് നാമും നമ്മുടെ അറിവുകൾ update ചെയ്യേണ്ടിയിരിക്കുന്നു.

മുൻനിരയിലിരുന്ന് ഒന്ന് അഭിപ്രായങ്ങൾ പറയുന്നതും, ന്യായമായി സംസാരിക്കുന്നതും ദൈവം കൊടുത്തിരിക്കുന്ന കഴിവിനാലാണ്. സ്ഥാനത്തും അസ്ഥാനത്തും വേദവാക്യങ്ങൾ ഉദ്ധരിച്ച് വചനത്തിന്റെ പൊരുൾ വ്യർത്ഥമാക്കുന്നതും ഓരോരുത്തരും അവരവരുടെ പ്രവൃത്തികളും വാക്കുകളും നീതികരിക്കുവാൻ വേദവാക്യങ്ങൾ എടുത്ത് വളച്ചൊടിക്കുന്നതും ശരിയാണോ? “സ്ത്രീയേ എനിയ്ക്കും നിനക്കും തമ്മിൽ എന്ത്” ഈ വാക്യമല്ലെ പ്രൊട്ടസ്റ്റന്റ് മതവിഭാഗങ്ങൾ നമുക്ക് നേരേ പ്രയോഗിച്ചിരിക്കുന്നത്. ഇന്ന് അതും ആരും പറയുന്നത് കേൾക്കുന്നില്ല. ഒറിജനൽ വേർഡിംഗിൽ നിന്നും അർത്ഥത്തിൽ നിന്നും നാം ഒരുപാട് വേറിട്ട് സഞ്ചരിച്ചു കഴിഞ്ഞു.

ഇന്നുവരെ സ്ത്രീകൾക്ക് ലഭിച്ച പദവികൾ കൊണ്ട് സഭയ്ക്കും സമൂഹത്തിനും ഗുണമല്ലാതെ ഒരു ദോഷവുമുണ്ടായിട്ടില്ല. നമ്മുടെ ആരാധനാ സമൂഹത്തിന്റെ 50 ശതമാനത്തിലധികവും സ്ത്രീകളാണ്. അവരെ മാറ്റി നിർത്തി ഒരു ഭരണകൂടവും നിലനിർത്താൻ ആവില്ല.

ഗലീലതൊട്ട് ഉയർത്തപ്പെട്ടു നേല്പുവരെ യേശുവിനെ ദർശിച്ച സ്ത്രീകളെ സഭയ്ക്ക് എങ്ങനെ മാറ്റിനിർത്താൻ കഴിയും?

സ്ത്രീകളെ കുറിച്ച് അല്പം കൂടി മാനമായി ചിന്തിക്കുന്നത് ഉത്തമം.

സഭയിൽ സ്ത്രീകളുടെ സ്ഥാനത്തെക്കുറിച്ചുള്ള ചർച്ചകൾ പുരോഗമിക്കുമ്പോൾ സഭയിലെ സ്വന്തം സ്ഥാനത്തേക്കുറിച്ചുള്ള നീറ്റലുകളുമായി ഒരു വനിത. ഇങ്ങനെയും ഒരമ്മ

**സ**ഭയെപ്രതി ഹൃദയത്തിലൂടെ വാൾ കടന്നു പോയ ഒരമ്മയുടെ വിചാരങ്ങൾ കുറിക്കട്ടെ.

78 വയസ്സു തികയുന്ന എന്റെ ശാരീരികാസ്വാസ്ഥ്യങ്ങൾ കാരണം എഴുത്തിന് പരസഹായം വേണ്ടിവന്നു എന്നത് വാസ്തവമാണ്. പക്ഷേ എഴുതാതിരിക്കാൻ മനസ്സു തോന്നുന്നില്ല.

മക്കൾ നല്ല നിലയിൽ വിദേശത്തു താമസിക്കുന്നത് ഏതൊരു അമ്മയുടെയും സ്വപ്നമാണ്. അവരോടൊപ്പം പോയി താമസിക്കുന്നതും ചുറ്റിക്കറങ്ങുന്നതും കേൾക്കുമ്പോൾ തന്നെ അസൂയ തോന്നിയിട്ടുണ്ട്. എനിക്കും അപ്രകാരമൊരു പദവി ലഭിക്കുകയുണ്ടായി. അമേരിക്കക്കാരിയുടെ അമ്മ.

ഒരു ഗ്രാമത്തിൽ പിറന്നു വീണ് വിദ്യാഭ്യാസം പോലും ശരിയായി ലഭിക്കാതെ 12-ാം വയസ്സിൽ വിവാഹിതയായ ഒരു മാതാവാണ് ഞാൻ. അന്നത്തെ സാമൂഹ്യ സംവിധാനങ്ങളും അത്തരത്തിലുള്ളതായിരുന്നു. കാട്ടുപത്തനാപുരം പ്രദേശത്തെ ഏതോ സ്ഥലത്തേക്ക് വിവാഹാനന്തരം നടന്നു യാത്ര ചെയ്തു. പച്ചമലയാളത്തിൽ പറഞ്ഞാൽ ആദ്യരാത്രി പൂർണ്ണ യാത്രയിൽ പിറ്റേന്ന് രാവിലെ ഭർതൃഗൃഹത്തിൽ.

സംവത്സരങ്ങൾ കഴിഞ്ഞു. മക്കളുണ്ടായി നാലുപേർ. അതിൽ ഒരു മകളെ മാർത്തോമ്മാ സഭയിൽ കെട്ടിച്ചയച്ചു. അവർ അമേരിക്കയിൽ പോയി അവിടെ വച്ചു രണ്ടാം സ്നാനം മുങ്ങി. പൂർണ്ണ നവീകരണ വാദികളായി മാറി.

പെന്തക്കോസ്തു വിശ്വാസികൾ. പക്ഷേ സ്നേഹ ബന്ധങ്ങൾക്ക് യാതൊരു കുറവുമുണ്ടായില്ല. ഫോൺ വിളികളിലൂടെ, ആശംസാ കാർഡുകളിലൂടെ അമ്മയെയും, അപ്പച്ചനേയും അവർ വളരെ സ്നേഹിച്ചിരുന്നു ഇടയ്ക്കിടെ തമാശ രൂപത്തിൽ പറയുമായിരുന്നു സ്നാനമേറ്റ് സഭ മാറണമെന്ന്.

മക്കളുടെ വാസസ്ഥലം സന്ദർശിക്കുവാൻ എനിക്ക് ക്ഷണമുണ്ടായി യാത്രാച്ചെലവും ടിക്കറ്റുമൊക്കെ ശീഘ്രത്തിൽ റെഡിയായി. ഞാനും മാനസികമായി ഒരുങ്ങി അമേരിയ്ക്കേക്കു പോകുവാൻ.

1993 ഫെബ്രുവരിയിൽ തിരുവനന്തപുരം വിമാനത്താവളത്തിൽ നിന്നും പറന്നു പോങ്ങിയ ഒരു ഫ്ളൈറ്റിൽ ഞാനും കാലിഫോർണിയ യാത്രക്കാരായ മറ്റു പലരുമുണ്ടായിരുന്നു. 2-3 സ്റ്റേഷനുകളിൽ കയറിയിറങ്ങിയ ഞങ്ങൾ ഒടുവിൽ കാലിഫോർണിയയിലെത്തിച്ചേർന്നു. അക്ഷരാർത്ഥത്തിൽ ആധുനിക നഗരം. അവിശ്വസനീയങ്ങളായ കുറ്റൻ കെട്ടിടങ്ങൾ.

എത്തിച്ചേർന്ന ആദ്യ ആഴ്ചകൾ ശാരീരിക അസ്വസ്ഥതകളുടേതായിരുന്നു. ഒറ്റ രൂമിൽ ഉള്ള തടവറ വാസം ശരീരത്തെ ഏറെത്തളർത്തി ജോലിക്കാരായ മക്കളുടെ വീട്ടിനുള്ളിൽ കഴിയാനേ നമുക്ക് വിധിയുള്ളൂ. കതകുപുട്ടി അവർ ഇറങ്ങുമ്പോൾ ഏകാന്തതയുടെ മടുപ്പു ചുറ്റും.

സ്നാനത്തെക്കുറിച്ചും സഭാ മാറ്റത്തെക്കുറിച്ച് ഒളിച്ചും, പാത്തു

# ഹൃദയ വിചാരങ്ങൾ

വിചാരം

ചിന്നമ്മ ശാമുവേൽ



മൊക്കെ അവർ സുചനകൾ നൽകിയിരുന്നുവെങ്കിലും ഇത്ര ആസൂത്രിതമായി നീങ്ങുമെന്ന് ഞാൻ ഒട്ടും പ്രതീക്ഷിച്ചിരുന്നില്ല. വീട്ടിൽ പാസ്റ്റർമാർ കയറിയിറങ്ങിത്തുടങ്ങി എന്നോടുള്ള സാരോപദേശങ്ങളായിരുന്നു മുഖ്യം ഒറ്റയിരുപ്പിൽ 2-3 മണിക്കൂറുകൾ ഇരുന്ന് വേദാന്തം കേൾക്കേണ്ട ഗതി കേടുണ്ടായി. മറുത്തു പറയാനാ വുമോ? തടവറയിലല്ലേ.

ഏകദേശം ഒൻപതു മാസങ്ങൾക്കുള്ളിൽ 20 ഓളം പാസ്റ്റർമാർ ഉപദേശവും, ഉപവാസവും പ്രാർത്ഥനയും ഇടവിടാതെ നടത്തി വന്നു. ഞാൻ സർവ്വ മനശ്ശക്തിയും ഉപയോഗിച്ചു പ്രാർത്ഥിച്ചു. കർത്താവേ എന്നെ ഉപേക്ഷിക്കരുതേ. ഞാൻ നിലവിളിച്ചു പ്രാർത്ഥിച്ച മദ്ബഹായുടെ തിരുനടയിൽ നിന്നു പ്രാർത്ഥിപ്പാൻ എന്നെ വീണ്ടും അനുവദിക്കേണമേ എന്ന്. ഒറ്റ ദിവസം പോലും ഒഴിയാതെ പാസ്റ്റർമാർ മാറിയും തിരിഞ്ഞും വന്നു. മകൾക്ക് അടുക്കളയിൽ ജോലി കൂടി, കുറേയേറെ കോഴികളുടെ ജീവൻ പൊലിഞ്ഞു മേശപ്പുറത്തായി. ഒപ്പം മരുമകന്റെ നല്ലൊരു തുകയും പാസ്റ്റർമാരുടെ വിശുദ്ധ പോക്കറ്റിലേക്ക് ഒഴുകിപ്പോയി.

സുന്ദരമായ ഭാഷയും വാചാലത

യും, സോപ്പിടാനുള്ള ചാതുര്യവും ആരേയും മയക്കുന്ന ചിരിയുമായി എത്തുന്ന പാസ്റ്റർമാർക്കിടയിൽ കുഞ്ഞാടിനേപ്പോലെ ഞാൻ ഏകയും, അന്യയും. മക്കൾ പോലുമെതിർ. ഒടുവിൽ തേവലക്കരയിൽ നിന്നോ മറ്റോ ഒരു പാസ്റ്റർ വന്നു (വന്നതോ, വരുത്തിയതോ, ടിയാൻ മുൻപുള്ളി ശുശ്രൂഷകനായിരുന്നു പോൽ) അദ്ദേഹം തന്റെ മുറകൾ തുടങ്ങി. പലർക്കും പലരീതിയിലാണ് വീശൽ, തുള്ളൽ, ഭാഷകൾ, ചെറിയ തോതിൽ ഉപദ്രവം, മാനസിക പീഡനം. പറയാനേറെയുണ്ട്. മുകളിൽപ്പറഞ്ഞയാൾ "ഇപ്പോഴാകുന്ന സുപ്രസാദകാലം" എന്ന വാക്യമെടുത്ത്

'ശുശ്രൂഷ' തുടങ്ങി. മക്കൾ ഭക്തിവിഹലരായി റുമിൽ.

പ്രലോഭനങ്ങളുടെയും, സമ്മർദ്ദങ്ങളുടെയും, ഭീഷണികളുടെയും, (ദൈവകോപം, പ്രാണനഷ്ടം തുടങ്ങിയവ) നടുവിൽ അയാൾ പ്രഖ്യാപിച്ചു അമ്മച്ചിയെ അടുത്തയാഴ്ച സ്നാനം മുക്കുവാൻ ആത്മാവ് ആവശ്യപ്പെട്ടിരിക്കുന്നു.

സ്വന്തം മക്കളുടെ മുന്നിൽപ്പോലും അന്യയായ ഞാൻ പൊട്ടിക്കരഞ്ഞു പോയി. അയാൾ പോയ ശേഷം ഞാൻ ബഹളം വച്ചു എന്നിങ്ങനെ നാട്ടിൽപ്പോകണം. നിങ്ങളെന്നെ വെറുതേ വിടുക. ഞാൻ എതിർപ്പു രൂക്ഷമാക്കി. അടുത്തയാഴ്ച നാട്ടിൽപ്പോകുന്ന ഒരു കുടുംബം അടുത്തുണ്ടല്ലോ ഞാൻ അവരോടുകൂടെപ്പോയ്ക്കൊള്ളാം.

എന്റെ ശക്തമായ എതിർപ്പുകളെ മകൾ നാട്ടിൽപ്പോകുന്നവരെ ഫോണിൽ വിളിച്ചു സംസാരിച്ച ശേഷം പറഞ്ഞു. ടിക്കറ്റ് ശരിയാവുകയില്ല അമ്മയ്ക്ക് പോകാൻ കഴിയില്ല മാത്രവുമല്ല 'ആത്മാവിന്റെ' നിർദ്ദേശവും ഇവിടെ നിൽക്കുവാനാണ്. തുടർന്ന് മകൾ നാട്ടിലേക്ക് എഴുതി 'അമ്മ സ്നാനപ്പെട്ട് വിശ്വാസം

മാറുന്നു നിങ്ങൾ പ്രാർത്ഥിക്കുക.' നാട്ടിൽ ഈ കത്ത് കിട്ടിയാൽ എന്താകും സ്ഥിതി എന്റെ മക്കളൊക്കെ കരതീർന്ന ഓർത്തഡോക്സ് വിശ്വാസികളാണ്. ഞാൻ ഉറുകിപ്പോയി.

ആഴ്ച തീരുന്ന രാത്രി എന്റെ ജീവിതത്തിലെ ഭീകരമായ ഒരു രാത്രിയായിരുന്നു. ഞാൻ ഉറങ്ങിയില്ല എന്നെ നാട്ടിൽ കൊണ്ടു പോകാൻ ഞാൻ ദൈവത്തോട് മുട്ടിപ്പായി പ്രാർത്ഥിച്ചു. കണ്ണുനീരു കൊണ്ട് ഞാൻ എന്റെ കിടക്കയെ നനച്ചു. ഇതിനാണോ കർത്താവേ ഞാൻ ഇത്രയും ദുരം യാത്ര ചെയ്തത്?

നേരം പുലർന്നു. കരഞ്ഞു കലങ്ങിയ കണ്ണുകൾ തുടച്ച് ഞാൻ നിന്നു. മക്കൾ ഓഫീസിൽ പോകാനുള്ള തിരക്കിൽ പെട്ടെന്ന് ഒരു ഫോൺകോൾ... ടിക്കറ്റ് റെഡിയായിരിക്കുന്നു. ഇന്നു രാത്രി 8 മണിക്ക്. ഞാൻ എന്റെ സർവ്വ ക്ഷീണവും മറന്ന് ചാടി. പുണ്യവായാലേ, മാതാവേ നിങ്ങളുടെ പ്രാർത്ഥന കോട്ടയായിരിക്കട്ടെ.

മക്കൾ അത്ര നല്ല സുഖത്തിലല്ലായിരുന്നു യാത്രയാക്കിയത്. കാരണം ടിക്കറ്റ് ചാർജ്ജ് തന്നെ നല്ലൊരു തുക വരും. എങ്കിലും ഞാൻ വളരെ കരഞ്ഞു, പിരിയുന്നതിലുള്ള വിഷമം... ഫ്ലൈറ്റ് ഇന്ത്യൻ ഉപഭൂഖണ്ഡത്തിലേക്ക്...

ഞാൻ വീട്ടിൽ വന്നു കയറി മനസ്സുകൊണ്ട് ദൈവത്തെ സ്തുതിച്ചു നിമിഷം, പുറത്ത് പോസ്റ്റുമാൻ വന്നു. മകൾ അന്നയച്ച എഴുത്തും കൊണ്ട്.

എന്റേത് ഒറ്റപ്പെട്ട അനുഭവമല്ലെന്ന് കൂടി ഞാൻ ഓർമ്മിപ്പിക്കട്ടെ. പിടിച്ചു നില്ക്കാൻ ദൈവം എനിക്കു ശക്തി നൽകി. ദുർബ്ബലരായ എത്ര മാതാപിതാക്കൾ ഈ ഭീഷണികളിൽ വീണുപോയിക്കാണണം. ഒരു കാര്യം രക്തദാഹികളായ (ധനദാഹികൾ) പാസ്റ്റർമാർ ഓർക്കുക അമ്മമാരുടെ രക്തത്തിനു മുകളിൽ അസംബ്ലി പണിയരുത്.



# ലണ്ടൻ ഭദ്രാസനാസ്ഥാനമാക്കുക



മലങ്കര ഓർത്തഡോക്സ് സഭയുടെ അതിരുകൾ വിശാലമായിക്കൊണ്ടിരിക്കുന്നു എന്നതിൽ...

...സന്തോഷിക്കുകയും അഭിമാനിക്കുകയും ചെയ്യാം. അതു സുവിശേഷ പ്രചാരണത്തിൽക്കൂടി പുതുതായി അംഗങ്ങൾ സഭയിൽ ചേരുന്നതുകൊണ്ടല്ല. സഭാംഗങ്ങൾ ലോകത്തിന്റെ നാനാഭാഗത്തേക്കും ചിതറിപ്പാർക്കുവാൻ സംഗതിയാകുന്നതുകൊണ്ടാണ്. അങ്ങനെ ചിതറിപ്പാർക്കുന്നവരെ യഹൂദന്മാർ “ഡയസ്പോറ” എന്നു വിളിച്ചിരുന്നു. എല്ലാ ഭൂഖണ്ഡങ്ങളിലേക്കും സഭാ മക്കൾ ഉപജീവനാർത്ഥം കുടിയേറുന്നു. അവർ അവിടെവിടെ ആരാധനയ്ക്കു കൂടി വരികയും അങ്ങനെ ഇടവകകൾ രൂപം കൊള്ളുകയുമാണ്. ഇക്കാര്യത്തിൽ സഭാ മക്കളുടെ ഉത്സാഹവും തീഷ്ണതയും പ്രകടമാകുന്നു.

ഇവിടെ പരാമർശിക്കുന്നത് ഇംഗ്ലണ്ടിലെ ഇടവകകളുടെ വളർച്ചയെക്കുറിച്ചു മാത്രമാണ്. അടുത്ത സമയത്ത് ലണ്ടൻ ഇടവകയുടെ ക്ഷണപ്രകാരം ആ ഇടവകയുടെ ഫാമിലി കോൺഫറൻസു നയിക്കുവാൻ

എത്തിയപ്പോൾ ഇടവകകളുടെ വളർച്ചയെപ്പറ്റി നേരിട്ടു മനസ്സിലാക്കാൻ കഴിഞ്ഞു. ഇംഗ്ലണ്ടിന്റെ വിവിധ ഭാഗങ്ങളിലായി ഏതാണ്ട് 650 കൂടും ബന്ധങ്ങൾ നമ്മുടെ ഇടവകകളോടു ചേർന്നു പ്രവർത്തിക്കുന്നു. ഇടവകകളിൽ അംഗത്വം എടുക്കാത്ത ആളുകൾ വേറെയുമുണ്ട്. അവരെല്ലാം തേടിപ്പിടിച്ച് അംഗത്വം നൽകേണ്ടിയിരിക്കുന്നു. രണ്ടായിരമാണ്ടിനു ശേഷമാണ് വലിയ ഒരു പ്രവാഹം ഇവിടേക്കുണ്ടായിട്ടുള്ളത്. അധികവും മെഡിക്കൽ രംഗത്തുള്ളവരാണ് ഇവിടുത്തെ അനുകൂലാവസ്ഥകൾ പ്രയോജനപ്പെടുത്തിക്കൊണ്ടിരിക്കുന്നത്. ലണ്ടൻ ഇടവകയിൽത്തന്നെ തൊണ്ണൂറോളം ഡോക്ടേഴ്സ് ഉണ്ടെന്നുള്ളത് ഒരു പുതിയ അറിവായിരുന്നു. അവരെല്ലാവരും ഓരോ മേഖലയിൽ സ്പെഷ്യലൈസ് ചെയ്തവരാണ്. ഒരുപക്ഷേ ഇത്രയധികം ഡോക്ടേഴ്സ് ഉള്ള ഇടവക ലോകത്തെവിടെയെങ്കിലും ഉണ്ടോ എന്നു സംശയിക്കുന്നു. പിന്നീട് അധികവുമുള്ളത് നേഴ്സിങ്ങ്

വിഭാഗങ്ങളിൽപ്പെടുന്നവരാണ്. ഐ. റ്റി. മേഖലകളിലെ ആളുകളും ഇല്ലാതില്ല.

ഇപ്പോൾ അഞ്ചു വൈദികരുടെ സേവനം ഇവിടെ ലഭ്യമാണ്. ചിലർ ഭാര്യമാരുടെ ജോലിയുടെ മറവിൽ എത്തിയവരാണ്. അവരെല്ലാവരും തന്നെ ഉത്സാഹമായി പ്രവർത്തിച്ച് പുതുതായി വന്നെത്തുന്നവരെ കണ്ടെത്തുവാനും ഇടവകകളോടു ബന്ധപ്പെടാതെ ഒറ്റപ്പെട്ടു കഴിയുന്നവരെ തേടിപ്പിടിക്കാനും ഉത്സാഹിക്കുന്നു. അങ്ങനെ വളർച്ചയുടെ പാതയിൽ നീങ്ങുന്ന ഓർത്തഡോക്സ് സമൂഹത്തെയാണ് ഞാൻ അവിടെ കണ്ടത്. ക്രമമായി പ്രാർത്ഥനായോഗങ്ങൾ സംഘടിപ്പിക്കുന്നു. ഭവനങ്ങളിലെ ഈ കുടിവരവ് ജനങ്ങൾ സന്തോഷപൂർവ്വം സ്വാഗതം ചെയ്യുന്നുണ്ട്. സൺഡേസ്കൂൾ യുവജനസമ്മേളനം, വനിതാ യോഗങ്ങൾ എന്നിവയും ക്രമമായി സംഘടിപ്പിക്കുന്നു.

ലണ്ടൻ നഗരത്തിലെ മാർ ഗ്രീഗോ

“അവിടെ ആകെ ഉണ്ടായിരുന്ന അഞ്ചു അതിഥികളിൽ മൂന്നുപേരും വിവാഹമോചനം നേടിയവരായിരുന്നു. ഇതു പൊതുവേയുള്ള അനുപാതമായി ഒരിക്കലും എടുക്കാവുന്നതല്ല.”

റിയോസ് ഓർത്തഡോക്സ് ഇടവകയുമായിട്ടാണ് എനിക്കു നേരിട്ടു ബന്ധപ്പെടുവാൻ കഴിഞ്ഞത്. കർമ്മകുശലനും, ഊർജ്ജസ്വലനുമായ ഏബ്രഹാം തോമസച്ചന്റെ നിസ്തുലമായ സേവനം ആ ഇടവകയ്ക്ക് ഒരു പുതിയ ചരിത്രം കുറിക്കുവാൻ ഇടയാക്കി. ഒരു പാഴ്സനേജിനുള്ള പദ്ധതി നേരത്തേതന്നെ നടപ്പാക്കിയിരുന്നു. ഒരു ആംഗ്ലിക്കൻ പള്ളിയുടെ പാരിഷ് ഹോൾ നാം വിലയ്ക്കു വാങ്ങി നമ്മുടെ പള്ളിയായി രൂപകല്പന ചെയ്യുകയായിരുന്നു. ഓർത്തഡോക്സു പാരമ്പര്യപ്രകാരം പള്ളിയകം സംവിധാനം ചെയ്ത് സജ്ജമാക്കിയപ്പോൾ നമ്മുടെ ജനങ്ങളുടെ ഒരു ചിരകാലസ്വപ്നം സാക്ഷാൽക്കരിക്കപ്പെടുകയായിരുന്നു. വികാരിക്കുള്ള താമസ സൗകര്യം, ഓഫീസ്, സൺഡേസ്കൂളിനു ഫോൺ, അതിഥികൾക്കുള്ള മുറി, ഇങ്ങനെ എല്ലാവിധ സൗകര്യങ്ങളോടും കൂടിയ ഒരു സമുച്ചയമാക്കി പഴയ ഹോൾ രൂപാന്തരപ്പെടുത്തി. ഏതാണ്ട് എട്ടരലക്ഷം പൗണ്ട് ചെലവാക്കേണ്ടി വന്നു. കുറെ കടം ഇപ്പോഴും അവശേഷിക്കുന്നു. എങ്കിലും നമുക്ക് അഭിമാനിക്കത്തക്ക വിധം പള്ളിയും അനുബന്ധ മുറികളും എല്ലാം കൂടി സാധ്യമാക്കിത്തീർത്തതിൽ വികാരി ഫാ. ഏബ്രഹാം തോമസും ഇടവക ജനങ്ങളും നമ്മുടെ പ്രശംസ അർഹിക്കുന്നു.

ഈ ഇടവകയിൽ മുൻകാലത്തു സേവനമനുഷ്ഠിച്ചിട്ടുള്ള പ്രഗത്ഭരുടെയും വൈദികരുടെയും കൃതജ്ഞതയാലാണ് ഈ പദ്ധതി പൂർണ്ണമായി അനുസ്മരിക്കുന്നത്. അവരിൽ

ചിലർ മേൽപട്ടക്കാരായും റമ്പാന്തരായും സഭയിൽ സേവനം അനുഷ്ഠിച്ചുകൊണ്ടിരിക്കുന്നു. ഫാ. ഒ. തോമസിന്റെ കാലത്താണ് ഫാമിലി കോൺഫറൻസ് ആരംഭിച്ചത്. അതിന്റെ പതിമൂന്നാമത്തെ ക്യാമ്പ് നടത്തുവാനാണ് ഞാൻ ക്ഷണിക്കപ്പെട്ടത്. ജനങ്ങൾ വളരെ ഉത്സാഹത്തോടെ അതിൽ പങ്കെടുക്കുന്നു. കലാരംഗത്തും കായിക രംഗത്തും മാറ്റുരയ്ക്കാനുള്ള അവസരമുണ്ട്. പ്രായമുള്ളവർക്കും, യുവാക്കൾക്കും, കുഞ്ഞുങ്ങൾക്കുമായി പ്രത്യേകം പ്രത്യേകം പരിപാടികളും ഉണ്ടെന്നുള്ളത് ആകർഷണീയമാണ്. എന്നാൽ ഇതുവരെയും അത് ലണ്ടൻ ഇടവകയുടെ മാത്രം പരിപാടിയായി തുടരുന്നു. അതിനു മാറ്റം വരുത്തി ഇംഗ്ലണ്ടിലും അയർലണ്ടിലുമുള്ള നമ്മുടെ എല്ലാ ജനങ്ങൾക്കും പങ്കെടുക്കത്തക്ക വിധത്തിൽ വിപുലപ്പെടുത്തേണ്ടിയിരിക്കുന്നു. അതുപോലെ വൈദികരുടെ ഒരുമിച്ചുള്ള സമ്മേളനം വർഷത്തിൽ നാലു പ്രാവശ്യമെങ്കിലും നടക്കുവാൻ തക്കവണ്ണം ക്രമീകരിക്കുന്നത് ഉചിതമായിരിക്കും. അതുപോലെ യുവാക്കൾക്കു മാത്രമായുള്ള ചില സമ്മേളനങ്ങൾ എം.ജി.ഒ.സി.എസ്.എം.പോലുള്ള പ്രസ്ഥാനത്തിന്റെ നേതൃത്വത്തിൽ നടത്തുന്നത് അഭിലഷണീയമായിരിക്കും. അപ്പോൾ നമ്മുടെ യുവതീ യുവാക്കന്മാർ പരസ്പരം അറിയുന്നതിനും അടുക്കുന്നതിനും അവസരമുണ്ടാക്കുന്നത് ജീവിത പങ്കാളിയെ കണ്ടെത്തുവാനും സഹായകമല്ലേ. അങ്ങനെ അവസരങ്ങൾ ഇല്ലാത്തതുകൊണ്ടാണ് മിശ്ര വിവാഹങ്ങൾ നടക്കുവാൻ ഇടയാകുന്നത്.

എന്നെ തിരിച്ച ഒരു കാര്യം, നമ്മുടെ ജനങ്ങളുടെ ഇടയിൽ തന്നെ പരാജയപ്പെട്ട വിവാഹങ്ങളും, വിവാഹമോചനങ്ങളും, “പുനർ”വിവാഹങ്ങളും ധാരാളം നടക്കുന്നു എന്നതാണ്. ഒരു ഭവനത്തിൽ വൈകുന്നേരത്തെ ഭക്ഷണത്തിന് ഞാൻ ക്ഷണിക്കപ്പെട്ടപ്പോൾ, അവിടെ ആകെ ഉണ്ടായിരുന്ന അഞ്ചു അതിഥികളിൽ മൂന്നുപേരും വിവാഹമോചനം നേടിയവരായിരുന്നു. ഇതു പൊതുവേയുള്ള അനുപാതമായി ഒരിക്കലും എടുക്കാ

വുന്നതല്ല. എന്നാൽ പാശ്ചാത്യ സമൂഹത്തിന്റെ കുടുംബത്തകർച്ചയും വിവാഹബന്ധത്തെ ആജീവനാന്തബന്ധമായി കാണാതെ, താല്ക്കാലിക ബാധവുമായി കാണുന്ന മനോഭാവവും നമ്മുടെ ഇടയിലും കടന്നുവരുന്നു എന്നു വ്യക്തം. എല്ലാ തലങ്ങളിലും ശരിയായ ബോധവൽക്കരണവും, കൗൺസിലിങ്ങ് സംവിധാനങ്ങളും വളർത്തിയെടുക്കേണ്ടത് ഇവിടെയാണ്.

പ്രതിഭാശാലിയും, സംഘടനാപാടവവുമുള്ള വ്യക്തിയാണ് അഭിവന്ദ്യ മക്കോറിയോസ് തിരുമേനി. ഏതൊരു വേദിയും പിടിച്ചടക്കുവാനുള്ള കഴിവ് അദ്ദേഹത്തിനുണ്ട്. യുവലോകത്തിന്റെ സ്വന്തം മനസ്സിലാക്കാനും, അവർക്കു ദിശാബോധം വരുത്തുവാൻ തക്ക നേതൃത്വമികവും അദ്ദേഹത്തിനുണ്ട്. അദ്ദേഹം അമേരിക്കയിൽ ജോലിയും താമസവുമായിക്കൊണ്ട് വർഷത്തിൽ ഒരു പ്രാവശ്യം ഇവിടെ സന്ദർശനം നടത്തുന്നത് തികച്ചും അപര്യാപ്തമാണ്. ഞാൻ മനസ്സിലാക്കുന്നത് പാത്രിയർക്കീസ് വിഭാഗത്തിലെ ഒരു യുവ മെത്രാപ്പോലീത്താ, യൂറോപ്പിലും, ഇംഗ്ലണ്ടിലുമൊക്കെ നിരന്തരം സന്ദർശിച്ച് ഇടവക പ്രവർത്തനം ശക്തിപ്പെടുത്തുന്നതായിട്ടാണ്. അങ്ങനെ ഒരു ധാരണ മാധ്യമങ്ങളിൽക്കൂടി വരുത്തുന്നതിന് അദ്ദേഹത്തിനു സാധിച്ചിട്ടുണ്ട്. പരിണത പ്രജ്ഞനായ മക്കോറിയോസ് തിരുമേനി ലണ്ടൻ അദ്ദേഹത്തിന്റെ ആസ്ഥാനമാക്കി, ഇവിടെ താമസിച്ചുകൊണ്ട് ഇംഗ്ലണ്ട്, യൂറോപ്പ് എന്നീ സ്ഥലങ്ങളിലെ പ്രവർത്തനം ഊർജ്ജിതപ്പെടുത്തണമെന്നാണ് എന്റെ അഭിപ്രായം ഇവടുത്തെ പരിമിതമായ സാഹചര്യങ്ങളും അവസ്ഥാ വിശേഷവും കണക്കിലെടുത്ത് ഇവിടവുമായി പൊരുത്തപ്പെട്ടു പ്രവർത്തിക്കാൻ അദ്ദേഹത്തിനു കഴിഞ്ഞാൽ സഭയ്ക്ക് വലിയ നേട്ടമായിരിക്കും. മാത്രമല്ല എക്യുമെനിക്കൽ വേദികളിലും കൂടുതൽ ശ്രദ്ധിക്കുവാൻ അദ്ദേഹത്തിനു അവസരമുണ്ടാകും. അശീതി ആഘോഷിക്കുന്ന അദ്ദേഹത്തിന് അതു സാധിക്കുമെന്നുതന്നെയാണ് എന്റെ പ്രത്യാശ.



# മാർ ശ്രീഗോറിയോസ് കർമ്മേൽ കുരിശുമല പുറുടി, ഇടുക്കി ഭദ്രാസനം

## പെരുന്നാൾ 2007 നവംബർ 7 മുതൽ 10 വരെ

(ഫാ. ജോർജ്ജ് വർഗീസ്, വികാരി)

കുരിശുമല-കുട്ടപ്പന റോഡരികിൽ കുരിശുമലയിൽ നിന്നും 17 കിലോമീറ്റർ ദൂരെ പ്രകൃതി രമണീയമായ സ്ഥലത്താണ് പുറുടി സെ. മേരീസ് ഓർത്തഡോക്സ് ദേവാലയം സ്ഥിതി ചെയ്യുന്നത്. ഈ ദേവാലയത്തോട് ചേർന്ന് പരിശുദ്ധ പരുമല തിരുമേനിയുടെ നാമത്തിലുള്ള പുണ്യ തീർത്ഥാടന കേന്ദ്രമാണ് കർമ്മേൽ കുരിശുമല. മലങ്കര സഭയിലെ ഏക കുരിശുമല തീർത്ഥാടന കേന്ദ്രമാണിത്. വി. വേദ പുസ്തകത്തിൽ ആത്മീയ നിറവിന്റെ ഉറവിടങ്ങളായി നാം കാണുന്ന പല മലകൾ പോലെ, അനേകായിരങ്ങൾ പരിശുദ്ധ പരുമല തിരുമേനിയുടെ സജീവ സാന്നിധ്യത്തെ തിരിച്ചറിയുകയും അനുഗ്രഹങ്ങൾ പ്രാപിക്കുകയും ചെയ്യുന്ന ഒരു വിശുദ്ധ മലയാണ് പുറുടിയിലേതും.

ദേവാലയ സ്ഥാപന കാലം മുതൽ തന്നെ ഇതിനോടു ചേർന്നുള്ള മലകളിൽ അനേക പ്രാർത്ഥനാനുഭവങ്ങൾക്ക് മുഖാന്തിരമായ ഒരു കുരിശ് സ്ഥാപിക്കപ്പെട്ടിരുന്നു. ബഹു. ജോസഫ് ഒ.ഐ.സി. അച്ചൻ വികാരിയായിരുന്ന കാലത്ത് ഈ മലയ്ക്ക് "കർമ്മേൽ മല" എന്ന് നാമകരണം ചെയ്തു. ക്രമേണ പ്രാർത്ഥനയ്ക്കായി ഇവിടെയെത്തുന്ന വിശ്വാസികളുടെ എണ്ണത്തിൽ വർദ്ധനയുണ്ടായി. നോമ്പനുഷ്ഠാനങ്ങളോടുകൂടി, നഗ്നപാദരായി മലകയറി പ്രാർത്ഥിക്കുന്ന അനേകർക്ക് പരിശുദ്ധ പരുമല തിരുമേനിയുടെ മദ്ധ്യ

സ്ഥതയാൽ അനവധി അത്ഭുതങ്ങൾ നേരിട്ടനുഭവിക്കുവാൻ കഴിഞ്ഞു. 2001-ൽ ഇവിടെ സ്ഥാപിതമായ ചാപ്പലിൽ പ. മാത്യൂസ് ദിതീയൻ ബാവ പ. പരുമല തിരുമേനിയുടെ തിരുശേഷിപ്പ് 2004 നവംബർ 6-ാം തീയതി സ്ഥാപിച്ചു. ജാതിമത ഭേദമില്ലാതെ ആയിരക്കണക്കിന് വിശ്വാസികൾ പ്രധാനമായി വെള്ളിയാഴ്ചകളിലും, മറ്റുള്ള ദിവസങ്ങളിലുമായി പ. പരുമല തിരുമേനിയുടെ മദ്ധ്യസ്ഥതയാചിച്ച് ഇവിടെയെത്തുന്നു. വെള്ളിയാഴ്ചകളിൽ പുലർച്ചെ ആരംഭിക്കുന്ന തീർത്ഥാടകരുടെ വരവ് രാത്രി വൈകുന്നതുവരെ തുടരുന്നു.


ആദ്യവെള്ളിയാഴ്ചകളിൽ മലമുകളിലുള്ള ചാപ്പലിൽ വി. കുർബാനയും, മൂന്നാം വെള്ളിയാഴ്ചകളിൽ മലയടിവാരത്തുള്ള ദേവാലയത്തിൽ

ധ്യാനയോഗവും, എല്ലാ വെള്ളിയാഴ്ചകളിലും രാവിലെ 11 മണിക്കും വൈകിട്ട് 5.30 നും ചാപ്പലിൽ നമസ്കാരം, മദ്ധ്യസ്ഥ പ്രാർത്ഥന, തിരുശേഷിപ്പിങ്കൽ ധൂപാർപ്പണം ഇവയും നടത്തപ്പെടുന്നു. എല്ലാ ദിവസങ്ങളിലും സന്ധ്യനമസ്കാരവും ധൂപാർപ്പണവും നടത്താറുണ്ട്. ആദ്യ വെള്ളിയാഴ്ചകളിൽ അവൽ നേർച്ച, മൂന്നാം വെള്ളിയാഴ്ചകളിൽ കഞ്ഞി നേർച്ച, പാച്ചോർ, നെയ്യപ്പം നേർച്ചകൾ, ആദ്യ വെള്ളി കുർബ്ബാന ഇവ വിശ്വാസികൾ ഏറ്റു നടത്തുന്നവയാണ്.

ഇടുക്കി ഭദ്രാസനത്തിൽ നിന്നും യുവജന പ്രസ്ഥാനത്തിന്റെ നേതൃത്വത്തിൽ എല്ലാ വർഷവും നടത്തുന്ന പരുമല പദയാത്ര കർമ്മേൽ മലയിലെ തിരുശേഷിപ്പിങ്കൽ നിന്നാണ് ആരംഭിക്കുന്നത്.




മലമുകളിലെ ചാപ്പൽ



# BIBLE STUDY




54



ജോഷി ബി. ജോൺ, മണപ്പള്ളി

### വലത്തോട്ട്

1. ഇത്രത്തോളം യഹോവ സഹായിച്ചു (3,3)
4. എട്ടു വയസിൽ രാജാവായവൻ (4)
7. ദമ്മേശക്കിലെ പ്രധാന നദികളിലൊന്ന് (3)
11. കുഞ്ഞുങ്ങൾക്കു കൂട് കണ്ടെത്തുന്ന പക്ഷി (3)
12. വേട്ടയിറച്ചിയിൽ രുചി പിടിച്ചവൻ (4)
13. വീഴുമ്പോൾ കണ്ണു തുറന്നിരിക്കുന്നവൻ (3)
14. ഉദരാ തുളയുറപ്പിന്നു കുന്തമേറ്റ് മരിച്ചവൾ (3)
17. താടിയില്ലാത്ത സഹോദര്യമി (5)
19. അബ്ദോൻ ന്യായാധിപന്റെ പിതാവ് (3)
20. അമ്നോന്റെ ഉപാധിയായ സ്നേഹിതൻ (4)
21. സെരൂബാബേലിനെ മുദ്രമോതിരമാക്കു എന്ന് പ്രവചിച്ചവൻ (3)
24. ആട്ടിൻ വാതിൽ പ്രതിഷ്ഠിച്ച ഗോപുരാ (5)
27. നീന്തിമാത്രം കടക്കാവുന്ന നദിയുടെ കരയുടെ അവസാനം (5)
29. ഇടയൻ പ്രവാചകന്റെ നാട് (3)
31. കാമുകനെ ശത്രുക്കൾക്ക് ഒറ്റിയവൾ (3)
32. ലോകമോഹത്താൽ പൗലോസിനെ വിട്ടു പോയവൻ (3)



33. മോവാബ് രാജാവ് എസ്റ്റോനെ ചുരിക കൊണ്ട് കൊന്നവൻ (3)
34. ശൗലിന്റെ വസ്ത്രാഗ്രം ദാവീദ് മുറിച്ച സ്ഥലം (4)
35. ഹോശേയയുടെ ഭാര്യ മാതാവ് (പ്രതീകം) (3)

### താഴോട്ട്

1. സുവിശേഷം (7)
2. സഹോദരന്മാർക്കു ലഭിച്ചതിന്റെ അഞ്ചി രട്ടി 'ഓഹരി' ലഭിച്ചവൻ (4)
3. ഹോര്യനായ സേയിരിന്റെ മകൻ ശോബാലിന്റെ മൂന്നാമത്തെ മകൻ (3)
5. റെഹബെയാമിന്റെ കാലത്ത് കവർച്ചയ്ക്ക് എത്തിയ മിസ്രയീം രാജാവ് (3)
6. മകളെ ഉയിർപ്പിച്ചു കിട്ടിയ പള്ളി പ്രമാണി (4)
8. പോത്തിഹേറയുടെ മകൾ (4)
9. യോഥാമിന്റെ മകനായ യെഹൂദാ രാജാവ് (3)
10. കനാൻദേശം ഒറ്റുന്നോക്കാൻ മോശെ അയച്ച നഹ്താലി ഗോത്ര പ്രഭു (3)
13. ഇയ്യോബിന്റെ ശുഹൃന്മാരായ സ്നേഹിതൻ (4)
15. ഹോര്യനായ സേയിരിന്റെ മകൻ ഏസെരിന്റെ ആദ്യജാതൻ (4)
16. ഹെരോദാവിന്റെ സുഹൃത്ത്, പിന്നീട് സഭയുടെ പ്രവാചകൻ (4)
18. ദൈവത്തിന്റെ സേന (4)
22. കാത് അറുക്കപ്പെട്ട ഭടൻ (4)
23. ജനം യാത്രാമധ്യേ പാളയമിറങ്ങിയ അബാറീം പർവതത്തിനു പടിഞ്ഞാറേ ദേശം (2)
25. ചെറിയ ബാലന്റേതുപോലെ സുന്ദര ദേഹം ലഭിച്ചവൻ (4)
26. രുത്തിന്റെ വീണ്ടെടുപ്പുകാരൻ (3)
27. ഏദോമ്യ ജാതിയുടെ പിതാവ് (3)
28. "പ്രായം ചെന്നവരല്ലെ അങ്ങനികൾ എന്തില്ല" പറഞ്ഞതാര്? (3)
30. ഹാമിന്റെ രണ്ടാമത്തെ മകൻ (3)

### പദപ്രശ്നം-52 (ശരിയുത്തരം അയച്ചവർ)

വിജയി: 1. ശോശാമ്മ തോമസ്, സെന്റ് ജോർജ്ജ് ഇടവക, കൈതക്കോട്, കൊല്ലം മെത്രാസനം

2. റെയ്ച്ചൽ അലക്സാണ്ടർ, പുനെ;
3. സാറാമ്മ തമ്പി, കോയമ്പത്തൂർ;
4. തങ്കമ്മ ചാക്കോ, ന്യൂഡെൽഹി
5. മിനിമോൾ സ്ക്കറിയ, ജയ്പൂർ;
6. ആലീസ് ഏബ്രഹാം, കോയമ്പത്തൂർ;
7. ഏലിയമ്മ ജോർജ്ജ്, ആവണിശ്വരം;
8. നിഖിൽ ജി. ജോൺ, പന്തളം;
9. ഡെയ്സി മാത്യു, നിരണം;
10. പൊന്നമ്മ ജോർജ്ജ്, പറന്തൽ;
11. മേരിക്കുട്ടി അലക്സാണ്ടർ, തിരു-11;
12. ഏലിയമ്മ ജോർജ്ജ്, മീരാ റോഡ്;
13. ഏലിയമ്മ വർഗീസ് ബാംഗ്ലൂർ;
14. ഏലിയമ്മ ഗീവർ, കുന്താകുളം;
15. ലീലാമ്മ ജോർജ്ജ്, ബാംഗ്ലൂർ;
16. മറിയമ്മ സാമുവൽ, മീനടം;
17. റെയ്ച്ചൽ മത്തായിക്കുട്ടി, പുതുശേരി;
18. ഏലിയമ്മ പൗലോസ്, ചെല്ലങ്കോട്;
19. വൽസമ്മ ഫിലിപ്പ് ഭോപ്പാൽ;
20. ടി.സി. മാത്തപ്പൻ, കുന്താകുളം;
21. ചിന്നമ്മ ജോൺ, തിരു-11;
22. സുസമ്മ രാജൻ കൊൽക്കത്ത;
23. മോളി മാത്യു, നാരങ്ങാനം;
24. അന്നമ്മ തോമസ്, നരിയാപുരം;
25. പ്രീതി ഷാജൻ, നിരണം;
26. ഏലിയമ്മ സഖറിയ കൊൽക്കത്ത;
27. ലീലാമ്മ കുര്യൻ, ഹൈദരാബാദ്;
28. തങ്കമ്മ ഏബ്രഹാം, കൊടുങ്കുളത്തി;
29. ഓമന ചാക്കോ, നിരണം;
30. ഏലിയമ്മ തോമസ്, നിരണം;
31. മറിയമ്മ വർഗീസ്, ആനിക്കാട്;
32. കെ. കെ. ഏബ്രഹാം നെടുങ്ങാടപ്പള്ളി;
33. പൊന്നമ്മ ജോയി, കറ്റാനം;
34. കുമ്മാരി ചാക്കോ, തിരു-4;
35. ശോശാമ്മ എബ്രഹാം, ചെമ്പൈ;
36. ഏലിയമ്മ ഐസക്, പുത്തൂർ.

(പദപ്രശ്നം - 51-ന്റെ വിജയി: ഏകാസ് കുഞ്ഞുമോൻ കട്ടച്ചിറ സെന്റ് മേരീസ് ഇടവക, മാവേലിക്കര മെത്രാസനം എന്നു തിരുത്തി വായിക്കുക)

(അഭിപ്രായങ്ങളും സംശയങ്ങളും അറിയിക്കുക: ഫോൺ: 9447453123)  
(e-mail: joshibjohn@hotmail.com)

ഉത്തരങ്ങൾ അയയ്ക്കേണ്ട വിലാസം  
**ജോഷി ബി. ജോൺ മണപ്പള്ളി**  
 S.R.P. മാർക്കറ്റ് പി.ഒ.  
 കൊല്ലം ജില്ല-690539

ഉത്തരങ്ങൾ അയയ്ക്കേണ്ട  
 രേഖാസം തീയതി: 10-11-2007

### പദപ്രശ്നം - 52, ശരിയുത്തരം



ഉത്തരമയയ്ക്കാൻ മാസിക കീറരുത്. കാർഡിലോ ഇൻലൻഡിലോ കളം വരച്ച് അയച്ചാൽ മതിയാകും.

ഭക്തിയെ ലഹരിയുമായി ബന്ധപ്പെടുത്തിയതിൽ അപാകതയുണ്ടെങ്കിൽ ക്ഷമിക്കുക. ഒരാശയം ശക്തമായി സ്ഥാപിക്കാൻ ആ വാക്ക് ഉപയോഗിച്ചു എന്നേയുള്ളൂ. ഏതെങ്കിലും ഒരു ലഹരിക്ക് അടിമപ്പെടണമെന്ന നിലയിൽ മിക്കവാറും എത്തിയിരിക്കുന്നു. മദ്യം, മയക്കുമരുന്ന്, സീരിയൽ, സമ്പത്ത്, പദവി, ഭക്ഷണം തുടങ്ങി പലതിനോടുമുള്ള ആസക്തി പോലെ 'ഭക്തിയോടും' ഒരു വലിയ കമ്പം തന്നെ ഉണ്ടായിട്ടുണ്ട്. എട്ട് നോമ്പ് അത്തരം ഒരു അവസരമാണ്. ദൈവമാതാവിന്റെ സ്ഥാനം യുക്തിരഹിതമായി തള്ളിപ്പറഞ്ഞ നവീകരണ പാരമ്പര്യക്കാരിൽ അത്ഭുതം ഉളവാക്കുന്ന തരത്തിലാണ് ദൈവമാതാവിനോടുള്ള ഭക്തി വർദ്ധിച്ചിരിക്കുന്നത്. ആ കൂട്ടത്തിൽ നാനാജാതി മതസ്ഥരും ഉൾപ്പെടുന്നുണ്ട് എന്നതാണ് ഏറെ വിസ്മയകരം. 8 ദിവസവും നോമ്പാചരിച്ച് ദൈവമാതാവിന്റെ നാമത്തിലുള്ള ഏതെങ്കിലും പള്ളിയിൽ പോയി നേർച്ചയിടുന്ന പതിവ് അനേക ഹിന്ദു വിശ്വാസികളിൽ കാണുന്നുണ്ട്. "സകല-വംശങ്ങളും എന്നെ ഭാഗ്യവതി എന്നു പുകഴ്ത്തുമെന്നു"ള്ള തിരുവചനം നിവർത്തിയാകുന്നതിൽ ദൈവത്തെ സ്തുതിക്കാം. എന്നാൽ ഈ ഭക്തി സഭയുടെ ദൈവശാസ്ത്രപരമായ പ്രമാണങ്ങൾക്കു ചേരാത്ത വിധത്തിൽ ആയിപ്പോകുന്നു എന്ന മറുവശവും വിസ്മരിക്കാനാവുന്നില്ല.

എല്ലാവരും ദൈവശാസ്ത്രജ്ഞരല്ലെങ്കിലും, ഭക്തി അനാചാരങ്ങളിലേക്കും വഴിതെറ്റിയ പ്രമാണങ്ങളിലേക്കും നീങ്ങാതിരിക്കാൻ ദൈവശാസ്ത്ര ചിന്തകളുടെ അളവുകോൽ കൂടി ഉപയോഗിക്കേണ്ടി വരും. ആ തരത്തിൽ ചില എളിയ ചിന്തകൾ ചൂണ്ടിക്കാണിക്കട്ടെ.

- 1) 8 നോമ്പ് എന്നു പറയുമ്പോഴും നോമ്പിന് വലിയ പ്രാധാന്യം കാണുന്നില്ല. ആഹാര കാര്യങ്ങളിൽ കൃത്യ

മായ വർജ്ജനം മറ്റു നോമ്പുകളേക്കാൾ ഈ നോമ്പിൽ അനേകർ അനുഷ്ഠിക്കുന്നുണ്ട് പക്ഷേ അതെല്ലാം "ഉദ്ദിഷ്ടകാര്യ സാധ്യം" എല്ല ലക്ഷ്യം വെച്ചുള്ളതാണ്. നോമ്പിന്റെ പ്രധാന വശമായ അനുതാപം, പശ്ചാത്താപം, മാനസാന്തരം തുടങ്ങിയ ഘടകങ്ങൾക്ക് അത്ര മാത്രം പ്രാധാന്യം നേടിയിട്ടില്ല. അനുതാപത്തിന്റെ പ്രാർത്ഥനകളാണ് കൂടുതലായിട്ടുള്ളത്. ഹൃദയോപദ്രവ്യ വി. കുർബ്ബാന കൈക്കൊള്ളുന്നവർ അനവധിയുണ്ടെങ്കിലും കുമ്പസാരിക്കുന്നവർ വളരെ ചുരുക്കം.

- 2) വി. കുർബ്ബാനയെ സംബന്ധിച്ച് കാനോനിക നിയമങ്ങൾ ലംഘി

ക്കപ്പെടുന്നു. വി. കുർബ്ബാനയിൽ സംബന്ധിച്ചതിനുശേഷം ഉപവസിക്കരുതെന്ന് വ്യക്തമായി കാനോൻ നിയമങ്ങൾ ഉണ്ട്. ഭക്തിയുടെ അതിപ്രസരത്തിൽ അനേകം പേർ ഇത് ലംഘിക്കുന്നു. വി. കുർബ്ബാനാനുഭവത്തെക്കാൾ, അതും കഴിഞ്ഞുള്ള ഉപവാസം അതിപ്രധാനമായി ചിലർ കാണുന്നു. അത്തരത്തിലുള്ള ഉപവാസം ആവശ്യമില്ലെന്ന് പഠിപ്പിച്ചിട്ടുണ്ടെങ്കിലും അത് അനുസരിക്കുവാൻ അവർ കൂട്ടാക്കുന്നില്ല. സ്വയം നിയമങ്ങൾ ഉണ്ടാക്കി അനുസരിക്കാനാണല്ലോ പലർക്കും താത്പര്യം. കാനോൻ നിയമങ്ങൾ ലംഘിക്കപ്പെടുന്നതിൽ ആർക്കും



# ഭക്തിലഹരിയിൽ

## വിസ്മരിക്കുന്ന ചില അടിസ്ഥാന പ്രമാണങ്ങൾ

“

കൊടുക്കുന്നവർക്കും വാങ്ങിക്കുന്നവർക്കും കൂടുതൽ സന്തോഷിക്കാനും ഒടുവിൽ പള്ളിയ്ക്ക് കൂടുതൽ മിച്ചം വരാനും സ്പോൺസർഷിപ്പ് നല്ലൊരിടപാടായതിനാൽ എല്ലാവർക്കും സന്തോഷം. കുദാശയുടെ രാജ്ഞിയായ വി. കുർബാന വാണിജ്യവൽക്കരിക്കപ്പെടുന്നതിൽ ആർക്കും വേദനയില്ലാത്തത വളരെ പരിതാപകരം തന്നെ.

”

പ്രയാസമില്ല.

3) വി. കുർബാനയേക്കാൾ പ്രാധാന്യം മദ്ധ്യസ്ഥ പ്രാർത്ഥനയ്ക്കു നൽകുന്നു.

എത്രയും വേഗത്തിൽ വി. കുർബാന ചൊല്ലിത്തീർത്തിട്ട് മദ്ധ്യസ്ഥ പ്രാർത്ഥനയ്ക്കായി ഏറെ സമയം നീക്കി വെക്കുന്നു എന്നടിപ്രായപ്പെടുന്ന അറിവുള്ള വിശ്വാസികളു മുണ്ട്. ബഹു. വൈദികർ അവരുടെ അടിപ്രായത്തെ തള്ളിക്കളയരുത്. നീണ്ട മദ്ധ്യസ്ഥ പ്രാർത്ഥന ഇഷ്ടപ്പെടുന്ന ഒട്ടേറെപ്പേർ കാണുമായിരിക്കും. എന്നാൽ വി. കുർബാനയുടെ സാംഗത്യവും പ്രാധാന്യവും ലാലുകരിക്കപ്പെടുവാനിടയാകരുത്. ദൈവശാസ്ത്രപരമായി ചിന്തിച്ചാൽ വി. കുർബാനയേക്കാൾ വലിയ മദ്ധ്യസ്ഥ തയില്ല തന്നെ. ദൈവമാതാവിന്റെയും വിശുദ്ധന്മാരുടെയും പ്രത്യേക മദ്ധ്യസ്ഥത തുയോബോ (ഒരുക്കശുശ്രൂഷ) മുതലുണ്ട്. സർവ്വസൃഷ്ടികൾക്കും, രോഗികൾക്കും, ദുഃഖിതർക്കും ഒക്കെ വേണ്ടിയാണ് വി. കുർബാന അർപ്പിക്കപ്പെടുന്നത്. പോരെങ്കിൽ പ്രത്യേക മദ്ധ്യസ്ഥതയ്ക്കു വേണ്ടി പേരുകൾ എഴുതി അവ പല പ്രാവശ്യം ത്രോണോസിൽ മുദ്രകുത്തി പ്രാർത്ഥിക്കാറു മുണ്ട്. ഇതിനെല്ലാം പുറമേ വിശ്വാസികളുടെ താല്പര്യവും മാനസിക സംതൃപ്തിയും കണക്കിലെടുത്ത് മദ്ധ്യസ്ഥ പ്രാർത്ഥന നടത്തുന്നതിൽ തെറ്റില്ലെങ്കിലും വി. കുർബാനയേക്കാൾ ഭക്തി മദ്ധ്യസ്ഥ പ്രാർത്ഥനയിലാണ് വിശ്വാസികൾ കണ്ടെത്തുന്നതെങ്കിൽ അതിനെ പ്രോത്സാഹിപ്പിക്കുന്നതു നന്നല്ല.

4) മദ്ധ്യസ്ഥ പ്രാർത്ഥനയോടു ചേർന്നുള്ള മെഴുകുതിരി കത്തിക്കലും, പ്രത്യേക കൈമുത്തലും.

മെഴുകുതിരികൾ നേരത്തെ തന്നെ പള്ളിച്ചിലവിൽ കുറെ വാങ്ങി വെച്ചിട്ടുണ്ടാകാം. ചിലയിടങ്ങളിൽ വി. കുർബാന മദ്ധ്യ മെഴുകുതിരിയുടെ വിലയോ അല്ലെങ്കിൽ നേർച്ചയോ സമർപ്പിച്ച് മെഴുകുതിരികൾ എടുക്കുന്നു. പല പ്രാവശ്യം ഒരേ മെഴുകുതിരി തന്നെ എടുക്കാമെന്നുള്ളതിനാൽ ആ വഴിയ്ക്ക് ഒരു ലാഭം കിട്ടാം. കുറെ പേർ മെഴുകുതിരി കത്തിച്ചും, മറ്റുള്ളവർ കത്തിക്കാതെയും നിന്നും മദ്ധ്യസ്ഥ പ്രാർത്ഥന നടത്തിയാൽ മെഴുകുതിരി കത്തിച്ചു പിടിക്കുന്നവർക്കു മാത്രം കൂടുതൽ അനുഗ്രഹവും മറ്റുള്ളവർക്കു അതിൽ കുറച്ചു മാത്രം അനുഗ്രഹവുമേ ലഭിക്കുകയുള്ളോ? അല്ലെങ്കിൽ തന്നെ വി. കുർബാനയിൽ ഒരു സമയത്തും വിശ്വാസികൾ മെഴുകുതിരി പിടിച്ചു നിൽക്കുന്നില്ല. വി.കുർബാന പടിഞ്ഞാറോട്ട് ആഘോഷിക്കുമ്പോഴും മദ്ബഹായിലുള്ളവർ മാത്രമേ മെഴുകുതിരികൾ പിടിക്കുന്നുള്ളൂ. അപ്പോൾ മദ്ധ്യസ്ഥ പ്രാർത്ഥനയ്ക്കു പ്രത്യേകം മെഴുകുതിരി പിടിക്കുന്നതിന്റെ സാംഗത്യം എന്താണ്? വി. കുർബാന കഴിഞ്ഞ് എല്ലാവരേയും കൈമുത്തിക്കുന്നതു കൂടാതെ മെഴുകുതിരി പിടിച്ചവർക്ക് പ്രത്യേകം ഒരു കൈമുത്ത് അധികം നൽകുന്നതിൽ കൂടുതൽ അനുഗ്രഹം നൽകുന്നുണ്ടോ? അങ്ങനെയെങ്കിൽ വി. കുർബാനയിൽ സംബന്ധിക്കുന്നവരിൽ തന്നെ മെഴുകുതിരി പിടിച്ചവരും

അല്ലാത്തവരും തമ്മിൽ അനുഗ്രഹം പ്രാപിക്കുന്നതിന് വ്യത്യാസമുണ്ടെന്നു വന്നാൽ അതിന് എന്തടിസ്ഥാനമാണുള്ളത്? ഭക്തിയുടെ പേരിൽ ദൈവശാസ്ത്രപരമായ അടിസ്ഥാനങ്ങൾ പൂർണ്ണമായും തള്ളിക്കളയുന്നതു ശരിയാണോ?

5) എട്ടു ദിവസത്തെ സ്പോൺസേർഡ് കുർബാനകൾ

ചില പള്ളികളിൽ ഒരു ദിവസത്തെ കുർബാനയ്ക്ക് ഒന്നിലധികം സ്പോൺസർമാർ കാണും. എട്ടുദിവസവും ഓരോ തിരുമേനിമാരെ സ്പോൺസർ ചെയ്യുന്ന പള്ളികളു മുണ്ട്. തിരുമേനിമാരെ കിട്ടാതെ വന്നാൽ റമ്പാച്ചന്മാർ, കോർ എപ്പിസ്കോപ്പാമാർ എന്നിവർക്കും സ്പോൺസർഷിപ്പ് ലഭിക്കാറുണ്ട്. ധ്യാനപ്രസംഗം, ഉച്ചക്കഞ്ഞി, പാച്ചോർ തുടങ്ങി എട്ടു നോമ്പിന് എല്ലാം സ്പോൺസർഷിപ്പ്. വിശ്വാസികൾ പള്ളിയിലേക്ക് നേർച്ച നൽകുകയും അവയിൽ നിന്ന് ചെലവുനടത്തുകയും ചെയ്യുന്ന രീതി മിക്കയിടത്തും ഇല്ലാതായിക്കൊണ്ടിരിക്കുകയാണ്. കൊടുക്കുന്നവർക്കും വാങ്ങിക്കുന്നവർക്കും കൂടുതൽ സന്തോഷിക്കാനും ഒടുവിൽ പള്ളിയ്ക്ക് കൂടുതൽ മിച്ചം വരാനും സ്പോൺസർഷിപ്പ് നല്ലൊരിടപാടായതിനാൽ എല്ലാവർക്കും സന്തോഷം. കുദാശയുടെ രാജ്ഞിയായ വി. കുർബാന വാണിജ്യവൽക്കരിക്കപ്പെടുന്നതിൽ ആർക്കും വേദനയില്ലാത്തത വളരെ പരിതാപകരം തന്നെ.

6) വി. മാതാവിന്റെ പടം വച്ചുള്ള ധൂപ പ്രാർത്ഥന

മിക്കപള്ളികളിലും ഹൈക്കലായിലോ പള്ളിയുടെ മുൻഭാഗത്തോ വലിയ ഒരു പടം ദീപാലംകൃതമായി വെക്കുകയും, അതിന്റെ മുൻപിൽ പ്രത്യേക പ്രാർത്ഥന നടത്തിവരികയും ചെയ്യുന്നു. ചിലയിടങ്ങളിൽ അതിന്റെ മുൻപിൽ ധൂപപ്രാർത്ഥനയും നടത്തിവരുന്നു. നവീകരണക്കാർക്കു വിഗ്രഹാരാധനയെന്നു പറഞ്ഞ് പരിഹസിക്കത്തക്കവിധം ചിലയിടങ്ങളിലെങ്കിലും ഈ പടം വെച്ചാരാധന വികലമായിട്ടില്ലേയെന്ന് സംശയിച്ചുപോകുന്നു. ചിലപ്രധാന



# വിശ്വാസപാഠം

**മറ്റു വിശ്വാസ സഭകളിൽ പെട്ടവരെ ഓർത്തഡോക്സ് ശുശ്രൂഷകളുടെ വേദികളിൽ പങ്കെടുപ്പിക്കാമോ?**

- ഫാ. ഐപ്പി പി. സാം, ചെങ്ങന്നൂർ

ഇവിടെ ചോദ്യം ഓർത്തഡോക്സ് ആരാധനയുടെയും മറ്റു ശുശ്രൂഷകളുടെയും അദ്ധ്യക്ഷ വേദികളിൽ വേറെ സഭകളിലോ മതങ്ങളിലോ പെട്ടവരെ പങ്കെടുപ്പിക്കുവാൻ പറ്റുമോ എന്നതാണെന്ന് കരുതുന്നു. ആരാധനയോ, കൗദാശിക-കാനോനിക ശുശ്രൂഷകളോ അല്ലാത്ത പൊതുസമ്മേളന വേദികളാണെങ്കിൽ സമൂഹത്തിലെ പ്രഗൽഭരായവരെ യൊക്കെ വിളിച്ച് അനുചോദന പ്രസംഗങ്ങളും അനുശോചന പ്രസംഗങ്ങളും ഉദ്ഘാടന-അദ്ധ്യക്ഷ പ്രസംഗങ്ങളും ഒക്കെ നടത്തിക്കുന്നതിൽ തെറ്റില്ല എന്നാണ് മനസ്സിലാക്കുന്നത്. എന്നാൽ വിശ്വാസ പരമായ കാര്യങ്ങളിലും ആചാരാനുഷ്ഠാനങ്ങളിലും കാനോനിക ശുശ്രൂഷകളിലുമൊക്കെ സഭാംഗങ്ങളല്ലാത്ത മറ്റു നേതാക്ക

ന്മാരെ വേദിയിൽ പങ്കെടുപ്പിച്ചാൽ വിശ്വാസികളുടെ ഇടയിൽ ചിന്താക്കുഴപ്പത്തിനു കാരണമാകും എന്നതിൽ സംശയമില്ല. കുറച്ചു നാളുകൾക്കുമുമ്പ് യാക്കോബായ പാത്രിയർക്കീസ് വിഭാഗത്തിലെ ഒരു മെത്രാപ്പോലീത്തായും ഒരു പെന്തക്കോസ്തു പാസ്റ്ററും ഏതോ വേദിയിൽ ഒരുമിച്ച് നിലവിളക്ക് കത്തിക്കുന്ന ചിത്രം പത്രങ്ങളിൽ വന്നിരുന്നു. അതു കണ്ട ഓർത്തഡോക്സ് വിശ്വാസികൾ പലരും “മെത്രാപ്പോലീത്തായ്ക്കും പാസ്റ്ററിനും ഒരുമിച്ചു വിളക്കു കത്തിക്കാമെങ്കിൽ ഞങ്ങൾക്ക് പെന്തക്കോസ്തു യോഗത്തിൽ പങ്കെടുക്കുന്നതിനേതു തടസ്സം” എന്നുചോദിച്ചത് ഓർമ്മ വരുന്നു. ഇന്നത്തെ എക്യുമെനിക്കൽ വിശാലതയായിരിക്കാം ഈ മെത്രാപ്പോലീത്തായേയും പാസ്റ്ററിനെയും ഒരുമിപ്പിച്ചത്.


പെന്തക്കോസ്തു വിശ്വാസം വേദവിപരീതമാണെന്ന് സഭയുടെ ഔദ്യോഗിക ഭാഷ്യം. വിശ്വാസികളെ പ്രലോഭിപ്പിച്ചും ഭയപ്പെടുത്തിയും

വേദവിപരീതത്തിലേക്കു നയിക്കുന്ന പ്രവണത ഇന്നും പെന്തക്കോസ്തു കാര്യങ്ങളുടെ ഇടയിൽ വളരെ ശക്തമാണ്. അങ്ങനെയുള്ളവരെ നമ്മുടെ കൗദാശിക-ശുശ്രൂഷ വേദികളുടെ പങ്കുകാരാക്കിയാൽ നഷ്ടം നമുക്ക് തന്നെയായിരിക്കും. ചെങ്ങന്നൂർ ഭദ്രാസന മെത്രാപ്പോലീത്താ അഭി. തോമസ് മാർ അത്താനാസ്യോസ് തിരുമനസ്സുകൊണ്ട് അദ്ദേഹത്തിന്റെ C-18/2007-കല്പനയിലൂടെ, പെന്തക്കോസ്തുകാരെ നമ്മുടെ ഒരു വേദിയിലും പങ്കെടുപ്പിക്കരുതെന്ന് വൈദികരോട് ആഹ്വാനം ചെയ്തിട്ടുണ്ട്. എത്ര പ്രഗൽഭരായാലും കർത്താവിന്റെ മേശയ്ക്ക് വേദവിപരീതങ്ങൾ അന്യർ തന്നെയാണ്. എക്യുമെനിക്കൽ വിശാലതയിൽ എപ്പിസ്കോപ്പൽ സഭകളെയും കൗദാശിക സ്വഭാവമുള്ളവരെയും ഒക്കെ പങ്കെടുപ്പിക്കാമായിരിക്കും. അതിനപ്പുറമുള്ള വിശാലത ഇപ്പോഴത്തെ അവസ്ഥയിൽ ബുദ്ധിജീവികളിൽ തന്നെ ഒതുങ്ങി നിൽക്കുന്നതാണ് നല്ലത്

ജെ.പി. ■

കേന്ദ്രങ്ങളിൽ നടതുറക്കൽ പരിപാടിയുണ്ട്. ഒരു പ്രത്യേക സമയത്തു മാത്രം പ്രദർശിപ്പിക്കുന്ന ദൈവമാതാവിന്റെ ചിത്രം കാണുവാനിടയാകുന്നവർക്കു കൂടുതൽ അനുഗ്രഹം ലഭിക്കുമത്രേ. ആണ്ടിലെപ്പോഴും നടതുറന്ന് വിശ്വാസികൾ അനുഗ്രഹം പ്രാപിക്കുന്നത് എന്തിന് ഒന്നു രണ്ടു ദിവസമായി പരിമിതപ്പെടുത്തുന്നു എന്നു ചോദിച്ചാൽ എന്തു മറുപടിയാണ് നൽകാനുള്ളത്?

യഹൂദന്മാരുടെ ഭക്തി ലഹരി വർദ്ധിച്ച കാലത്താണ് കർത്താവ് ജീവിച്ചിരുന്നത്. ദേവാലയത്തെയും ആചാരാനുഷ്ഠാനങ്ങളും ഭക്തിയുടെ പേരിൽ വാണിജ്യവൽക്കരിക്കപ്പെട്ടതിൽ കർത്താവ് വളരെ വേദനിച്ചു. പ്രാർത്ഥനാലയം കള്ളന്മാരുടെ ഗുഹയാക്കിയതിൽ ഹൃദയം നൊന്ത ചാട്ടവാറെടുത്തു. എട്ടുനോമ്പിലെ വർദ്ധിച്ച ഭക്തിലഹരിയുടെ പിന്നിൽ ദൈവശാസ്ത്രപരമായി നീതീകരിക്കപ്പെടാനാവാത്ത പലതും കടന്നുകൂടിയിട്ടുണ്ടെന്നു ചൂണ്ടിക്കാട്ടിയതിൽ തെറ്റുണ്ടെങ്കിൽ കൂടുതൽ അറിവുള്ളവർ തിരുത്തുമെന്ന് പ്രത്യാശിക്കുന്നു. ■





മിഷൻ

ഫാ. സാം ഉമ്മൻ, ഭോപ്പാൽ

# മാർ തേവോദോസ്യോസിന്റെ സ്നേഹതീർത്ഥം

“..യൂനിയോസ്, ഇൻഫർമേഷൻ ആൻഡ് ബ്രോഡ്കാസ്റ്റിംഗ് മിനിസ്റ്ററി ഓഫ് ഇന്ത്യ, സ്റ്റേറ്റ് ഹെൽത്ത് ഡിപ്പാർട്ട്മെന്റ്, വുമൺ ആന്റ് ചൈൽഡ് വെൽഫെയർ ഡിപ്പാർട്ട്മെന്റ്, ക്രിസ്ത്യൻ മെഡിക്കൽ അസോസിയേഷൻ ഓഫ് ഇന്ത്യ, കെയർ ഇന്ത്യ, നബാർഡ് ബാങ്ക് എന്നീ സംഘടനകളും വകുപ്പുകളുമായി സംയോജിച്ചുകൊണ്ട് വികസനത്തിന്റെ വെളിച്ചം വിതരണ ദിലായി മിഷൻ ഉത്തരഭാരതത്തിലെ ഗ്രാമങ്ങളിൽ മലങ്കര ഓർത്തഡോക്സ് സഭയുടെ സത്യസാന്നിദ്ധ്യമാണ്.”

**മ**ലങ്കര ഓർത്തഡോക്സ് സഭയുടെ കൽക്കട്ട ഭദ്രാസനത്തിന്റെ ആഭിമുഖ്യത്തിലുള്ള ദേശീയ വികസന പദ്ധതികൾ രണ്ട് ദശകം പിന്നിടുകയാണ്. വിദ്യാഭ്യാസം, ആരോഗ്യം, വികസനം എന്നീ മേഖലകളിൽ വളരെ ചുരുങ്ങിയ കാലം കൊണ്ട് ഒട്ടനവധി വികസന പ്രവർത്തനങ്ങൾക്ക് തുടക്കം കുറിക്കാൻ ഈ ഭദ്രാസനത്തിനു കഴിഞ്ഞു. ഓർത്തഡോക്സ് സഭയുടെ സീനിയർ മെത്രാപ്പോലീത്തായും കൽക്കട്ടാ ഭദ്രാസനാധിപനുമായ അഭിവദ്യ സ്തേഫാനോസ് മാർ തേവോദോസ്യോസ് നേതൃത്വം കൊടുക്കുന്ന മിഷൻ പ്രവർത്തനങ്ങൾ ഗവൺമെന്റ് തലത്തിൽപ്പോലും അംഗീകാരവും അഭിനന്ദനവും നേടിക്കൊണ്ട് പുരോഗമിച്ചു കൊണ്ടിരിക്കുകയാണ്.

ചത്തീസ്ഗഡ് സംസ്ഥാനത്തിലെ ദിലായ്, ജബൽപൂർ, ചന്ദ്രപൂർ, ബൊക്കാറോ, മക്കോഡിയ എന്നീ സ്ഥലങ്ങൾ കേന്ദ്രമാക്കിയാണ് ഇപ്പോൾ മിഷൻ പ്രവർത്തനങ്ങൾ നടന്നു കൊണ്ടിരിക്കുന്നത്. നിരന്തരമായ കഠിനാധ്വാനവും അനുഭവപരിചയവും പ്രാർത്ഥനയിലൂടെ നേടിയെടുത്ത ആന്തരിക ചൈതന്യവും കൈമുതലാക്കിക്കൊണ്ടാണ് അഭി. തേവോദോസ്യോസ് തിരുമേനി ഈ കർമ്മ വീഥികൾ നടന്നു കയറിയത്. ജീവകാരുണ്യ പ്രവർത്തനങ്ങളും സുവിശേഷി

കരണവും ഒന്നാണെന്ന ധാരണയെ അദ്ദേഹം തിരുത്തി കുറിച്ചു. ക്രിസ്തുദൗത്യപൂർത്തീകരണമാണ് സഭയുടെ പൊതുവായ അപ്പോസ്തോലിക ദൗത്യമെന്നു അദ്ദേഹം ഉറച്ചുവിശ്വസിക്കുന്നു.

മലങ്കര ഓർത്തഡോക്സ് സഭയെ ദേശീയ സഭയായി ഉയർത്തുന്നതിൽ മാർ തേവോദോസ്യോസിന്റെ ദീർഘവീക്ഷണത്തോടെയുള്ള ദിലായ് മിഷൻ പ്രവർത്തനങ്ങൾ ഗണ്യമായ പങ്കുവഹിച്ചിട്ടുണ്ട്. രാഷ്ട്ര നിർമ്മാണ പ്രക്രിയയിൽ പങ്കാളികളാകാൻ ഉതകുന്ന പ്രവർത്തന ശൈലിയാണ് അദ്ദേഹം ആവിഷ്കരിച്ചിരിക്കുന്നത്. അതിനുവേണ്ടി ജബൽപൂർ കേന്ദ്രമാക്കി സമഗ്രഗ്രാമ വികസനത്തിനായി അദ്ദേഹം ‘അഭയനികേതൻ’ തുടക്കമിട്ടു. 1996-ൽ ഭാരതത്തെ നടക്കിയ മദ്ധ്യപ്രദേശ് ജബൽപൂർ ഭൂകമ്പത്തിൽ നിരാലംബരായി തീർന്ന സമത്-പിപ്പരിയ ഗ്രാമവാസികളുടെ സമ്പൂർണ്ണ പുനരധിവാസ പ്രവർത്തനമാണ് ‘അഭയനികേതൻ’ ഏറ്റെടുത്തിരിക്കുന്നത്. കിടപ്പാടവും സമ്പാദ്യങ്ങളും നഷ്ടപ്പെട്ട അറുപത് കുടുംബങ്ങൾക്ക് ഈ എന്ന ഗ്രാമത്തിൽ ഭവനങ്ങൾ നിർമ്മിച്ചു നൽകി. തുടർന്ന് അവരുടെ സമഗ്രവികസനത്തിന് ലക്ഷ്യമിട്ടുകൊണ്ട് ബാലപരിപാടികൾ ആരംഭിക്കുകയും

പോഷകാഹാര വിതരണം നടത്തുകയും സൗജന്യ തയ്യൽ പരിശീലന കേന്ദ്രം ആരംഭിക്കുകയും ചെയ്തു. മെഡിക്കൽ ക്ലിനിക് മുഖേന സൗജന്യമായി ഗ്രാമീണർക്ക് മരുന്നുകൾ വിതരണം ചെയ്യുന്നുണ്ട്. കൂടാതെ ബോധവൽക്കരണ ക്ലാസുകൾ സംഘടിപ്പിക്കുകയും സ്വയം തൊഴിൽ പദ്ധതിയുടെ ഭാഗമായി റെഡിമെയ്ഡ് വസ്ത്രനിർമ്മാണ യൂണിറ്റ് ആരംഭിക്കുകയും ചെയ്തു. വരുതികളുടേയും കയ്പുകളുടേയും മദ്ധ്യത്തിൽ ജീവിതത്തിന്റെ താളവും സൗന്ദര്യവും നഷ്ടപ്പെട്ട ആയിരക്കണക്കിനു ജനങ്ങൾക്ക് ആശ്വാസത്തിന്റെ പുതിയൊരു തണ്ണീർപന്തലാണ് “അഭയനികേതൻ”.

കൽക്കരി ധാതുവിനാൽ സമ്പുഷ്ടമായ മഹാരാഷ്ട്രയിലെ ചന്ദ്രപൂർ ജില്ലാ ആസ്ഥാനത്തെ ചേരി നിവാസികളുടെ ക്ഷേമവും ഉന്നമനവും ലക്ഷ്യമാക്കി പ്രവർത്തിക്കുന്ന ആശാകേന്ദ്രം സെന്റ് തോമസ് മിഷൻ ശൃംഖലയുടെ പുതിയൊരു നാഴികക്കല്ലാണ്. കൽക്കട്ടാ ഭദ്രാസനത്തിന്റെ “ഗേറ്റ് വേ” എന്നു വിശേഷിപ്പിക്കാവുന്ന ചന്ദ്രപൂർ മാർഗ്രീഗോറിയോസ് ഓർത്തഡോക്സ് ഇടവകയുടെ സഹകരണത്തോടെയാണ് ഇവിടെ പ്രവർത്തനങ്ങൾ നടക്കുന്നത്. സാക്ഷരതാപ്രവർത്തനം, മെഡിക്കൽ ക്യാമ്പുകൾ, തയ്യൽ പരിശീലനം എന്നിവ നടത്തുന്നുണ്ട്. കൂമാരി സംഘങ്ങൾ വഴിയായി ശുചീകരണം, രോഗ പ്രതിരോധം, കുടുംബാന്തരീക്ഷം സുഭദ്രമാക്കുന്നതിനുള്ള മാർഗ്ഗ നിർദ്ദേശങ്ങൾ എന്നിവ ജനങ്ങൾക്ക് പകർന്നു കൊടുക്കുന്നതിൽ വിജയിച്ചുകൊണ്ടിരിക്കുന്നു.

ജാർഖണ്ഡ് സംസ്ഥാനത്ത് പ്രവർത്തിക്കുന്ന ആശാ കേന്ദ്രത്തിന്റെ പ്രവർത്തനങ്ങൾ ജോഷി, ഭഗത്, ദുഗൽ, ജോപ്പിപ്പി എന്നീ കോളനികളെ ഉദ്ദേശിച്ചിട്ടുള്ളതാണ്. 1998-ൽ സൗജന്യവിദ്യാഭ്യാസം നൽകുന്നതിന് ഒരു ഹിന്ദി മീഡിയം സ്കൂൾ ആരംഭിച്ചിട്ടുണ്ട്. ചേരിനിവാസികൾക്ക് ബോധവൽക്കരണ ക്ലാസുകളും മെഡിക്കൽ ക്യാമ്പുകളും ഡോക്ടറുടെ സൗജന്യസേവനവും നൽകിവരുന്നു.

ഗിരിവർഗ്ഗക്കാരുടെയും ആദിവാസികളുടെയും ഉന്നമനത്തെ ലക്ഷ്യമാക്കി ആരംഭിച്ച പ്രവർത്തനമാണു ബസ്തരിലെ ട്രൈബൽമിഷൻ പ്രോജക്ട്. കേരളത്തേക്കാൾ അഞ്ചിരട്ടി വിസ്തീർണ്ണമുള്ള ജില്ലയാണ് ബസ്തർ. ഇവിടുത്തെ ആദിവാസി കേന്ദ്രമായ ജഗദൽപൂരിലെ ദരംവുരാ ഗ്രാമത്തിൽ നാലര ഏക്കർ സ്ഥലം വാങ്ങി 1995 ലാണ് പ്രോജക്ട് ആരംഭിക്കുന്നത്. ഇവിടെ നാലു ബാലവാടികളും ഒരു പ്രൈമറി സ്കൂളും പ്രവർത്തിക്കുന്നുണ്ട്. സ്വയംസഹായ സംഘങ്ങൾ രൂപീകരിക്കുകയും ജനദുർലഭ്യതയിൽ വളരുന്ന ഫലവൃക്ഷതൈകൾ വിതരണം ചെയ്യുകയും ഇരുപതു ഗ്രാമങ്ങളിലായി പാർക്കുന്ന ഇരുപതിനായിരത്തിലധികം ജനങ്ങളുടെ ജീവിതനിലവാരം ഉയർത്തുന്നതിനായി സാക്ഷരതാപ്രവർത്തനങ്ങളും നടപ്പാക്കിക്കൊണ്ടിരിക്കുന്നു. മാതൃശിശു ആരോഗ്യപരിപാലനം, സ്വയംതൊഴിൽ പദ്ധതികളുടെ ആവിഷ്കാരം എന്നിവയും മിഷൻ പ്രോജക്ടുകളിലുൾപ്പെടുന്നു.

ഘോഷംഗബാദ് ജില്ലയിലെ പീപ്പൽകോട്ട, ദാവന്ദി എന്നീ ഗ്രാമങ്ങളിലും മിഷൻ പ്രവർത്തനങ്ങൾ ആരംഭിച്ചു കഴിഞ്ഞു.

41 കിലോമീറ്റർ ഉൾവനത്തിലൂടെ സഞ്ചരിച്ചുവേണം ഈ ഗ്രാമങ്ങളിൽ എത്തിച്ചേരാൻ. ഇവിടെ സർക്കാർ ഉദ്യോഗസ്ഥന്മാർ ആരും തന്നെ തിരിഞ്ഞുനോക്കാറില്ല. ഇവിടേക്ക് നിയമനം കിട്ടിയാലുടനെ അവധിയെടുത്ത് പോകുന്ന പ്രവണതയാണ് ഉദ്യോഗസ്ഥന്മാർക്കുള്ളത്. വൈദ്യുതിയും വാഹനങ്ങളും നല്ല റോഡുകളും ഇല്ലാത്ത ഈ വനപ്രദേശം മഴക്കാലമായാൽ മൂന്നു മാസത്തോളം പുറം ലോകവുമായി യാതൊരു ബന്ധവുമില്ലാതെ ഒറ്റപ്പെട്ടുപോകും. ഇവിടെ നിന്നും 21 കിലോമീറ്റർ നടന്നാൽ മാത്രമേ ബസ് റൂട്ടുള്ള സ്ഥലത്തെത്താൻ കഴിയൂ. സോയാബീൻ, ചോളം, തുവര, ഗോതമ്പ് എന്നിവയാണ് ഇവരുടെ കൃഷികൾ. മുപ്പത് രൂപ മുതൽ അറുപത് രൂപ വരെ മാത്രമേ ഇവർക്ക് കൂലി കിട്ടൂ. ദാരിദ്ര്യവും നിരക്ഷരതയും അമർന്നു വാഴുന്ന ഇവിടുത്തെ ജനങ്ങൾ മാർ തേവോദോസിയോസിന്റെ സേവനസരണികളെ തിരിച്ചറിഞ്ഞു കഴിഞ്ഞു.


ഉത്തരഭാരതത്തിലെ മിക്ക സംസ്ഥാനങ്ങളിലും 79%-ത്തിൽ അധികം സ്ത്രീകൾ ഇന്നും നിരക്ഷരതയുടെ പിടിയിലാണ്. പെൺകുട്ടികൾക്ക് വിദ്യാഭ്യാസം നല്കുന്നത് പണവും സമയവും നഷ്ടപ്പെടുത്തുകയാണെന്നുള്ള മിഥ്യയാരണ ആളുകളുടെ മനസ്സിൽ വേരറച്ചു കഴിഞ്ഞു. ഇത് മാറ്റിയെടുക്കുന്നതിനുള്ള ബോധവൽക്കരണ പരിപാടികളും സ്ത്രീശാക്തീകരണവുമായി ബന്ധപ്പെട്ട പ്രവർത്തനങ്ങളും മിഷൻ ഏറ്റെടുത്ത് നടത്തി വരുന്നു. ദിലായിലെ സെന്റ് തോമസ് കോൺവെന്റ് സിസ്റ്റേഴ്സിന്റെ നേതൃത്വത്തിൽ ദുർഗ്ഗ് ജില്ലയിലെ വിവിധ ഭാഗങ്ങളിൽ ഗ്രാമജ്യോതി, ജീവൻ ജ്യോതി എന്നീ പേരുകളിൽ സാക്ഷരതാ, സ്വയം തൊഴിൽ പരിശീലന, ആരോഗ്യപരിപാലന പദ്ധതികൾ വളരെയധികം വിജയകരമായി നടത്തുന്നുണ്ട്. ഇവിടെ 35 കുട്ടികൾ വീതം പഠിക്കുന്ന 5 ബാലവാടികളും 25 യുവതികൾക്ക് വീതം തയ്യൽ പരിശീലനം നൽകുന്ന അഞ്ച് കേന്ദ്രങ്ങളും 50-ഓളം കുട്ടികൾ പഠിക്കുന്ന ഒരു ഹിന്ദി മീഡിയം സ്കൂളും ഉണ്ട്.

650-ൽ അധികം ജയിൽവാസികളായ പുരുഷന്മാരുടെയും സ്ത്രീകളുടെയും മാനസികവും ശാരീരികവുമായ ജീവിത പരിവർത്തനത്തെ ലക്ഷ്യമാക്കി ആരംഭിച്ച ഒരു നൂതന സംരമമാണ് വിമോചൻ. മലങ്കര ഓർത്തഡോക്സ് സഭയുടെ ആഭിമുഖ്യത്തിൽ ഇദംപ്രഥമമായി ആരംഭിച്ചിട്ടുള്ള തടവറ മിഷനാണിത്. ചത്തീസ്ഗഡ് സംസ്ഥാനത്തെ ദുർഗ്ഗ് ജില്ലയിലുള്ള ജയിലിലാണ് ഈ മിഷൻ പ്രവർത്തനം നടക്കുന്നത്. ചില പ്രത്യേക നിമിഷങ്ങളിൽ ചെയ്തുപോയ മനുഷ്യതരഹിതമായ പ്രവർത്തികളാൽ നിയമനത്തിന്റെ മുമ്പിൽ കുറ്റവാളികളായവരുടെ പുനരധിവാസത്തിന് ഈ മിഷൻ മുൻതൂക്കം നൽകുന്നു. ആത്മ സംഘർഷത്തിൽപ്പെട്ടുഴലുന്നവർക്ക് കൗൺസിലിംഗ് ഏർപ്പെടുത്തുകയും ശിക്ഷകഴിഞ്ഞ് പുറത്തിറങ്ങുന്നവർക്ക് അന്തസ്സോടെ ജീവിക്കാനുതകുന്ന വിവിധ സാങ്കേതിക വിദ്യകളിലുള്ള പ്രായോഗിക പരിശീലനം നൽകുകയും ചെയ്യുന്നു. ഇലക്ട്രിക്കൽ- ഇലക്ട്രോണിക്സ് കമ്പ്യൂട്ടർ എന്നീ മേഖലകളിലും മെഡിക്കൽ ലാബ് ടെക്നീഷ്യൻ കോഴ്സിലും സാങ്കേതിക വിദഗ്ദ്ധരുടെ പൂർണ്ണസമയ സേവനം ജയിലിനുള്ളിൽ ക്രമീകരിച്ചിട്ടുണ്ട്. കൂടാതെ

സ്ത്രീകൾക്കും പുരുഷന്മാർക്കും തമ്മിൽ പരിശീലനവും ലഭ്യമാണ്. സംസ്ഥാന ആഭ്യന്തരമന്ത്രാലയത്തിന്റെ ശുപാർശ അനുസരിച്ച് ജഗദൽപൂർ ജില്ലാ ജയിലിലും റായ്പൂർ സെൻട്രൽ ജയിലിലും വിമോചന്റെ ശാഖകൾ ആരംഭിക്കുവാനുള്ള നടപടികൾ സ്വീകരിച്ച് വരുന്നു.

ഉത്തരഭാരതത്തിലെ ഏറ്റവും ശ്രദ്ധേയമായ മനുഷ്യ സന്നേഹത്തിന്റെ നിദർശനമാണ് മക്കോഡിയ മിഷൻ. മദ്ധ്യപ്രദേശ് സംസ്ഥാനത്തെ ഇറ്റാർസി റെയിൽവേ സ്റ്റേഷനിൽ നിന്നും 24 കി. മീ. അകലെ സത്പൂർ മലനിരകളുടെ പ്രാന്തപ്രദേശത്തായി സ്ഥിതി ചെയ്യുന്ന പ്രകൃതിരമണീയമായ ഒരു ഗ്രാമമാണ് മക്കോഡിയ. സാധുസുന്ദർസിംഗിന്റെ പാദസ്പർശമേറ്റ പ്രദേശമാണിത്. ഇവിടെ ബ്രിട്ടീഷ് ഭരണകാലത്ത് ആരംഭിച്ച ഫ്രണ്ട്സ് മിഷൻ സൊസൈറ്റിയുടെ പ്രവർത്തന കേന്ദ്രമായി നൂറുവർഷം പഴക്കമുള്ള ഒരു പടുകൂറ്റൻ ബാംഗ്ലാവുമാണ് ആരയേക്കർ സ്ഥലവും 1986-ൽ ഭിലായി മിഷനുവേണ്ടി വാങ്ങി. ഇന്നു ഈ സ്ഥാപനം 112-ലധികം ഗ്രാമങ്ങളിലെ ആയിരക്കണക്കിന് ജനങ്ങളുടെ ആശയം പ്രതീക്ഷയും ആയി പരിലസിക്കുന്നു. ഏഷ്യയിലെ ഏറ്റവുമധികം മാതൃ-ശിശു മരണനിരക്ക് കൂടിയ പ്രദേശം എന്ന നിലയിൽ ലോകാരോഗ്യ സംഘടനയുടെയും മറ്റു അന്താരാഷ്ട്ര സംഘടനകളുടെയും ശ്രദ്ധ പതിഞ്ഞിട്ടുള്ള ഈ പ്രദേശത്തെ 78% മാതൃ-ശിശു മരണനിരക്ക് 36% ആക്കി കുറയ്ക്കുന്ന സംരക്ഷണത്തിൽ മുഖ്യപങ്ക് വഹിക്കുവാൻ മക്കോഡിയമിഷൻ കഴിഞ്ഞു. 73 സ്വയംസഹായ സംഘങ്ങൾ ഇവിടെ പ്രവർത്തിക്കുന്നുണ്ട്. 2000 ത്തിലധികം ഭവനങ്ങൾ സന്ദർശിച്ച് ആരോഗ്യക്ഷേമ പുരോഗതി വിലയിരുത്തുന്നു. 25000 ത്തോളം രോഗികൾക്ക് ചികിത്സാസൗകര്യം ഏർപ്പെടുത്തുന്നു. ആയിരത്തിലധികം ശിശുക്കൾക്ക് പൾസ് പോളിയോ വിതരണവും കൗമാരപ്രായത്തിലുള്ള 723 പെൺകുട്ടികൾക്ക് ആരോഗ്യ ബോധവൽക്കരണ ക്ലാസുകൾ സംഘടിപ്പിക്കുകയും കർഷകർക്ക് കൃഷിയിൽ സാങ്കേതിക സഹായം നൽകുകയും ചെയ്യുന്നു. യൂനിസെഫ്, ഇൻഫർമേഷൻ ആൻഡ് ബ്രോഡ്കാസ്റ്റിംഗ് മിനിസ്റ്ററി ഓഫ് ഇന്ത്യ, സ്റ്റേറ്റ് ഹെൽത്ത് ഡിപ്പാർട്ട്മെന്റ്, വുമൺ ആന്റ് ചൈൽഡ് ഡെവലപ്മെന്റ് ഡിപ്പാർട്ട്മെന്റ്, ക്രിസ്ത്യൻ മെഡിക്കൽ അസോസിയേഷൻ ഓഫ് ഇന്ത്യ, കെയർ ഇന്ത്യ, നബാർഡ് ബാങ്ക് എന്നീ സംഘടനകളും വകുപ്പുകളുമായി സംയോജിച്ചുകൊണ്ട് വികസനത്തിന്റെ വെളിച്ചം വിതരണ ഭിലായി മിഷൻ ഉത്തരഭാരതത്തിലെ ഗ്രാമങ്ങളിൽ മലങ്കര ഓർത്തഡോക്സ് സഭയുടെ സത്യസാന്നിദ്ധ്യമാണ്.

മാർതേവോദോസിയോസിന്റെ മനുഷ്യസേവനത്തിലേക്കുള്ള മഹാപ്രയാണത്തിന്റെ പടവുകളാണിതെല്ലാം. സഹജീവികൾക്കുവേണ്ടി സേവനത്തിന്റെ പുതിയൊരാകാശമാണ് മഹാചാര്യനായ ഇദ്ദേഹം തുറന്നു കൊടുക്കുന്നത്. പ്രവർത്തനാധിഷ്ഠിതമായ പ്രബോധനവും വിശ്വാസവും അദ്ദേഹത്തെ മറ്റുള്ളവരിൽ നിന്നും തീർത്തും വ്യത്യസ്തനാക്കുന്നു. ഈ ജ്ഞാനതാപസ്സന്റെ കർമ്മ പഥങ്ങൾ ഇനിയും എത്രയോ വിപുലവും വിശാലവുമാണ്. അവിടെയെല്ലാം സന്നേഹതീർത്ഥങ്ങളെത്തിക്കാൻ നമുക്കും കൈകോർക്കാം.



## പള്ളി നർമ്മങ്ങൾ

### ചരമ വാർഷികം

ഒരു പള്ളിയിലെ സന്ദർശനത്തിനിടയിൽ പണ്ടു നിർമ്മിക്കപ്പെട്ട കല്പടികളും മറ്റും കണ്ട് താല്പര്യത്തോടെ നമ്മൾ ചോദിച്ചു. “ഈ പള്ളിക്ക് എത്ര വർഷം പഴക്കം വരും?”

ശ്രദ്ധയോടെ ചായ ഒഴിച്ചുകൊണ്ടിരുന്ന മൂപ്പൻ വാചാലനായി “അച്ഛോ 10-65 വർഷമായിക്കൊണ്ടും ഇതൊക്കെ വെച്ചിട്ട് ഇതിന്റെ നൂറാം വർഷത്തെ ഒരു ചരമവാർഷികമൊക്കെ ആചരിക്കണമെന്ന് ആലോചിച്ചതാരുന്നു...”

നമ്മൾ വണ്ടറടിച്ചിരിക്കുന്നു....

ചായ ശ്രദ്ധയോടെ ഗ്ലാസ്സിൽ വീഴുന്നു.

\* \* \* \* \*

### പാവയ്ക്കാ - പ്രാർത്ഥന

ഇടവക സന്ദർശനത്തിൽ രാത്രി ഭക്ഷണം ക്രമീകരിച്ചിരിക്കുന്ന വീട്ടിലെത്തി

“എന്നാൽ പ്രാർത്ഥിച്ചിട്ട് കഴിക്കാനിരിക്കാം”

നമ്മൾ കിഴക്കോട്ടും, വീട്ടമ്മ അടുക്കളയിലേക്കും ഓടുന്നു... എന്തുപറ്റിയാവോ? ആ

“പിതാവിനും പുത്രനും...” പ്രാർത്ഥന തുടങ്ങി - അടുക്കളയിൽ എണ്ണ തിളയ്ക്കുന്ന ശബ്ദം

“ഇവരുടെ അദ്ധ്വാനങ്ങളെയും പ്രയത്നങ്ങളേയും അവിടുന്ന് വാഴ്ത്തേണമേ...”

അടുക്കളയിൽ ചീനിച്ചട്ടി കിണ്ടുന്ന ശബ്ദവും എണ്ണ തിളച്ചു മറിയുന്ന ശബ്ദവും

ഈ ഭവനത്തെ സ്വർഗ്ഗീയ ആരാധനമാക്കേണമേ...”

നല്ല വരുത്ത പാവയ്ക്കായുടെ മണം ഒഴുകി വരുന്നു. ശേഷം മേശപ്പുറത്ത്. പ്രാർത്ഥനയിൽ വരുത്തേടുത്ത പാവയ്ക്കാക്കുൾപ്പെടെ. ആമ്മീൻ.

\* \* \* \* \*

### ഇന്ററാക്ഷൻ

പ്രാർത്ഥനാ യോഗത്തിൽ പ്രസംഗിക്കുന്നു.

എല്ലാ ആഴ്ചയും എന്തുവാ ഇത്ര പ്രസംഗിക്കുവാൻ അതുകൊണ്ട് പ്രസംഗം ഇൻട്രാക്ടിവ് രൂപത്തിലാക്കുന്നു..

മനസ്സിലായില്ലേ... ചോദിച്ചും പറഞ്ഞും...

(സമയം പോകും, ആശയം കിട്ടും ആളുകൾ ഉറങ്ങുന്നില്ല...)

ചോദ്യം: “അച്ഛൻ കറുത്ത കുപ്പായം ധരിക്കുന്നതെന്തിനാ കുട്ടികളേ...”

മുന്നിലിരിക്കുന്ന ചെറുപുള്ളാരോടാണ് ചോദ്യം ഉത്തരം ഒരുമിച്ച് ഉച്ചത്തിൽ: പാപിയാണെന്ന് അറിയാക്കാൻ.

ഞെട്ടിപ്പോയി. അന്നു നിർത്തി ഇൻട്രാക്ഷൻ.



**ഉള്ളതു പറഞ്ഞാൽ**

“ഇന്നും സയൻസിന്റെ മാർക്കു പറഞ്ഞില്ലേ?”  
 മമ്മിയാക്കൊക്കേ ദേഷ്യം. ദേഷ്യം പിടിച്ചാൽ മമ്മിയങ്ങനെയാണ് വായിൽ തോന്നിയതെല്ലാം പറയും. ഇന്നിതാ ടീച്ചർമാരേയും, ഹെഡ്മിസ്ട്രസ്സിയേയുമൊന്നും വെറുതെ വിടുന്നുല്ലേ.  
 “ഉത്തരവാദിത്വമില്ലാത്ത കുറെ ടീച്ചർമാർ, പേപ്പറും നോക്കില്ല, മാർക്കും കൊടുക്കില്ല...”  
 അശ്വതി കണ്ണുതുറിച്ചിരിക്കുകയാണ്. ബാക്കിയെല്ലാ വിഷയങ്ങൾക്കും ഒരൂമാതിരി നല്ല മാർക്കുണ്ട്. സയൻസിന്റെ കാര്യം കൂടി അറിയണം.  
 “നീയെന്താ പെണ്ണേ വായി നോക്കിയിരിക്കുന്നത് പോയി പുസ്തകമെടുത്ത് നാലക്ഷരം പഠിക്ക് പെണ്ണേ...” മമ്മി അവളെ ഓടിച്ച് വിട്ടു.  
 അഞ്ചാം ക്ലാസ്സുകാരി അശ്വതി കുണ്ണങ്ങി കുണ്ണങ്ങി പുസ്തകമെടുക്കുവാൻ പോയി അശ്വതിയ്ക്കൊക്കേ ടെൻഷൻ...  
 സയൻസിന്റെ മാർക്ക്...  
 മൂറ്റും തുത്തുകൊണ്ടിരുന്ന മമ്മി അകത്തേക്ക് നോക്കി. അശ്വതി പുസ്തകം തുറന്നു വച്ച് മിഴിച്ചിരിക്കുകയാണ്.  
 “ചുരുവടി നാലെണ്ണം ചന്തിക്കൂ കൊള്ളുമ്പോൾ നീ പഠിക്കും മിഴിച്ചു നോക്കി അവിടെയിരുന്നോ ഞാൻ ദാ വരുന്നു...”  
 വീണ്ടും ടെൻഷൻ...  
 അശ്വതിയുടെ മുഖം വാടി...  
 സയൻസിന്റെ മാർക്ക്...  
 സന്ധ്യപ്രാർത്ഥന കഴിഞ്ഞ് അനിയൻ ചെറുക്കൻ പുസ്തകമെടുത്ത് ഉറക്കെ പറഞ്ഞു വായന തുടങ്ങി ദീന്നസ് ദേവേൾ  
 അശ്വതി വിമ്മിഷ്ടപ്പെട്ടു തുടങ്ങി...  
 സയൻസിന്റെ മാർക്ക്...  
 കൈയ്യിൽ എണ്ണ തിരുമ്മിക്കൊണ്ടിരുന്ന വലുത്തച്ചി അവളെ ശ്രദ്ധിച്ചു

**പ്രിയപ്പെട്ട കുട്ടികാരെ,**

എവർക്കും സുഖമെന്ന് വിശ്വസിക്കുന്നു. ആദ്യ ടോ പരീക്ഷയുടെ ഫലം എല്ലാവർക്കും ലഭിക്കുമെന്ന് വിശ്വസിക്കുന്നു. വന്നിട്ടുള്ള കുറവുകൾ പരിഹരിച്ചുകൊണ്ടുള്ള ഒരു പഠനരീതി ആവിഷ്കരിക്കുവാൻ കുട്ടുകാർ ശ്രമിക്കണം. ഒക്ടോബർ രണ്ട് ഗാന്ധി ജയന്തി ദിനമാണല്ലോ. സേവനദിനമായിട്ടാണ് ആ ദിനം ആചരിക്കുന്നത്. നമ്മുടെ കുട്ടുകാർ പരിസരമലിനീകരണത്തെപ്പറ്റി കൂടുതൽ ബോധവാൻമാരാകണം. പകർച്ച വ്യാധികൾക്കുമുൻപിൽ കേരളം പകച്ചു നിൽക്കുന്ന കാഴ്ച നമ്മൾ കണ്ടതാണല്ലോ. മലയാളികളായ നമ്മൾ വ്യക്തി ശുചിത്വത്തിനു പ്രാധാന്യം നൽകുന്നതുപോലെ പരിസര ശുചിത്വത്തിനും പ്രാധാന്യം നൽകണം. മാലിന്യങ്ങൾ പരിസരങ്ങളിലേക്ക് വലിച്ചെറിയരുത്. അവ നിക്ഷേപി കേണ്ട സ്ഥാനത്ത് നിക്ഷേപിക്കുവാൻ ശ്രദ്ധിക്കണം. ഭൂമി ദൈവത്തിന്റെ പാദപീഠമാകുന്നുവെന്നല്ലോ വി. വേദപുസ്തകം പഠിപ്പിക്കുന്നത്. ആയതു കൊണ്ട് ഈ ഭൂമിയെ പവിത്രമായി സൂക്ഷിക്കുക എന്നത് നമ്മുടെ കടമയാണ്. ഇത് ഒരു ആത്മീയ ചര്യയുമാണ്. ആ പാവനകർമ്മത്തിലേക്ക് കുട്ടികാരെല്ലാം പങ്കുചേരുമെന്ന് പ്രതീക്ഷിക്കുന്നു.

**ചിന്താവിഷയം:**

“ഓരോരുത്തൻ പരീക്ഷിക്കപ്പെടുന്നതു സന്ത മോഹത്താൽ ആകർഷിച്ചു വശീകരിക്കപ്പെടുകയാൽ ആകുന്നു” (വി. യാക്കോബ് 1:14)  
 ആശ്രഹങ്ങൾ ഇല്ലാത്തവരായി ആരുമില്ല. ആശ്രഹങ്ങൾ ആവശ്യത്തിന്റെ അതിരുകടക്കുമ്പോൾ അത്യാശ്രഹമായി മാറുന്നു. അത്യാശ്രഹമാണ് ആധുനിക ലോകത്തിന്റെ അപചയത്തിനു കാരണമായി മാറുന്നത്. ആദിമതാ പിതാക്കളായിരുന്നല്ലോ ആദാമും ഹവ്വയും. മനുഷ്യരായി ജീവിക്കാനാണ് ദൈവം അവരെ സൃഷ്ടിച്ചത്.



എന്തുവാടീ നിനക്ക...

അശ്വതിയുടെ കണ്ഠമിടറി...

വിങ്ങിക്കരച്ചിൽ കേട്ട് മമ്മിയും നോക്കി

“എന്തിനാടി പെണ്ണേ നീ മോങ്ങുന്നേ...” മമ്മി വക ചോദ്യം

“മ...മ്മീ...” അശ്വതി ഏങ്ങലടിച്ചു പറഞ്ഞു.

“സ...യൻ...സിന്റെ മാർക്കു പറഞ്ഞു...50-ൽ...15”

“എന്നാടി പറഞ്ഞത്” മമ്മി നാക്കു കടിച്ചു

“കൊറേ ദിവ..സമായി”

“നിന്നെ ഞാൻ ഇന്നു ശരിയാക്കും... നോക്കിക്കോ... എന്തിയേ ഇവിടെക്കിടന്നു വടി...”

മമ്മി കലിതുള്ളി അകത്തേക്ക് പോയി. അങ്കിൾ തലക്കാല സമയത്തു വന്നതു കൊണ്ടു

അധികം അടികിട്ടിയില്ല എന്നിട്ടും അശ്വതിക്കു 7-8 എണ്ണം അവിടെയും ഇവിടെയും കിട്ടി.

വൈകിട്ട് അത്താഴം കഴിഞ്ഞിട്ട് മുറ്റത്തിരുന്നപ്പോൾ അശ്വതി കുഞ്ഞുങ്ങി അങ്കി

ളിനടുത്തുവന്നു.

“എടി ഒരു വിഷയത്തിനു മാർക്കു കുറഞ്ഞാൽ എത്ര അടി കിട്ടും” അശ്വതിക്കു നാണം.

“രണ്ട്..” ഒന്നാലോചിച്ചിട്ട് വീണ്ടും പറഞ്ഞു “മൂന്ന്” മാർക്കുപറയാതിരുന്നാലേ...?”

അവൾക്ക് നാണം തോന്നിയിട്ട് അങ്കിളിനോട് പറി നിന്നു.

“ഞാൻ പറയാം”. അങ്കിൾ തുടർന്നു. 10-15 എണ്ണം ലാഭം നോക്കുമ്പോൾ. മാർക്കു പറയു

ന്നതല്ലേ നല്ലത്.

എന്നു കാര്യമാണെങ്കിലും ഉള്ളതങ്ങ് പറയണം എന്നാലേ എല്ലാവർക്കും സന്തോഷമാകൂ.

“അതാണോ ഉള്ളതു പറഞ്ഞാൽ ഉറിയും ചിരിക്കുമെന്ന് പറയുന്നത്”

“അർത്ഥേന” മിടുക്കി.

ഫാ. തോമസ് പി. മുകളിൽ

**പദപ്രശ്നം**


**വലത്തോട്ട്**

- 1) കുടുംബജീവിതത്തിന്റെ പ്രഥമ പടിയാണ് ഈ കൃദാശ
- 2) പാൽ തരുന്നത്
- 3) ദാവിദിന്റെ സുഹൃത്ത്

**താഴോട്ട്**

- 1) യേശു ജീവിച്ച നാട്, ഇവിടേക്ക് തീർത്ഥയാത്ര നടത്താറുണ്ട്.
- 4) കടലിൽ നിന്നും കിട്ടുന്നത്

൧൧൧ 2  
 ട്രയാങ്ഗിൾ 1  
 ൧൧൧൧ 8  
 ഗ്രേം 2  
 ട്രയാങ്ഗിൾ 1



ച്ചത്. മനുഷ്യന്റെ ആഗ്രഹങ്ങൾക്കു വേണ്ടതെല്ലാം ദൈവം അവന് സൃഷ്ടിച്ചു നൽകി. എന്നാൽ പിശാച് ഏദൻ തോട്ടത്തിൽ വന്നത് മനുഷ്യനിൽ അത്യഗ്രഹം സൃഷ്ടിക്കാനായിരുന്നു. മനുഷ്യനായി ജീവിക്കേണ്ടവനെ ദൈവമായി തീർക്കാമെന്ന വാഗ്ദാനം നൽകുന്നു. ഈ വാഗ്ദാനം ഹവുയുടെ മനസ്സിൽ മോഹമാകുന്നു. ഈ മോഹം ഗർഭം ധരിച്ച് പാപത്തെ പ്രസവിക്കുന്നു. ഇന്നത്തെ നമ്മുടെ മാർക്കറ്റുകൾ ആഗ്രഹത്തേക്കാൾ അത്യഗ്രഹമാണ് ജനിപ്പിക്കുന്നത്. വേണ്ടാത്തതായ ധാരാളം കാര്യങ്ങൾ വാങ്ങിക്കൂട്ടി സാമ്പത്തിക ബാധ്യതയിൽ അകപ്പെടുന്നവരുണ്ട്. ഈയടുത്ത സമയത്ത് ഒരു സൂപ്പർ മാർക്കറ്റിൽ വച്ച് അച്ചൻ കണ്ട ഒരു സാദവം കുട്ടുകാരോട് മായി പങ്കുവയ്ക്കുകയാണ്. ആറാം ക്ലാസ്സിൽ പഠിക്കുന്ന ഒരു ബാലൻ അമ്മയുമൊത്ത് സൂപ്പർ മാർക്കറ്റിലെത്തി. വീട്ടുസാധനങ്ങൾ വാങ്ങുവാനാണ് ബാലനുമൊത്ത് അമ്മ വന്നത്. ഇതിനിടെ തന്നെ അവൻ വ്യത്യസ്ത തരത്തിലുള്ള അഞ്ചാറ് ചോക്ലേറ്റും വാങ്ങി. കുറച്ചു കഴിഞ്ഞപ്പോൾ അമ്മയും മകനും തമ്മിൽ തർക്കം. ഞാൻ നോക്കുമ്പോൾ സൂപ്പർ മാർക്കറ്റിൽ വിൽക്കുവാൻ വച്ചിരിക്കുന്ന വിലകൂടിയ അലങ്കാര വസ്തു അവൻ വേണം. അമ്മ അതനുവദിച്ചില്ല. ഏകദേശം ആയിരത്തിനുമേൽ വില വരുന്ന ആ വസ്തു വാങ്ങാൻ അമ്മയുടെ കയ്യിൽ പണമില്ല. പക്ഷേ ആ ബാലന്റെ നിർബന്ധം കൂടി വന്നു. ആ അമ്മ അവനെയും കൊണ്ട് പുറത്തിറങ്ങി. പുറത്തിറങ്ങിയപ്പോഴേക്കും അവൻ വെളിച്ചപ്പാട്നെപ്പോലെ ഉറഞ്ഞു തുളുവാൻ തുടങ്ങി. അമ്മയെ ചീത്ത വിളിക്കാനും, പിടിച്ചുതള്ളുവാനും, ചാൽ വാരിയെറിയുവാനും തുടങ്ങി. വലിയൊരു ജനസമൂഹത്തിന്റെ മുൻപിൽ നിന്ന് കണ്ണുനീരോടെ അവനെ വലിച്ചുകൊണ്ട് ആ അമ്മയാത്രയാകുമ്പോൾ അവിടെ കൂടിയിരുന്ന ജനസമൂഹം ദീർഘനിശ്വാസം വിടുകയായിരുന്നു. കുട്ടികൾക്ക് ആവശ്യമുള്ള മോഹങ്ങളെ ആകാവും, കുട്ടികൾ അപ്പോ ചോദിച്ചാൽ വാങ്ങി കൊടുക്കുന്നവരാണ് മാതാപിതാക്കൾ. എന്നാൽ കുട്ടികൾ തേളിനെ ചോദിച്ചാലേ... അപ്പനെയും അമ്മയെയും ആദരിക്കുക. സ്വന്ത മോഹങ്ങൾ ആരും ഒരിക്കലും പിശാചിന്റെ പരീക്ഷണ വേദിയാക്കരുത്.

**സ്നേഹപൂർവ്വം, നിങ്ങളുടെ തരകനച്ചൻ, തേവലക്കര.**


**വചനപാഠം...**

അവന്റെ കല്പനകളെ നാം പ്രമാണിച്ച് അവൻ പ്രസാദമുള്ളത് ചെയ്യുന്നതുകൊണ്ട്, എന്ത് യാചിച്ചാലും അവങ്കൽ നിന്ന് ലഭിക്കും.

(1 യോഹ. 3:22)



**17-ാം ചരമവാർഷികം  
(8-10-2007)**



**റവ. ഫാ. എൻ. ജെ. ശാമുവേൽ**  
**ഇടുട്ടിമുട്ടിൽ, വകയാർ, കോന്നി**

“ആചാര്യശാ മശിഹാ കുദാശകളർപ്പിച്ചോ  
രീയാചാര്യന്നേകുക പുണ്യം നാഥാ സ്തോത്രം”

**Inserted by:-** - സന്തപ്ത കുടുംബാംഗങ്ങൾ

**8<sup>th</sup> Death Anniversary  
27-10-2007**



17.8.1912

27.10.1999

**ALEYAMMA MATHEW**  
**VADAKKE VEEDU**  
**ERUVA, KAYAMKULAM**

“നിന്റെ മഹത്വമുദിക്കും നാൾ  
നിൽക്കണമിവൾ വലഭാഗത്തിൽ”

**ഗീവ്സൈറ്റ് പ്രോജക്ട് കാര്യവാടി കണ്ണാശുപത്രി**

**M.O.S.C. Medical Mission Eye Hospital, Kariambadi P.O., Pin-673 591, Wayanad, Kerala, India.**

തിമിരമൂലം അന്ധരായ പാവപ്പെട്ട രോഗികൾക്ക് സൗജന്യ ഓപ്പറേഷനിലൂടെ കാഴ്ചനൽകുന്ന പദ്ധതിയാണ് ഗീവ്സൈറ്റ്. ഇൻട്രാ ഒക്യുലർ ലെൻസ് അഥവാ 10L കണ്ണിനുള്ളിൽ നിക്ഷേപിച്ചു നടത്തുന്ന ഓപ്പറേഷൻ ഇന്ന് സർവ്വവ്യാപകമായിരിക്കുന്നു. വ്യക്തവും സൂക്ഷ്മവുമായ കാഴ്ച ലഭിക്കുമെന്നുള്ളതാണ് ഇതിന്റെ പ്രത്യേകത. ഈ ആശുപത്രിയിൽ ഏറ്റവും കൂടുതൽ നടക്കുന്ന ഓപ്പറേഷനും ഇതുതന്നെയാണ്. സന്തപ്തങ്ങളുവരിൽ നിന്നു സാദാചരങ്ങൾ സ്വീകരിച്ച് പാവപ്പെട്ട അന്ധരോഗികളുടെ ചികിത്സയ്ക്കായി പ്രയോജനപ്പെടുത്തുന്നു.

താല്പര്യമുള്ള ആർക്കുവേണമെങ്കിലും ഗീവ്സൈറ്റ് പദ്ധതിയിൽ അംഗങ്ങളാകാം. ലെൻസ്വച്ചുള്ള ഓപ്പറേഷൻ 1000 രൂപയും സാധാരണ ഓപ്പറേഷൻ 500 രൂപയും വീതം സാദാചര നൽകിയാൽ നിങ്ങളുടെ പേരിൽ ഞങ്ങൾ ഏതെങ്കിലും പാവപ്പെട്ട ദരസനു കാഴ്ചനൽകുന്നു. കാഴ്ച ലഭിച്ചയാളെ കുറിച്ചുള്ള വിവരം യഥാസമയം നിങ്ങളെ അറിയിക്കുകയും ചെയ്യും.

1986-ലാണ് ഈ കണ്ണാശുപത്രി ആരംഭിച്ചത്. പ്രസിഡണ്ടും രക്ഷാധികാരിയും പരിശുദ്ധ കാതോലിക്കാ ബാവാ തിരുമേനിയും, വൈസ് പ്രസിഡണ്ട് സുൽത്താൻ ബത്തേരി ഭദ്രാസനാധിപൻ കുര്യാക്കോസ് മാർ ക്ലീമീസ് തിരുമേനിയുമാണ്. M.S. (ophthal) ബിരുദമുള്ള 4 വിദഗ്ദ്ധ ഡോക്ടർമാരും സേവനസന്നദ്ധരായ പാരാമെഡിക്കൽ സ്റ്റാഫും, താക്കോൽ ദ്വാരശസ്ത്രക്രിയ ഉപകരണമായ ഫേക്കോ ഉൾപ്പെടെയുള്ള എല്ലാ അത്യാധുനിക ഉപകരണങ്ങളുമുള്ള ഒരു സൂപ്പർ സ്പെഷ്യാലിറ്റി ഐ ഹോസ്പിറ്റലായി ഈ സ്ഥാപനം വളർന്നു കഴിഞ്ഞു.

ഈ സാമ്പത്തിക വർഷം 695817.90- രൂപയുടെ സൗജന്യചികിത്സ, അർഹിക്കുന്നവർക്കായി നൽകുകയുണ്ടായി. 15289 ഓപ്പറേഷൻ ആകെ 2006 മാർച്ച് 31 വരെയുള്ള കാലത്ത് നടത്തിയതിൽ 5022-ഉം സൗജന്യമായിരുന്നു. അതുപോലെ ഇൻട്രാ ഒക്യുലർ ലെൻസ്വച്ചു ഇതിനകം 3645 പേർക്ക് സൗജന്യ ഓപ്പറേഷനിലൂടെ കാഴ്ചനൽകാനും സാധിച്ചു.

പല സങ്കാര്യ ആശുപത്രികളും ഇതേ ഓപ്പറേഷൻ ഒന്നിനു 10,000-ൽ അധികം ചാർജ്ജ് ചെയ്തുവരുന്നുണ്ട്. ആ നിലയിൽ ഈ സ്ഥാപനത്തിലൂടെ ചെയ്യുന്ന സേവനം എത്ര മഹത്തരമാണെന്നോർക്കുക.

അനേകരുടെ വിലപ്പെട്ട സഹായം ലഭിക്കുന്നതുകൊണ്ടാണ് ഞങ്ങൾക്കിതു സാധിക്കുന്നത്. സഹായിച്ച എല്ലാവരോടും നന്ദി അറിയിക്കുന്നു. മേലിലും സഹായസഹകരണങ്ങൾ അഭ്യർത്ഥിക്കുന്നു.

ജന്മദിനം, വിവാഹദിനം, പ്രിയപ്പെട്ടവരുടെ ഓർമ്മദിനം കൂടാതെ മറ്റേതെങ്കിലും വിശേഷദിനം വരുമ്പോൾ നമ്മുടെ കർത്താവിന്റെ സൗഖ്യദാനശുശ്രൂഷയുടെ ഭാഗമായ ഈ ആതുരശുശ്രൂഷയിൽ ഒരു ജീവകാരുണ്യപ്രവൃത്തിയെന്ന നിലയിൽ ഗീവ്സൈറ്റ് പ്രോജക്ടിലേക്ക് സാദാചരങ്ങൾ നൽകാൻ അഭ്യർത്ഥിക്കുന്നു.

വിദേശങ്ങളിൽനിന്നുമുള്ള സാദാചരങ്ങൾ സ്വീകരിക്കുന്നതിന് കേന്ദ്രസർക്കാരിന്റെ F.C.R.A. അനുവാദവും ലഭിച്ചിട്ടുണ്ട്.

നിങ്ങളുടെ സാദാചര പ്രശ്നം, ഗീവ്സൈറ്റ് പ്രോജക്ട്, M.O.S.C. മെഡിക്കൽ മിഷൻ ഐ ഹോസ്പിറ്റൽ, കാര്യവാടി പി.ഒ. 673 591, വയനാട്, കേരളം, ഇൻഡ്യ എന്ന അഡ്രസ്സിൽ ചെക്ക്/ ഡി.ഡി./എ.ഒ. ആയി അയച്ചുതരുന്നത് ഉപകാരമായിരുന്നു. ആശുപത്രി അക്കൗണ്ട് കാനറാ ബാങ്ക് മിനങ്ങാടി ശാഖയിലാണ്.

ഫാദർ അബ്രഹാം മാത്യു എടക്കോട്ട് (സെക്രട്ടറി ഗവേണിംഗ്ബോർഡ്)



**'ഇമ്പ' - ശബ്ദം വേണം**

ഒരു മുതിർന്ന പൗരനായ ഞാൻ വർഷങ്ങളായി മുടക്കം കൂടാതെ പരുമല പെരുന്നാൾ ദിവസത്തെ രണ്ടാമത്തെ കുർബ്ബാനയിൽ സംബന്ധിക്കുന്നുണ്ട്. ചില കാര്യങ്ങൾ ചൂണ്ടിക്കാണിക്കുന്നു. പ്രധാന പുരോഹിതന്മാർ അർപ്പിക്കുന്ന വി. കുർബ്ബാന ഏറ്റവും ഇമ്പകരമായിത്തീരത്തക്കവണ്ണം പ്രതിവാക്യങ്ങളും ഗാനങ്ങളും ആയിത്തീരുന്നില്ല. പ്രതിവാക്യങ്ങളും മറ്റും ഇമ്പവുമില്ലാത്ത രീതിയിൽ സീനിയർ പട്ടക്കാരോ, ശെമ്മാശന്മാരോ, ഒറ്റയ്ക്കെ ചൊല്ലുന്നത് അരോചകമായി അനുഭവപ്പെടുന്നു.

ഓരോ കൊല്ലവും ഓരോ ഭദ്രാസനത്തിൽ നിന്നും രണ്ടു നല്ല കയർ ഗ്രൂപ്പിന്റെ സേവനം ഈ കാര്യത്തിൽ പ്രയോജനപ്പെടുത്തണം. ഒരു ഗ്രൂപ്പ് ആദ്യ കുർബ്ബാനയിലും, രണ്ടാമത്തെതു രണ്ടാമത്തെ കുർബ്ബാനയിലും സംബന്ധിക്കട്ടെ.

മറ്റൊന്നു ശബ്ദ ക്രമീകരണത്തെപ്പറ്റിയാണ്. മൈക്കു ഓപ്പറേറ്ററിന്റെ സൗകര്യം പോലെ രാഷ്ട്രീയ മീറ്റിംഗിലെപ്പോലെയോ കൂട്ടായ്മ യോഗങ്ങളിലെപ്പോലെയോ അലർച്ചയാണ് പലപ്പോഴും ശ്രവിക്കുന്നത്. ഒരു സൗണ്ട് എഞ്ചിനീയർ കൂടിയായതുകൊണ്ടാണ് ഇതിലുള്ള അഭിപ്രായം പറയുന്നത്. 85 DB യിൽ കൂടുതലുള്ള എല്ലാ ശബ്ദങ്ങളും ശബ്ദമലിനീകരണ ലെവലിലേക്കു എത്തുന്നതാണ്. പരുമലയിൽ സ്പീക്കറിന്റെ അടുത്തു നില്ക്കുന്നവർ ദുരേക്കു മാറിപ്പോകുന്നതു ഈ ലേഖകൻ ശ്രദ്ധിച്ചിട്ടുണ്ട്. 120 DB ലെവലിലാണു മൈക്കു കാരൻ പലപ്പോഴും ശബ്ദം ക്രമീകരിക്കാറുള്ളത്. ഈ കാര്യത്തിനും ഒരു പരിഹാരം കാണാൻ ആഗ്രഹിക്കുന്നു.

**കെ. എം. ജോൺ, തിരുവല്ല.**

**'സ്ത്രീ' പ്രാതിനിത്യം**

സ്ത്രീകൾ സഭാ നേതൃത്വത്തിന്റെ മുഖ്യധാരയിൽ വരുന്നതിൽ നമ്മുടെ സഭാ നേതൃത്വത്തിന്റെ നിലപാട് ഒട്ടും

തന്നെ പ്രോത്സാഹന ജനകമല്ല എന്ന് എടുത്തു പറയേണ്ടി വരുന്നതിൽ ശങ്കിക്കുന്നില്ല. വേൾഡ് കൗൺസിൽ ഓഫ് ചർച്ചസിന്റെ (W.C.C.) പ്രസിഡന്റ് പദവി ആർജ്ജിച്ച പ്രഥമ വനിത, മലങ്കര ഓർത്തഡോക്സ് സഭാഗമായ സാറാ ചാക്കോയ്ക്കെതിരെ നമ്മുടെ സഭാ നേതൃത്വത്തിൽ നിന്നുണ്ടായ അപസരങ്ങൾ ഈ വിഷയത്തിലുള്ള നമ്മുടെ യഥാർത്ഥ മനോഭാവം വെളിവാക്കുന്നതാണ്.

എപ്പിസ്കോപ്പൽ ഭരണക്രമത്തിന്റെ ചട്ടക്കൂട്ടിൽ നിന്നും ഒട്ടും വ്യതിചലിക്കാതെ തന്നെ, സ്ത്രീകൾക്ക് ആരാധനയിൽ വേദപുസ്തകം വായിക്കുന്നതിനും ഇടവക മാനേജിംഗ് കമ്മിറ്റികളിലും സഭാ മാനേജിംഗ് കമ്മിറ്റിയിലും അംഗങ്ങളാകുവാനും ഉള്ള അർഹത അനുവദിക്കണം.

**ജെ. യേശുദാസൻ, നെടുമൺകാവ്**

**അൺ ഇക്കണോമിക് - നീതികരണമില്ല**

വിദ്യാഭ്യാസ മേഖലയിൽ അരക്ഷിതാവസ്ഥ സൃഷ്ടിക്കുന്ന തരത്തിൽ വിദ്യാലയങ്ങളെ സാമ്പത്തികാടിസ്ഥാനത്തിൽ ഇക്കണോമിക്, അൺ ഇക്കണോമിക് എന്ന് തരം തിരിക്കുകയാണ്. ഒരു കാലത്ത് സമുദായ സ്ഥാപനങ്ങളെ പ്രോത്സാഹിപ്പിച്ച സർക്കാർ ഇന്ന് അതിനെ നിരുത്സാഹപ്പെടുത്തുന്നത് ശരിയല്ല.

അൺ ഇക്കണോമിക് സ്കൂളുകളിൽ അദ്ധ്യാപക നിയമനങ്ങൾ, സ്ഥലം മാറ്റങ്ങൾ എന്നിവ നടത്തരുതെന്നുള്ള സർക്കാർ ഉത്തരവ് ഒരു വിഭാഗം അദ്ധ്യാപകർക്കു വളരെ ബുദ്ധിമുട്ടുണ്ടാക്കിയിരിക്കുകയാണ്. സ്ഥലം മാറ്റം പ്രതീക്ഷിച്ചിരിക്കുന്ന കുറെ അദ്ധ്യാപകർക്കെങ്കിലും അതിന് സാധ്യമാകുമാറ് ഉത്തരവ് ഭേദഗതി ചെയ്യേണ്ടതാണ്. മാനുഷി

കമായ സമീപനമെങ്കിലും സർക്കാർ കൈക്കൊള്ളുന്നതിനുദ്ദേശിക്കുന്നു.

**ജോൺ വർഗീസ്, മോളേത്ത്**

**നല്ല സ്ഥാനം നല്കണം**

കഴിഞ്ഞ കൊല്ലം മലങ്കരസഭ മാസികയുടെ വരിസംഖ്യ അടയ്ക്കാൻ ഏറെ ബുദ്ധിമുട്ടി അലയേണ്ടി വന്നു. ചെന്നു പറ്റാൻ പ്രയാസമുള്ളതാണോ മലങ്കരസഭയുടെ ഔദ്യോഗിക പ്രസിദ്ധീകരണത്തിന് കൗണ്ടർ നല്കുന്നത്? പണ്ട് കുർബ്ബാനപ്പണം എഴുതുന്നിടത്തായിരുന്നു മലങ്കരസഭയുടെ വരിസംഖ്യ പുതുക്കിയിരുന്നത്. അക്കാവ്യങ്ങളൊന്നും ചികയുന്നില്ല. അവിടെ നിന്നും മാസിക കൂടിയിരിക്കപ്പെട്ടു. കാലം ചെല്ലുന്തോറും ഞങ്ങളേപ്പോലെ സ്ഥിരവായനക്കാരും, വ്യഭൂതമായവരെ ബുദ്ധിമുട്ടിക്കാൻ വേണ്ടിയാണോ ഈക്കളി. കണ്ടെത്തേണ്ടതിനെ അന്വേഷിക്കുമെന്നു വച്ച് അനൗചിത്യം പാടാമെന്നാണോ? എത്രപേർ ഇങ്ങനെ ചിന്തിക്കുമെന്ന് കരുതിക്കൊള്ളുക.

**സാറാമ്മ ചാക്കോ, മാവേലിക്കര**

**വർത്തമാനം നിർത്തരുത്**

മലങ്കരസഭാ മാസികയിലെ 'വർത്തമാന' ശബ്ദം നിറുത്തരുത്. നിലനില്ക്കുന്ന ചിന്തകളെ കണ്ണാടിപോലെ പ്രതിഫലിപ്പിക്കുകയും മാറ്റത്തിന്റെ ചുവടുവെയ്പ്പുകൾക്ക് ധീരശബ്ദം പുറപ്പെടുവിക്കുകയും ചെയ്യുന്ന പംക്തിയായിരുന്നു അത്. വർത്തമാന കർത്താവിന് ഭീഷണി നേരിട്ടുവോ എന്നതാണ് സംശയം. മലങ്കരസഭയുടെ വിലപ്പെട്ട പേജുകൾ വിലയേറിയ വർത്തമാനങ്ങൾ കൊണ്ട് നിറയ്ക്കുക.

**സാറാസൺ കെ. പുനെ**

# മലങ്കരസഭയുടെ സുന്ദർസിംഗ്

**മ**ലങ്കരസഭയുടെ സുന്ദർസിംഗ് എന്ന് വിശേഷിപ്പിക്കപ്പെടുന്ന കൽക്കട്ടാ ഭദ്രാസനാധിപൻ 84-ാം വയസ്സിലേക്ക്.

ഉത്തരേന്ത്യയിൽ കൽക്കട്ടാ ഭദ്രാസനത്തിന്റെ നേതൃത്വത്തിൽ നടത്തപ്പെടുന്ന മാനുഷിക-സാമൂഹ്യ പ്രവർത്തനങ്ങൾ പുറം ലോകമറിഞ്ഞിട്ട് നാളുകളുടേതായാകുന്നില്ല കഴിഞ്ഞ വർഷം ആദം ക്രിയേഷൻസ് പുറത്തിറക്കിയ 'ഗ്രാമങ്ങളിൽ സുര്യോദയം' എന്ന ഡോക്യുമെന്റിന് അനേകയാളുകളുടെ ശ്രദ്ധ പിടിച്ചു പറ്റിയിരിക്കുന്നു. സണ്ടേസ്കൂൾ പ്രസ്ഥാനത്തിന്റെ ഒരു വർഷത്തെ ജീവകാരുണ്യ സംഭാവന ഭദ്രാസനത്തിനു നൽകിയതിനു പിന്നിലും ഈ ദൃശ്യങ്ങൾ സഹായകരമായി എന്നു ഞാൻ വിശ്വസിക്കുന്നു. 'അറിഞ്ഞതിലുമപ്പുറം' എന്നേ ഈ പ്രവർത്തനങ്ങളെ വിശേഷിപ്പിക്കാനാകൂ. എന്റെയറിവിൽ ഏകദേശം ഒരു മാസത്തോളം നടത്തിയ യാത്രകളിൽ നിന്നും ലഭിച്ച വലിയ ശേഖരത്തിൽ നിന്നും 50 മിനിറ്റിന്റെ 'സത്ത്' വേർതിരിച്ചെടുക്കുകയായിരുന്നു. പലരും തങ്ങളുടെ മിഷൻ സെന്ററുകൾക്ക് വേണ്ട വിധം പ്രാധാന്യം ലഭിച്ചില്ല എന്നു പരിഭവിച്ചിരുന്നു. ഈ പരിഭവം തന്നെ അഭി. തിരുമേനിയുടെ പ്രവർത്തനങ്ങളുടെ സാക്ഷ്യമാണ്. വളർന്നു കൊണ്ടി

രിക്കുന്ന ഉത്തര ഭാരത മിഷന്റെ നേരായ സാക്ഷ്യം.

എന്താണ് അഭി. തിരുമേനിയുടെ മനസ്സിലെ ശക്തിവിശേഷം? ഒരു സെമിനാരിയുൾപ്പെടെ മലങ്കര സഭയ്ക്ക് തലയുയർത്തി നില്ക്കുവാനുള്ള കേന്ദ്രങ്ങൾ പടുത്തുയർത്തിയ ആ കർമ്മധീരന്റെ പുറകിലുള്ള വ്യക്തികളെ ഒരിക്കലും വിസ്മരിക്കുന്നില്ല. തങ്ങളുടെ ഇടയന്റെ ഏതാശ്രഹവും സാധിച്ചു കൊടുക്കാൻ കൈ-മെയ് മറന്ന് അദ്ധ്വാനിക്കുന്ന ആശ്രമ വൈദികരും ഗൃഹസ്ഥാശ്രമികളും, വൈദിക സെമിനാരി അദ്ധ്യാപകരും എല്ലാവരുമുൾപ്പെട്ട ഒരു വലിയ ടീം അതിനു പുറകിലുണ്ട്. ഇവരാണ് ഉത്തര ഭാരത മിഷന്റെ ചിറകുകൾ.


ദരിദ്രന്മാരോട് സുവിശേഷം അറിയിക്കാൻ കർത്താവ് എന്നെ അഭിഷേകം ചെയ്തിരിക്കുന്നു എന്ന യേശു തമ്പുരാന്റെ പ്രകടന പത്രിക സ്വന്തം ജീവിതത്തിലേക്ക് പകർത്തിയെഴുതിയ ഒരു ശ്രേഷ്ഠാചാര്യന്റെ ഹൃദയ നൊമ്പരങ്ങളാണ് ഭിലായ് മിഷന്റെ വിത്തുകൾ. ദരിദ്രനാരായണന്മാരായ ഉത്തരേന്ത്യക്കാരുടെ ജീവിത രീതികൾ വിവരിക്കുന്നില്ല. അവരുടെ ഉന്നമനം മാത്രം

മുഖ്യമായിക്കണ്ട് പ്രാർത്ഥനയിൽ അഭയം തേടി ആ പുണ്യ യോഗി.

സ്വന്തമായി ഒന്നുമില്ലാത്തവരെക്കുറിച്ച് പറയുന്നതു കേട്ടിട്ടുണ്ട്. അതും ഭിലായിൽ കാണാം. സർവ്വ ആസ്തികളും ഭദ്രാസനത്തിന്റെ സഭയുടെ പേരിലാണ്. സ്വന്തമായി ഒരു നല്ല വാഹനം പോലും അദ്ദേഹത്തിനില്ല. ഈയടുത്ത സമയം വരെയും യാത്ര സെക്കന്റ് ക്ലാസ്സ് കമ്പാർട്ട്മെന്റിലായിരുന്നു. കേരളം വിട്ടാൽ കൊടും ചൂടനുഭവപ്പെടുന്ന റെയിൽപ്പാളങ്ങളിലൂടെ കൂപ്പായവും മസനപ്സയും ധരിച്ചയൊരാൾ സാധാരണക്കാരനൊപ്പം. ഉത്തരേന്ത്യയുടെ കുടിലുകളിൽ കയറി ചെല്ലുന്ന അതേ ലാഘവത്തോടെ. യാത്രയ്ക്കിടയിൽ ഒരിക്കൽ തളർന്നു വീണതിനു ശേഷം ഇപ്പോൾ 3rd A/C യിലേക്ക് കമ്പാർട്ട്മെന്റ് മാറിയിരിക്കുന്നു അതും നിർബ്ബന്ധത്തിനു വഴങ്ങി.

'സ്വപ്നങ്ങൾ സ്വർഗ്ഗകുമാരികളാണ്.' ഇപ്പോഴും അദ്ദേഹം സ്വപ്നം കാണുന്നു. ഇരുണ്ട ഗ്രാമങ്ങളിൽ പോകുന്നതും, മിഷൻ സെന്ററുകൾ സ്ഥാപിക്കുന്നതുമൊക്കെ (മിഷൻ സെന്ററുകൾ തീർത്തും സാമൂഹ്യ സേവന കേന്ദ്രങ്ങളാണ്. തദ്ദേശീയർ പോലും സ്നേഹിക്കുന്ന കേന്ദ്രങ്ങൾ). പട്ടണങ്ങളിലെ വിദ്യാഭ്യാസ കേന്ദ്ര

**സുഭാഷിത ചിത്രം**



അയാൾ കാർ വേഗത്തിൽ ഡ്രൈവ് ചെയ്യുകയാണ്. ഐ. റി.സി. യിലെ ഒരു കമ്പനിയുടെ എം. ഡി. ആണ്. കൃത്യ സമയത്തിന് മീറ്റിംഗിനെത്തണം. അപ്പോൾ മൊബൈലിൽ ഒരു സന്ദേശം. വിളിക്കുന്നത് മകൻ പഠിക്കുന്ന സ്കൂളിന്റെ ഹെഡ്മിസ്ട്രസ്.

സന്ദേശത്തിന്റെ ഉള്ളടക്കം ഇതാണ്-ഇന്ന് സ്കൂൾ വിടുന്നതിന് മുമ്പ് അത്യാവശ്യമായി അച്ഛൻ സ്കൂളിൽ വരണം. വളരെ പ്രധാനപ്പെട്ട ഒരു കാര്യം പറയാനാണ്. മറ്റൊന്നിനും സമയം കളയാനില്ലാത്ത അദ്ദേഹം ഹെഡ്മിസ്ട്രസിനോടു ചോദിച്ചു.

“എന്താണ് പറയാനുള്ളത്, പെട്ടെന്നു വിളിച്ചാൽ വരാനാവില്ല. കുട്ടിക്കെന്തെങ്കിലും സംഭവിച്ചോ?”

# അച്ഛനില്ലാത്ത വീട്

“ഇല്ല, പക്ഷെ നിങ്ങൾക്കാണ് സംഭവിച്ചത്. അതുകൊണ്ട് നിങ്ങൾ വന്നേപറ്റൂ.”

എന്തായാലും പ്രധാനപ്പെട്ട തെല്ലാം മാറ്റിവെച്ചിട്ട് അയാൾ സ്കൂളിലെത്തി. ഹെഡ്മിസ്ട്രസ് ക്ലാസ് ടീച്ചറിനെ വിളിപ്പിച്ചു. അപ്പോൾ ക്ലാസ് ടീച്ചർ ഒരു ചിത്രം അച്ഛനെ കാണിച്ചു. അത് നിങ്ങളുടെ കുട്ടി വരച്ച ചിത്രമാണ്, നന്നായിരിക്കുന്നു. അയാൾക്ക് ദേഷ്യം വന്നു. ഒന്നാം ക്ലാസിൽ പഠിക്കുന്ന എന്റെ കുട്ടിയുടെ ചിത്രം കാണിക്കാനാണോ എന്നെ ധൃതിയിൽ വിളിച്ചുവരുത്തിയത്. ടീച്ചർ പറഞ്ഞു-നിങ്ങൾ ആ ചിത്രത്തിലേക്ക് നോക്കൂ ‘എന്റെ കുടുംബം’ അതാണ് ചിത്രത്തിന്റെ വിഷയം വീടിന്റെ പടമുണ്ട്. അമ്മയുടേതാണ്, ജ്യേഷ്ഠന്റേതാണ്, പട്ടിയുടെ പടമുണ്ട്. “ഇതിനെത്താ ഇത്രയധികം പ്രത്യേകത” അയാൾ ചോദിച്ചു.

ഹെഡ്മിസ്ട്രസ് പറഞ്ഞു “ആ ചിത്രത്തിൽ നിങ്ങളില്ല”. പെട്ടെന്നദ്ദേഹത്തിന് ഉള്ളിൽ തീ വീണപോലെ

തോന്നി മകനെ കാണണമെന്ന് അദ്ദേഹം പറഞ്ഞു. മകൻ വന്നു. എന്താ മോനെ ഫാമിലിചിത്രം വരയ്ക്കുമ്പോൾ അച്ഛനെക്കൂടി വരക്കാത്തത്.

കുഞ്ഞ് ചോദിച്ചു അച്ഛൻ വീട്ടിലെ അംഗമാണോ? അച്ഛനെതിരിക്കലും വീട്ടിൽ കാണാറില്ലല്ലോ... അയാൾ അലിഞ്ഞില്ലാതെയായി.

നോക്കൂ... നമ്മൾ പണമുണ്ടാക്കുന്നു. പേര് സമ്പാദിക്കുന്നു. എന്നാൽ കുഞ്ഞുങ്ങളുടെ മുൻപിൽ സ്നേഹത്തിന്റെ കാര്യത്തിൽ ദരിദ്രനാണ് എന്ന് തോന്നുന്നെങ്കിൽ തീർച്ചയായും എല്ലാ വിഷയത്തിനും ജയിച്ചാലും ജീവതത്തിൽ പുഷ്യം മാർക്ക് വാങ്ങിയിരിക്കുന്നു. ഒന്നിനും സമയമില്ല എന്നു പറയുന്നത് ഒരിക്കലും ഒരു കാരണമല്ല. നിങ്ങൾക്ക് ഭാര്യക്കും കുഞ്ഞുങ്ങൾക്കും സ്നേഹം നൽകാൻ സമയം വേണം. അല്ലെങ്കിൽ നിങ്ങളുടെ ജീവിതം പരാജയം.

(യുവജന പ്രസ്ഥാനം വാർഷിക കോൺഫ്രൻസിൽ അവതരിപ്പിച്ചതിൽ നിന്നും)

▶ ഞങ്ങൾ, തൊഴിലധിഷ്ഠിത പരിപാടികൾ... തിരുമേനിയ്ക്ക് വിശ്രമമില്ല...

ബാഹ്യ ഭാരത ഇടവകകൾ അഭിമാനത്തോടെയാണ് ഈ പ്രവർത്തനങ്ങളെ കാണുന്നത്. ഞങ്ങളുടെ വലിയ ഇടയൻ ദൈവസന്നിധിയിൽ വിലപിടിപ്പുള്ള പ്രവർത്തനങ്ങളുമായി ഞങ്ങൾക്കു വേണ്ടി പ്രാർത്ഥിക്കുന്ന കാര്യം ഓർക്കുമ്പോൾ തന്നെ സന്തോഷം തോന്നാറുണ്ട്.

ഇനിയുമേറെ കാര്യം യാത്രചെയ്യാൻ കൊതിക്കുന്ന അദ്ദേഹത്തിന്റെ മനസ്സിനും ശരീരത്തിനും സർവ്വേശ്വരൻ ശക്തിപകരട്ടെ. എന്നു പ്രാർത്ഥിക്കുന്നു.

(കൽക്കട്ടാ ഭദ്രാസനത്തിലെ മസ്കറ്റ് മാർ ഗ്രീഗോറിയോസ് ഇടവകയിൽ നിന്നുള്ള മാന്വേജിംഗ് കമ്മറ്റി മെമ്പറാണ് ലേഖകൻ).

**ST. MARY'S EMBROIDERY**

Palace Road, Changanacherry-686101, Kerala

Prop: SAJU CHACKO ☎ 0481-2425444,  
Res. 2724224, 2727788  
(Mob.) 9447136388



**കാപ്പ് വിരിയട്ട് ചിത്തോല, തിരയില, മുതലായവ ഓർഡർ അനുസരിച്ചും റെഡി മെയ്ഡും ലഭ്യമാണ്.**


വിദേശ തുണിയിൽ തയ്ച്ച കാപ്പ് എല്ലാ കളനിലും റെഡി മെയ്ഡ് ലഭ്യമാണ്.

---

ഇന്ത്യയിൽ ഏതുഭാഗത്തും ഓർഡർ അനുസരിച്ച് ഞങ്ങൾ സാധനങ്ങൾ എത്തിച്ചു തരുന്നൂ

# 120 വർഷം പിന്നിടുന്ന സഭാ പുനഃരൈക്യ ക്യാമ്പ്

In His Name



“...1887-ലെ സമാഗമം ഭാരതസഭയുടെ പുനഃരൈക്യമായി ഉയർത്തിക്കാട്ടുവാനും 2002-ൽ കണ്ടെത്തിയ പേർഷ്യൻ കൽക്കുരിശുകളുടെ കൂടുതൽ ചരിത്രം വെളിച്ചത്തു കൊണ്ടുവരുന്നതിനും സാധിച്ചാൽ ഭാരതസഭാ ചരിത്രത്തിലെ പല വിടവുകളും പൂരിപ്പിക്കുവാൻ നമുക്ക് കഴിയും.

”

**ന**മുക്കു ചുറ്റും മുഴങ്ങുന്നത് പുനഃരൈക്യ ക്യാമ്പിന്റെ ആഹ്വാനങ്ങളാണ്. എന്താണ്/എന്താണ് ഭാരത ക്രൈസ്തവ ലോകത്തെ പുനഃരൈക്യം. തങ്ങൾ ആയിരുന്ന വിശ്വാസത്തിലേക്കുള്ള മടങ്ങിപ്പോകാൻ പുനഃരൈക്യമെങ്കിൽ, ബലപ്രയോഗത്തിന്റെ മദ്ധ്യത്തിൽ സ്വീകരിക്കേണ്ടിവന്നതും, പിന്നെ തള്ളിക്കളഞ്ഞതുമായ വിശ്വാസത്തിലേക്കുള്ള മടങ്ങിപ്പോക്ക് പുനഃരൈക്യമാവില്ല. എത്ര കൊട്ടിപ്പോലാഷിച്ചാലും അത് മുഴങ്ങുന്ന ചെമ്പോ, ചിലമ്പുന്ന കൈത്താളമോ മാത്രം. എന്നാൽ യഥാർത്ഥവും, പ്രഥമവുമായ പുനഃരൈക്യത്തിന് ലഭ്യമാകേണ്ട പ്രാധാന്യവും, അംഗീകാരവും ഇന്ന് ലഭിക്കുന്നുണ്ടോ എന്ന് സംശയിക്കേണ്ടിയിരിക്കുന്നു. പ്രത്യേകിച്ചും 1887-ലെ പുനഃരൈക്യ മഹാമഹം 120 വർഷം പിന്നിടുന്ന ഈ അവസരത്തിൽ.

**സുവാരിയുടെ ചരിത്രസാക്ഷ്യം**  
പ്രകൃതിരമണീയമായ ഗോവയിലെ പ്രധാന നദികളിലൊന്നാണ് സുവാരി. ഭാരത സഭാചരിത്രത്തിൽ അത്യുല്പമായ ഒരു സ്ഥാനം ഇന്ന് സുവാരി നദീതീരത്തിനുണ്ട്. ചരിത്രം പൂരിപ്പിക്കുവാൻ പര്യാപ്തമായ തെളിവുകൾ ചരിത്ര ലോകത്തെ തിരിച്ചെഴുപ്പിച്ചതാണ് സുവാരിയെ ശ്രദ്ധേയമാക്കുന്നത്. 2002 ഫെബ്രുവരിയിൽ അവിടെ നിന്നും കണ്ടെടുത്ത, ഗോവയിലെ പില്ലാർ കത്തോലിക്കാ സെമിനാരിയിൽ സൂക്ഷിച്ചിരിക്കുന്ന 2 പേർഷ്യൻ കൽക്കുരിശുകൾ ഗോവ

യുടേയും, ഭാരതസഭയുടേയും ചരിത്രത്തെ തന്നെ മാറ്റി മറിക്കുവാൻ പര്യാപ്തമാണ്. അതുകൊണ്ടു തന്നെ കൂടുതൽ പഠനങ്ങൾ ആവശ്യമായിരിക്കുന്നു.

തോമാശ്ലീഹായാൽ സ്ഥാപിതമായ ഭാരതസഭയുടെ പാരമ്പര്യവും, സ്വാതന്ത്ര്യവും, സ്വയംശീർഷകത്വവും അംഗീകരിക്കുവാൻ പലർക്കും മടിച്ചാണ്. ഭാരത സഭയെ മറ്റു തൊഴുത്തുകളിൽ കെട്ടിയിടുവാൻ പല ചരിത്രകാർമാരും, ചിന്തകന്മാരും ശ്രമിക്കുന്നതിനിടയിലാണ് അത്തരം ശ്രമങ്ങളെ പാടെ നിരാകരിക്കുന്ന സുവാരിതീരത്തെ പേർഷ്യൻ കൽക്കുരിശുകളുടെ കണ്ടെത്തൽ എന്നത് ശ്രദ്ധേയമാണ്. പുരാതനകാലം മുതൽ ഭാരതസഭ പോപ്പിന്റെ അധികാരത്തിന് കീഴായിരുന്നുവെന്നും, അന്ത്യോക്യാസഭയുടെ പുത്രീസഭയാണ് ഭാരതസഭയെന്നും, ഗോവയിൽ ക്രിസ്തുമതം പ്രചരിക്കുന്നത് 16-ാം നൂറ്റാണ്ടിൽ പോർട്ടുഗീസുകാരുടെ വരവിനു ശേഷമാണെന്നുമുള്ള വാദങ്ങളുടെ മുന്നയൊടിക്കുന്നതാണ് 7-ാം നൂറ്റാണ്ടിലേതെന്നു കരുതുന്ന ഈ കൽക്കുരിശുകൾ.

### മലങ്കര സഭയും പേർഷ്യൻ കൽക്കുരിശുകളും

4-ാം നൂറ്റാണ്ടു മുതലാരംഭിച്ച പേർഷ്യൻ-മലങ്കരസഭാ ബന്ധത്തിന്റെ അനികേധ്യ തെളിവാണ് പേർഷ്യൻ കൽക്കുരിശുകൾ. മാർത്തോമ്മാശ്ലീഹായുടെ പാരമ്പര്യം പേറുന്ന ഈ സഭകളും തമ്മിൽ ഒരു കാലത്ത് അടുത്ത



ബന്ധം നിലനിന്നിരുന്നതായി ചരിത്രം ഉദ്ഘോഷിക്കുന്നു. പീഠനങ്ങളിൽ പൊറുതി മുട്ടിയ സുറിയാനി ക്രിസ്ത്യാനികൾ ഇന്ത്യയിലേക്ക് കൂടിയേറിയതും, മലങ്കരസഭയുടെ പരമാധികാരികളായ അർക്കദിയാക്കോന്മാരുടെ സഹായികളായി പേർഷ്യയിലെ മെത്രാന്മാർ ഇവിടെ ആത്മീയ നേതൃത്വം നടത്തിവന്നിരുന്നുവെന്നതും. ഈ ബന്ധത്തിന് തെളിവാണ്. എന്നാൽ 1599-ലെ ഉദയം പേരൂർ സുന്നഹദോസും, പോർട്ടുഗീസ് മേധാവിത്വവും മലങ്കര-പേർഷ്യൻ സഭാ ബന്ധത്തെ എന്തെങ്കിലും കോട്ടിയടച്ചു. എന്തിന് മാർത്തോമ്മാ പാരമ്പര്യത്തിൽ നിലനിന്നവർ പുത്തൻ കുറ്റുകാരായും, വന്നുകയറിയവർ പഴയ കുറ്റുകാരായും അറിയപ്പെടുവാനും തുടങ്ങി. ചരിത്രം വിലയ്ക്കെടുത്തവന്റെ വികൃതി.

**...1599-ലെ ഉദയം പേരൂർ സുന്നഹദോസും, പോർട്ടുഗീസ് മേധാവിത്വവും മലങ്കര - പേർഷ്യൻ സഭാ ബന്ധത്തെ എന്തെങ്കിലും കോട്ടിയടച്ചു. എന്തിന് മാർത്തോമ്മാ പാരമ്പര്യത്തിൽ നിലനിന്നവർ പുത്തൻ കുറ്റുകാരായും, വന്നുകയറിയവർ പഴയ കുറ്റുകാരായും അറിയപ്പെടുവാനും തുടങ്ങി. ചരിത്രം വിലയ്ക്കെടുത്തവന്റെ വികൃതി.**

**ഗോവയിലെ ക്രിസ്തീയ സഭ**

പോർട്ടുഗീസ് കാലഘട്ടത്തിനു മുമ്പുള്ള ഗോവയിലെ സഭ ചരിത്രത്തിന് അന്യമായിരുന്നു. 16-ാം നൂറ്റാണ്ടിനു മുമ്പ് അവിടെ ക്രൈസ്തവരുടെ അധിപത്യം കരുതുന്നവർ തന്നെ വിരളമാണ്. പോർട്ടുഗീസുകാരാണ് കത്തോലിക്കാ വിശ്വാസത്തിൽ ജനങ്ങളെ ചേർത്ത് ഗോവയിൽ ക്രിസ്തീയതയുടെ വിത്തു പാകിയതെന്നായിരുന്നു പരക്കെയുള്ള വിശ്വാസം. എന്നാൽ പേർഷ്യൻ കുരിശുകളുടെ കണ്ടെത്തൽ ഈ വിശ്വാസത്തെ പാടേ നിരാകരിക്കുന്നു. 7-ാം നൂറ്റാണ്ടിലേതെന്ന് വിശ്വസിക്കപ്പെടുന്ന ഈ കുരിശുകൾ, കേരളത്തിന്റെ പലഭാഗത്തു നിന്നും കണ്ടെത്തിയ പേർഷ്യൻ കുരിശുകൾക്ക് സമാനമാണെന്ന് കാണാം. അങ്ങനെയെങ്കിൽ ഏതാണ്ട് 7-ാം നൂറ്റാണ്ടിലൊ അതിനു മുൻപോ ഗോവയിൽ ക്രിസ്തുമതം പ്രചരിച്ചിരുന്നതായും ഗോവാ-മലങ്കര പേർഷ്യൻ സഭകൾ പരസ്പരം ബന്ധപ്പെട്ടിരുന്നതായും മനസിലാക്കാം. ഏതായാലും കൂടുതൽ പഠനം ഇവിടെ അനിവാര്യമാണ്.

**1887-ലെ സമാഗമം എന്തുകൊണ്ട് പുനഃരുകയും ആകുന്നു...?**

മാർത്തോമ്മാശ്ലീഹായുടെ പാരമ്പര്യ

ത്തിൽ ഗോവയിലെ സഭ, വളർന്നുവന്നുവെന്നും അതിന് പേർഷ്യൻ സഭയുമായും ഒരു പക്ഷെ മലങ്കരസഭയുമായും ഉറബന്ധം ഉണ്ടായിരുന്നുവെന്നതിന്റെയും തെളിവാണ് പുരാതനമായ ഈ കൽക്കുരിശുകൾ. അതുകൊണ്ടുതന്നെ 1887-ൽ ഗോവയിലെ കത്തോലിക്കാ വൈദികനായിരുന്ന ഫാ. അൽവാറീസിന്റെയും ഫാ. നൂറോനോയുടെയും നേതൃത്വത്തിൽ റോമൻ സഭയെ വിട്ട് മലങ്കര സഭയിലേക്ക് കടന്നുവന്നത് ഭാരതസഭാ ചരിത്രത്തിലെ പ്രഥമ പുനഃരുകയുമായി മാറുന്നു. അതേ! ഞങ്ങൾ ആയിരുന്ന മാർത്തോമ്മാ പാരമ്പര്യത്തിലേക്ക് നൂറ്റാണ്ടുകളുടെ ഇടവേളയ്ക്കു ശേഷം മടങ്ങി വന്നതാണ് യഥാർത്ഥ പുനഃരുകയും. വേർപെട്ടുപോയ കണ്ണികളെ സായോജിപ്പിക്കുവാൻ കഴിഞ്ഞുവെന്നതാണ് 1887-ലെ സംഭവത്തിന്റെ പ്രാധാന്യം. ഏതാണ്ട് 6000 കത്തോലിക്കാ കുടുംബങ്ങളാണ് അന്ന് മാതൃ സഭയിൽ ചേർന്നത്.

തങ്ങളുടെ ലൗകിക നേട്ടങ്ങൾക്കു പരിതോമാ ശ്ലീഹായുടെ പൈതൃകത്തിലേക്ക് കടന്നു വന്ന അവർ അറിഞ്ഞോ അറിയാതെയോ ചരിത്രത്തിന്റെ ഭാഗമാവുകയായിരുന്നു. അതിന്റെ പേരിൽ അൽവാറീസ് യൂലിയോസ് പിതാവും കൂട്ടരും കത്തോലിക്കരുടെ ഒത്താശയോടെ അധികാ

രികളിൽ നിന്നും അനുഭവിച്ച യാതനകൾക്ക് കണക്കില്ല. അർദ്ധനഗനായി തെരുവീഥിയിലൂടെ വലിച്ചിഴച്ചപ്പോഴും താനേറ്റു പറഞ്ഞ വിശ്വാസത്തിൽ നിന്നും വ്യതിചലിക്കാതെ ജനങ്ങളെ പിടിച്ചു നിർത്തുവാൻ ആ മഹിതാചാര്യൻ സാധിച്ചു. സഭയുടെ ഭിത്തിയെ ബലവത്താക്കിയ 1887-ലെ സമാഗമം ഭാരതസഭയുടെ പുനഃരുകയുമായി ഉയർത്തിക്കാട്ടുവാനും 2002-ൽ കണ്ടെത്തിയ പേർഷ്യൻ കൽക്കുരിശുകളുടെ കൂടുതൽ ചരിത്രം വെളിച്ചത്തു കൊണ്ടുവരാനും സാധിച്ചാൽ ഭാരതസഭാ ചരിത്രത്തിലെ പല വിടവുകളും പൂരിപ്പിക്കുവാൻ നമുക്ക് കഴിയും. മാർത്തോമ്മാ ശ്ലീഹായുടെ പാരമ്പര്യം പേറുന്ന മലങ്കരസഭയ്ക്ക് അതിന്റെ യഥാർത്ഥ ചരിത്രം ലോകമെങ്ങും ഉയർത്തിക്കാട്ടുവാനുള്ള കടമയുണ്ട്. ആ കർത്തവ്യം സഭ നിർവ്വഹിക്കുക തന്നെ വേണം.

സുവാരിയിലെ കണ്ടുപിടുത്തം ഉയർത്തിക്കാട്ടുന്ന ചില യഥാർത്ഥ്യങ്ങൾ

1. പോർട്ടുഗീസുകാരുടെ വരവിന് മുമ്പ് ഗോവയിലും പ്രാന്തപ്രദേശങ്ങളിലും മാർത്തോമ്മാ പാരമ്പര്യത്തിലധിഷ്ഠിതമായ ഒരു സഭ നിലനിന്നിരുന്നു.
2. ഗോവ-പേർഷ്യൻ-മലങ്കര സഭകൾ തമ്മിൽ പുരാതന കാലം മുതൽക്കേ ഒരഭേദബന്ധം നിലനിന്നിരുന്നു. ഇത് 15-ാം നൂറ്റാണ്ടിലോ അതിനു മുമ്പോ അവസാനിച്ചിരിക്കാം.
3. ഭാരതത്തിലെ സഭകൾ മാർത്തോമ്മാ പാരമ്പര്യത്തിലായിരുന്നു സ്ഥാപിക്കപ്പെട്ടത്. അല്ലാതെ റോമൻ, അന്ത്യോക്യൻ ബന്ധത്തിൽ അല്ലായിരുന്നു.
4. 1887-ൽ ഫാ. അൽവാറീസ് (മാർ യൂലിയസ്) ഫാ. നൂറോനോ എന്നിവരുടെ നേതൃത്വത്തിൽ 6000 കത്തോലിക്കാ കുടുംബങ്ങൾ മാർത്തോമ്മാ പാരമ്പര്യത്തിലേക്ക് കടന്നു വന്നതാണ് ഭാരതസഭാ ചരിത്രത്തിലെ യഥാർത്ഥ പുനഃരുകയും.



# മസ്ക്കറ്റ് മാർ ഗ്രിഗോറിയോസ് ഓർത്തഡോക്സ് ചർച്ച്,

## **'തണൽ' ക്ഷേമപദ്ധതി**

മസ്ക്കറ്റ് മാർ ഗ്രിഗോറിയോസ് ഓർത്തഡോക്സ് ഇടവകയുടെ 2007-2008 വർഷത്തെ 'തണൽ' ജീവകാരുണ്യ പ്രവർത്തനങ്ങൾ...

സുൽത്താൻ ബത്തേരി, മലബാർ, ഇടുക്കി എന്നീ ദ്വീപുകളിലെ വൈദികരുടെ ക്ഷേമപ്രവർത്തനങ്ങളാണ് ഇക്കൂറി....

വിദ്യാഭ്യാസ - വിവാഹ - വൈദ്യസഹായങ്ങളും, ഭവനനിർമ്മാണ പദ്ധതിയും

- ഇടവക മെത്രാപ്പോലീത്തായുടെ ശുപാർശയോടെ നവം. 31-ന് മുൻപായി അർഹരായവർ അപേക്ഷകൾ അയയ്ക്കുക.
- തെരഞ്ഞെടുക്കപ്പെടുന്ന അപേക്ഷകളിന്മേൽ തണൽ ജീവകാരുണ്യപ്രവർത്തന സംഘത്തിന്റെ മേൽനോട്ടവും, സഹകരണവും... ഉണ്ടായിരിക്കണം.
- കർമ്മപദ്ധതികളുടെ വിവരങ്ങൾ തത്സമയം സഹകാരികളെ അറിയിക്കുന്നതാണ്.

അയ്ക്കേണ്ട വിലാസം:-

**Vicar**  
**Mar Gregorios Orthodox Church**  
**P.O. Box. No. 984**  
**Postal Code - 100- Mascut**  
**Sulthanate of Oman**



# ഞായർദിന ചിന്തകൾ

ഫാ. അലക്സ് ഡാനിയേൽ,  
നാഗ്പൂർ സെമിനാരി



ഒക്ടോ. 14

സ്റ്റീബിയൻ ശേഷം 5-ാം  
ഞായറാഴ്ച

വി. മത്താ. 23:1-12

പരിശുദ്ധർക്കും വേദപണ്ഡിതന്മാർക്കും എതിരായി യേശു നടത്തുന്ന പരസ്യമായ ഒരു അഭിപ്രായ പ്രകടനമാണ് ഇന്നത്തെ വേദഭാഗം. തിരുവെഴുത്തുകളെ ആധികാരികമായി വ്യാഖ്യാനിക്കുകയും പഠിപ്പിക്കുകയും ചെയ്യുന്നവരാണ് വേദപണ്ഡിതന്മാർ. അനുഷ്ഠാനങ്ങൾക്കും പാരമ്പര്യങ്ങൾക്കും അമിതമായ പ്രാധാന്യം നൽകുന്നവരാണ് പരിശുദ്ധർ, ഇവർ മോശയുടെ പീഠത്തിൽ ഇരിക്കുന്നു. സുനഗോഗുകളിൽ ഉപദേശിക്കാൻ ഇരുന്ന് ന്യായ പ്രമാണം പഠിപ്പിക്കുന്ന സിംഹാസനത്തിന് മോശയുടെ പീഠം എന്നു പറയുന്നു. ഇത് പഠിപ്പിക്കുന്നതിനുള്ള ഔദ്യോഗിക പദവിയേയും അധികാരത്തേയും സൂചിപ്പിക്കുന്നതാണ്. അധികാര സ്ഥാനത്തോട് ആദരവ് പ്രകടിപ്പിക്കുകയും യിസ്രായേലിന്റെ ജനനായകനായിരുന്ന മോശയോട് വരുംതലമുറ ബഹുമാനമുള്ളവരായിരിക്കണം എന്നതാണ് യേശുവിന്റെ ഈ ആഹ്വാനത്തിന്റെ അർത്ഥം.

### അധികാരവും സാമൂഹ്യ നീതിയും

പ്രത്യേകമായ അന്തസ്സോ സമൂഹത്തിൽ ഔദ്യോഗിക പദവികളോ ഉള്ള വ്യക്തികളെ സൂചിപ്പിക്കുവാനാണ് ഇന്ന് 'അധികാരം' എന്ന പദം ഉപയോഗിക്കുന്നത്. മറ്റുള്ളവരെ നിയന്ത്രിക്കുവാൻ അവകാശമുള്ള വ്യക്തിപരമോ വസ്തുപരമോ ആയ ശ്രേഷ്ഠതയാണ് അധികാരം. ഏതെങ്കിലും മണ്ഡലത്തിൽ ഒരു വ്യക്തിക്കുള്ള ശ്രേഷ്ഠതയുടെ അംഗീകാരത്തിൽ നിന്നു വരുന്നതാണ് വ്യക്തിതലത്തിൽ അധികാരം. അംഗീകരിക്കപ്പെടുകയും ആദരിക്കപ്പെടുകയും ചെയ്യുന്ന കിലേ അതു നിലനിൽക്കുകയുള്ളൂ.

വ്യക്തിതലത്തിന്റെ ശ്രേഷ്ഠത

സഭയിൽ ഇന്നു നിലനിൽക്കുന്ന അധികാര സങ്കല്പങ്ങൾ സ്ഥാനവും ബഹുമതിയുമായി കെട്ടുപിണഞ്ഞു കിടക്കുന്നതാണ്. "വൈദിക പദവി" "അച്ചന്റെ സ്ഥാനം" എന്നീ സാമാന്യ പ്രയോഗങ്ങൾ വിരൽ ചൂണ്ടുന്നത് ഇങ്ങനെ ഒരു സങ്കല്പത്തിലേക്കാണ്.

കൊണ്ടുണ്ടാകുന്നതല്ല, സമൂഹത്തിൽ ലഭിക്കുന്ന ചുമതലകളിൽ നിന്നുരുത്തിരിയുന്നതാണ് ഔദ്യോഗികാധികാരം. ഈ അധികാരത്തിന്റെ സ്വഭാവവും വ്യാപ്തിയും ഏല്പിക്കപ്പെട്ട ദൗത്യത്തിന്റെ അടിസ്ഥാനത്തിലാണ്, അത് നിക്ഷിപ്തമായ വ്യക്തിയുടെ ശ്രേഷ്ഠതയിലല്ല. അധികാരത്തിലിരിക്കുന്ന വ്യക്തി അനർഹനോ അപ്രാപ്തനോ ആണെങ്കിൽ പോലും സമൂഹത്തിന്റെ അംഗീകാരമുള്ളിടത്തോളം ആധികാരികമായ തീരുമാനങ്ങൾ എടുക്കുവാൻ കഴിയും.

തത്ത്വാധിഷ്ഠിതവും സ്വഭാവ വൈശിഷ്ട്യവും ലക്ഷ്യബോധവുമുള്ള നേതാക്കന്മാർക്ക് സമൂഹത്തെ നന്മയിലേക്ക് നയിക്കുവാൻ സാധിക്കും. രാജാക്കന്മാരുടെ പുസ്തകത്തിൽ ശലോമോൻ രാജാവിന്റെ പ്രാർത്ഥനയും അതിനുള്ള ദൈവത്തിന്റെ പ്രത്യുത്തരവും ശ്രദ്ധേയമാണ്. ശലോമോന്റെ പ്രാർത്ഥന ദൈവത്തിന് പ്രീതികരമായി; അവനോടു മറുപടി പറഞ്ഞു, "നീ ദീർഘായുസ്സോ, സമ്പത്തോ, ശത്രു സംഹാരമോ ഒന്നും അപേക്ഷിക്കാതെ ന്യായ പാലനത്തിനുള്ള വിവേകം മാത്രമാണ് ആവശ്യപ്പെട്ടത്. നിന്റെ അപേക്ഷ ഞാൻ സ്വീകരിച്ചിരിക്കുന്നു" (1 രാജ. 3:11) ആത്മീയമൂല്യങ്ങൾക്ക് മുൻഗണന നൽകിക്കൊണ്ടുള്ള അധികാരത്തിന്റെ മാതൃക അപ്പോ

സ്തോല പ്രവൃത്തികളിലും നാം കാണുന്നുണ്ട് (അപ്പോ. 6:2-5).

അധികാര ചിഹ്നങ്ങളിലൂടെ ആർജ്ജിക്കേണ്ട മാനസിക പകത:

സംഖ്യാ പുസ്തകത്തിൽ യഹോവ മോശയോട് കല്പിക്കുന്നു, "എക്കാലവും തങ്ങളുടെ വസ്ത്രത്തിൽ വിളമ്പുകളിൽ തൊങ്ങലുകൾ പിടിപ്പിക്കാനും തൊങ്ങലുകളിൽ നീല നടകൾ കെട്ടാനും യിസ്രായേലുകൾ കല്പിക്ക. ഹൃദയത്തിന്റേയും കണ്ണുകളുടേയും ചായ്വനു സരിച്ച് യഥേഷ്ടം കർത്താവിന്റെ കല്പന ഓർത്ത് പാലിക്കുന്നതിന് ഈ തൊങ്ങലുകൾ അടയാളമായിരിക്കും" (സംഖ്യാ 15:38-40). നെറ്റിപ്പട്ടകൾ ന്യായ പ്രമാണ നിയമങ്ങളെ അനുസ്മരിപ്പിക്കുവാനായി യഹോവയുടെ നിർദ്ദേശാനുസരണം കൈയ്യിലും നെറ്റിയിലും ധരിക്കുക പതിവുണ്ടായിരുന്നു (പുറ. 13:16, ആവർ. 6:8, 11:18) ന്യായപ്രമാണ നിയമങ്ങൾ ചെറിയ ചുരുളുകളിൽ എഴുതി ഇവയ്ക്കെക്കത് സൂക്ഷിച്ചിരുന്നു (പുറ. 13:1-10; 11-16, ആവർ. 4:4-9; 11:13-21) ദൈവകല്പനകളുടെ ആചരണത്തിൽ ഇവയെ ധരിക്കുന്നവർ ശുഷ്കാന്തിയുള്ളവർ ആയിരിക്കണം എന്നു സഖ്യമായി ബോധ്യപ്പെടുവാൻ ഇത് പര്യാപ്തമായിരുന്നു. എന്നാൽ പിൻക്കാലത്ത് ഇത് ബഹുമതി സൂചകമായ ആഭരണമായി പരിണമിച്ചു. യഹൂദ പ്രമാണികൾ മനു

ഷ്യദൃഷ്ടി ആകർഷിക്കത്തക്ക വിധത്തിൽ വലിപ്പത്തിൽ നിർമ്മിച്ച ഭക്തിയുടേയും അധികാരത്തിന്റേയും അടയാളമായി ഇതിനെ പെരുപ്പിച്ചു കാണിക്കുവാൻ ശ്രമിച്ചിരിക്കുന്നു. ഇതിലൂടെ ഗുരുപിതാവ്, നായകന്മാർ എന്നീ ബഹുമാന വിശേഷണങ്ങൾ ലഭിക്കുവാൻ അവർ ആഗ്രഹിച്ചു. നീതിയോടും നിഷ്ഠയോടും ജീവിച്ച് മാതൃകയായി കാണപ്പെടുന്നവർക്ക് സമൂഹം നൽകുന്ന ശ്രേഷ്ഠമായ ഈ സ്ഥാനമാനങ്ങൾ തൻ കാര്യലാഭത്തിനും സ്വന്ത ബഹുമാനത്തിനുമായി ദുർവിനിയോഗം ചെയ്യപ്പെടുമ്പോൾ അതിൽ പങ്കുകാരാകരുതെന്ന് യേശു ശിഷ്യന്മാരെ ഉപദേശിച്ചു. താഴ്മയിലൂടെയും ശുശ്രൂഷയിലൂടെയും ശ്രേഷ്ഠത പ്രാപിക്കുന്ന ഒരു ശൈലിയാണ് യേശു ക്രിസ്തുവിന്റെ നേതൃത്വ ശൈലിയ്ക്കുള്ളത്. അധികാര ചിഹ്നങ്ങൾ ആകർഷകമാക്കി ബഹുമാനമാർജ്ജിക്കാൻ പണിപ്പെടുന്ന യഹൂദ നേതൃത്വത്തെ യേശു ഇവിടെ പരിഹസിക്കുന്നു. മനുഷ്യർക്ക് ആചരിക്കുവാൻ സാധ്യമാകാത്തവിധത്തിൽ ന്യായപ്രമാണങ്ങളെ ദുർവ്യാഖ്യാനം ചെയ്യുകയും സ്വയമായി പല ആചാരങ്ങളും കൂട്ടി ചേർക്കുകയും അവയെല്ലാം ആചരിക്കുവാൻ ജനങ്ങളെ നിർബന്ധിക്കുകയും ചെയ്തിരുന്നു. എന്നാൽ ഈ മഹാഭാരങ്ങൾ സ്വന്തം ചുമലുകളിൽ വഹിക്കുവാനെന്നല്ല വിരലുകൊണ്ടു പോലും തൊട്ടു നോക്കുവാൻ അവർ തുനിഞ്ഞില്ല. എന്നാൽ യേശുവിന്റെ അഭിപ്രായത്തിൽ അധികാരങ്ങളും അധികാര ചിഹ്നങ്ങളും പക്ഷമായ നേതൃത്വ ശൈലിയ്ക്ക് മുഖാന്തിരമായിത്തീരേണ്ട സംഗതികളാണ്.

**യേശുവിന്റെ അധികാര ദർശനം**

ചരിത്രത്തിൽ പ്രത്യക്ഷപ്പെട്ടിട്ടുള്ള മതസമൂഹങ്ങളിലും രാഷ്ട്ര സമൂഹങ്ങളിലും അധികാരത്തോടു ബന്ധപ്പെട്ട പദവികളും ബഹുമതികളും കാണാം. ഇവയിൽ നിന്നെല്ലാം വ്യത്യസ്തമായ അധികാരമാണ് യേശു തന്റെ സമൂഹത്തിൽ നിന്നുമാഗ്രഹിച്ചത്. സഭയിൽ ഇന്നു നിലനില്ക്കുന്ന അധികാര സങ്കല്പങ്ങൾ സ്ഥാനവും ബഹുമതിയുമായി കെട്ടുപിണഞ്ഞു കിടക്കുന്നതാണ്. “വൈദിക പദവി,” “അച്ചന്റെ സ്ഥാനം” എന്നീ സാമാന്യ പ്രയോഗങ്ങൾ വിരൽ ചൂണ്ടുന്നത് ഇങ്ങനെ ഒരു സങ്കല്പത്തിൽ

ലേക്കാണ്. ആധുനിക മനുഷ്യരുടെ ലോകത്ത് വിശാലമായ ചക്രവാളങ്ങൾ തുറന്നു കിടക്കുകയാണ്. അവരെ സംബന്ധിച്ച് നേതൃത്വത്തിന്റെ അധികാര പാടവമോ അധികാര ചിഹ്നങ്ങളോ ആയിരിക്കുകയില്ല സഭയിലേക്ക് ആകർഷിക്കുന്നത്. പ്രത്യുത യഥാർത്ഥ ആത്മീയാനുഭവമായിരിക്കും. ഇന്ന് മനുഷ്യർക്കാവശ്യം സുവിശേഷത്തിന്റെ സത്യമാണ്. അത് അതിന്റെ തനിമയിലും ലാളിത്യത്തിലും അവർക്ക് ലഭിക്കണം. വർണ്ണ ശബ്ദമയും വർണ്ണപ്പെലിയുമും കൊണ്ട് മനുഷ്യരെ സ്വാധീനിക്കുവാൻ കഴിയുകയില്ല. “ദരിദ്രർക്ക് സുവിശേഷം, ബന്ധിതർക്ക് മോചനം, മർദ്ദിതർക്ക് സ്വാതന്ത്ര്യം എന്നീ ലക്ഷ്യങ്ങളെ സാക്ഷാത്കരിക്കുവാൻ സഭയ്ക്ക് കഴിയണം അതിന് ശക്തിയും, പ്രേരണയും സ്രോതസ്സും യേശുവാണ്”

കെ.ടോ. 21 **സ്ത്രീബായ്ക്കു ശേഷം 6-ാം തയറനാഴ്ച**  
ലൂക്കോ. 18:18-27

നിത്യ ജീവൻ ആഗ്രഹിച്ച് യേശുവിന്റെ അടുക്കൽ എത്തിയ പ്രമാണിയായ ഒരു മനുഷ്യനുമായുള്ള സംഭാഷണമാണ് ഇന്നത്തെ വേദഭാഗം. യെരൂശലേമിലേക്കുള്ള യേശുവിന്റെ യാത്രയുടെ അവസാന ഭാഗത്തു നടക്കുന്ന ഒരു സംഭാഷണമായിട്ടാണ് ഇത് ഇവിടെ രേഖപ്പെടുത്തിയിരിക്കുന്നത്. നിത്യജീവൻ അവകാശമാക്കുക, ദൈവരാജ്യത്തിൽ പ്രവേശിക്കുക, രക്ഷപ്രാപിക്കുക എന്നിവയെല്ലാം ഒരേ സംഗതി വർണ്ണിക്കുന്ന പര്യായങ്ങളാണ്. ഇവയെല്ലാം തന്നെ ഈ ലോക ജീവിതത്തിനപ്പുറം തുടരാനിരിക്കുന്ന ദൈവരാജ്യാനുഭവത്തെ സൂചിപ്പിക്കുന്നതാണ്. ആർക്കും രക്ഷനേടി കൊടുക്കുവാൻ സമ്പത്തിന് സാധിക്കുകയില്ല എന്നും പക്ഷേ ക്രിസ്തു ശിഷ്യത്വത്തിന് അത് സാധിക്കും എന്നും യേശു ഇവിടെ പഠിപ്പിക്കുന്നു. തുടർന്നുള്ള ഭാഗത്തു പത്രോസിന്റെ ചോദ്യത്തിനു മറുപടിയായി, ദൈവരാജ്യത്തെ പ്രതി എല്ലാം ഉപേക്ഷിക്കുന്നവർക്ക് ഇഹത്തിൽ അനേകം മടങ്ങ് പ്രതിഫലവും സ്വർഗ്ഗരാജ്യത്തിൽ നിത്യ ജീവനും ലഭിക്കുമെന്ന് യേശു ഉറപ്പ് നൽകുന്നു.

**ധനവാന്റെ ജീവിത ദർശനം**

നല്ല ഗുരോ എന്ന സംബോധനയോടെയാണ് പ്രമാണി യേശുവിന്റെ അടുക്കൽ സംഭാഷണം ആരംഭിക്കുന്നത്. എന്നാൽ ഹൃദയവിചാരങ്ങളെ മനസ്സിലാക്കാൻ പ്രാപ്തിയുള്ള കർത്താവ് അവനോടു ചോദിച്ചു. “നീ എന്നെ നല്ലവൻ എന്നു പറയുന്നതെന്ത്? അല്പസമയത്തിനുശേഷം സമ്പത്തു ഉപേക്ഷിക്കുവാനായി ഞാൻ നിന്നെ ഉപദേശിക്കുമ്പോൾ നീ തിരിച്ചു പറയുവാൻ സാധ്യതയുണ്ട്. ‘ദുഷ്ടൻ’ എന്നും ‘അസുയാലു’ എന്നും ഒരു പക്ഷേ നീ പ്രതികരിക്കും. കാരണം സമ്പത്തുപേക്ഷിക്കുവാൻ ആവശ്യപ്പെടുന്നത് ആരും ആഗ്രഹിക്കുന്നില്ല. എന്നാൽ സുകൃതികൾക്ക് ഭൗമിക വസ്തുക്കളുടെ സമൃദ്ധി വാഗ്ദാനം ചെയ്യുന്നതാണ് മനുഷ്യൻ ആഗ്രഹിക്കുന്നതായ കാര്യവും. ധനമാണ് സ്വർവ്വ സ്വവും എന്ന ധനിക മനസ്ഥിതി ദൈവരാജ്യത്തിനെതിരാണ്. സമ്പന്നർ തങ്ങളുടെ സമ്പത്തിൽ അമിതമായി ആശ്രയിക്കുകയും സ്വാർത്ഥതകളായി തീരുകയും ദൃശ്യവസ്തുക്കളിൽ തങ്ങളുടെ പ്രത്യാശ അർപ്പിക്കുകയും ചെയ്യുന്നു. ഇവരെപ്പറ്റി പൗലോസ് ശ്ലീഹാ പറയുന്നത്.

“ധനികന്മാരാകുവാൻ ആഗ്രഹിക്കുന്നവർ, പരീക്ഷയിലും കെണിയിലും കുടുങ്ങുകയും മനുഷ്യർ സംഹാര നാശങ്ങളിൽ മുങ്ങിപ്പോകുവാൻ ഇടവരുന്ന മൗഢ്യവും ദോഷകരവുമായ പല മോഹങ്ങൾക്കും ഇരയായി തീരുകയും ചെയ്യുന്നു. ദ്രവ്യാഗ്രഹം സകല വിധ ദോഷത്തിനും മൂലമല്ലോ. അത് ചിലർ കാക്ഷിച്ചിട്ട് വിശ്വാസം വിട്ടുപോകുന്ന ബഹു ദുഃഖങ്ങൾക്ക് അധീനരായി തീർന്നിരിക്കുന്നു” (1 തീമോഥി 6:9-10).

നിത്യ ജീവൻ അവകാശമാക്കുവാൻ ഈ മനുഷ്യൻ ആഗ്രഹമുണ്ടെങ്കിലും, ഉള്ളതെല്ലാം വിറ്റ് മറ്റുള്ളവർക്ക് പങ്കുവയ്ക്കാൻ ഇയാൾ ആഗ്രഹിക്കുന്നില്ല. അയാൾ ദൈവത്തെക്കാൾ അധികം ധനത്തെ സ്നേഹിച്ചു. ഈ പശ്ചാത്തലത്തിലാണ് യേശു ധനികർക്കെതിരെ കഠിനമായ വിധി പ്രസ്താവിക്കുന്നത്. സൂചിക്കുഴയിലൂടെ പാലസ്തീനിലെ ഏറ്റവും വലിയ മൃഗമായ ഒട്ടകം കടന്നുപോകയില്ല. അതിനേക്കാൾ അസാധ്യമാണ് ധനികൻ ധനവുമായി സ്വർഗ്ഗ

രാജ്യത്തിൽ പ്രവേശിക്കുന്നത്. സമ്പത്തിനെക്കുറിച്ച് ലൂക്കോസിന്റെ സുവിശേഷത്തിൽ വ്യക്തമായ നിർദ്ദേശങ്ങൾ പല ഭാഗങ്ങളിലായി കാണുന്നുണ്ട് (ലൂക്കോ. 6:24, 8:14, 11:41, 12:15, 16:19-31). ഇവിടെയെല്ലാം ദൈവഐക്യത്തിന്റെ നിറവിൽ നിന്ന് ഒരുവനെ അകറ്റുന്ന സമ്പത്തിൽ നിന്ന് മോചനം പ്രാപിക്കാതെ രക്ഷ പ്രാപിക്കുവാൻ സാധ്യമല്ല എന്നതാണ് സൂചിപ്പിക്കുന്നത്.

**സമ്പത്തും ദൈവരാജ്യവും**

സമ്പത്ത് സമ്പാദിച്ചു കൂട്ടുവാനല്ല, പങ്കു വയ്ക്കുവാനാണ് ക്രിസ്ത്യാനിയർ നിക്ഷേപിതർ എന്നാണ് വേദപുസ്തകം നൽകുന്ന പാഠം. പാവങ്ങളുടെ നേരെ കണ്ണുകളടച്ച് അവരെ അവഗണിക്കുകയും പൂർണ്ണമായും തള്ളുകയും ചെയ്യുന്ന ധനികൻ ദൈവരാജ്യത്തിന് അന്യനാണ്. മരിച്ച് സ്വർഗ്ഗത്തിൽ എത്തിയ ഒരു മനുഷ്യനെപ്പറ്റി ഒരു കഥയുണ്ട്. അയാൾ സ്വർഗ്ഗ കവാടത്തിൽ എത്തി. വി. പത്രോസ് രേഖകൾ പരിശോധിച്ചിട്ട് പറഞ്ഞു, “നിങ്ങളുടെ പേർ ജീവന്റെ പുസ്തകത്തിൽ കാണുന്നില്ല.” അയാൾ ഞെട്ടിപ്പോയി, അയാൾ പറഞ്ഞു, “തെറ്റു പറ്റിയതാകാം എന്റെ പേർ കാണാതിരിക്കാൻ കാരണമൊന്നുമില്ല.” പത്രോസ് ചോദിച്ചു “നിങ്ങൾ കല്പനകൾ ലംഘിച്ചിട്ടുണ്ടോ?” “ഒരിക്കലുമില്ല”-അയാൾ മറുപടി പറഞ്ഞു. “നിങ്ങൾ വ്യഭിചാരം ചെയ്തതായി രേഖപ്പെടുത്തിയിട്ടുണ്ടല്ലോ.” ആഗതൻ ക്ഷോഭിച്ചു, “നിങ്ങൾക്ക് ആളു മാറിയതാകാം. എന്റെ അയൽ വാസികളിൽ വ്യഭിചാരികളുണ്ട്. പക്ഷേ ഞാൻ ഒരിക്കലും അത്തരം നീചമായ പ്രവൃത്തികൾ ചെയ്തിട്ടില്ല.” അപ്പോൾ പത്രോസ് പറഞ്ഞു, “നിന്റെ അയൽവാസിയായ സ്ത്രീകൾ അത്തരത്തിലായത് ദാരിദ്ര്യത്തിൽ കഴിഞ്ഞ അവരെ നീ അല്പം പോലും സഹായിക്കാൻ തയ്യാറാകാത്തതു കൊണ്ടാണ്. അവരുടെ പാപത്തിനുള്ള കാരണം നിന്റെ ദാരിദ്ര്യരോടുള്ള നിസ്സംഗതയും അവഗണനയുമാണ്.”

“പാവപ്പെട്ടവരിൽ നിന്ന് നീമുഖം തിരിച്ചുകളയരുത്. അപ്പോൾ ദൈവം നിന്നിൽ നിന്ന് മുഖം തിരിക്കുകയില്ല” (തോബി. 4:7). ദാരിദ്ര്യം കൂട്ടിക്കൂട്ടിയ നിരാശയിൽ നിന്ന് അവരെ കൈപിടി

ച്ചുയർത്തി അവൻ ദൈവവിശ്വാസവും ക്രിസ്തീയ പ്രത്യയശാസ്ത്രം നൽകുമ്പോൾ ധനവാൻ രക്ഷയുടെ കവാടം തുറന്നു കിട്ടും. യെരമ്യാ പ്രവാചകൻ പറയുന്നു “ന്യായമായിട്ടല്ലാതെ ധനം സമ്പാദിക്കുന്നവൻ, താൻ ഇടാത്ത മുട്ട പെരുന്നിരിക്കുന്ന തിത്തിരി പക്ഷിക്കു തുല്യൻ. അവന്റെ മധ്യായുസ്സിൽ അതു അവനെ വിട്ടു പോകും, ഒടുക്കം അവൻ ഭോഷനായി തീരും” (യെരമ്യ. 17:11) ഇന്ന് മനുഷ്യൻ ധന സമ്പാദനത്തിലും അതിലൂടെ ലഭിക്കുന്ന സന്തോഷത്തനും വേണ്ടിയുള്ള പരക്കം പാച്ചിലിലാണ്. ശങ്കരാചാര്യരുടെ അഭിപ്രായത്തിൽ “ഒരു താമരയിലയിലൂടെ ഒഴുകി നടക്കുന്ന വെള്ളത്തുള്ളികൾ പോലെ അസ്ഥിരമാണ് ഈ ജീവിതത്തിലെ സന്തോഷങ്ങൾ”

**മഹത്വം നിറഞ്ഞ ജീവിതം**

“നിനക്കുള്ളതു വിറ്റു ദരിദ്രർക്ക് പകുത്തു കൊടുക്കുക, എന്നാൽ സ്വർഗ്ഗത്തിൽ നിനക്കു നിക്ഷേപം ഉണ്ടാകും, പിന്നെ വന്നു എന്നെ അനുഗമിക്ക” എന്ന് യേശു പ്രമാണിയോടു കല്പിച്ചത് കൂടുതൽ മഹത്വ പൂർണ്ണമായ ജീവിതത്തിനു വേണ്ടിയുള്ള ആഹ്വാനമായിരുന്നു. അയല്ക്കാരൻ പട്ടിണി കൊണ്ടു മരിച്ചപ്പോൾ വിരുന്നാഘോഷിച്ചു രസിച്ച ധനവാന്റെ തിന്മയെ ധനവാന്റേയും ലാസറിന്റേയും ഉപമയിലൂടെ യേശു വിളിച്ചെടുത്തുണ്ടു (ലൂക്കോ. 16:19-22). മനുഷ്യന്റെ ജീവിത മാനുസ്യത്വം വിരുദ്ധമായതു പലതും ഇന്നു ലോകത്തു നടക്കുന്നുണ്ട്. ന്യൂനപക്ഷം ഭൂമിയും അതിലെ വിഭവങ്ങളും കൈയ്യടക്കി സകലവിധ സുഖഭോഗങ്ങളും അനുഭവിക്കുകയും ഭൂരിപക്ഷത്തെ ദാരിദ്ര്യത്തിലും പട്ടിണിയിലും താഴ്ത്തുകയും ചെയ്യുന്ന ഒരു സാമൂഹ്യ സംവിധാനം ഇന്നു നിലനില്ക്കുന്നുണ്ട്. കോടിക്കണക്കിനാളുകൾ ആവശ്യത്തിന് ആഹാരം കിട്ടാതെ വിഷമിക്കുമ്പോൾ ലോക കമ്പോളത്തിൽ ഭക്ഷ്യ ധാന്യങ്ങളുടെ വില ഉയർത്തുവാൻ വേണ്ടി ഉല്പാദനം നിയന്ത്രിക്കുകയും ഭക്ഷ്യവസ്തുക്കൾ നശിപ്പിക്കുകയും ചെയ്യുന്ന അന്താരാഷ്ട്ര വിപണനനയവും നിയമങ്ങളും മനുഷ്യ ജീവന് എതിരാണ്. “അയല്ക്കാരന്റെ ഉപജീവ

നമാർഗ്ഗം തടയുന്നവൻ അവനെ കൊല്ലുകയാണ്” (ബറാസീറാ 34:26)

ക്രൈസ്ത. 28  
**സ്ത്രീബായ്ക്കുശേഷം 7-ാം ഞായറാഴ്ച**  
മത്താ. 5:21-26

യേശുക്രിസ്തു മോശയുടെ ന്യായപ്രമാണത്തിനു നൽകുന്ന പുതിയ വ്യാഖ്യാനമാണ് ഇന്നത്തെ സുവിശേഷഭാഗം. യേശുക്രിസ്തുവിന്റെ ശിരിപ്രഭാഷണം പുതിയ നിയമ സഭയുടെ നിയമങ്ങളാണല്ലോ. സീനായ് മലയിൽ നിന്നു കൊണ്ട് മോശ യിസ്രായേൽ ജനത്തിന് കല്പനകൾ നല്കിയതുപോലെ യേശു ക്രിസ്തു ഗലീലാ തടാകത്തിനടുത്തായ ഒരു ഉയർന്ന പ്രദേശത്ത് നിന്നുകൊണ്ട് ജനത്തിന് നിയമങ്ങൾ നൽകുകയാണ്. ന്യായപ്രമാണ ഗുരുക്കന്മാർ ആറാം കല്പനയുടെ ലംഘനമായി പരിഗണിച്ചിരിക്കുന്നത് കൊലപാതകം എന്ന പ്രവൃത്തിയായിരുന്നുവെങ്കിൽ യേശു മാനസികമായ പാപങ്ങളെപ്പോലും സാക്ഷാൽ നടക്കുന്ന പ്രവൃത്തിയോട് തുല്യമായി പരിഗണിച്ചു, കോപവും ചീത്തവാക്കുകളും ആറാം കല്പനയുടെ പരിധിയിൽ ഉൾപ്പെടുത്തി. ഈ വികാരങ്ങൾക്ക് ഒരുവൻ വശംവദനായി തീരുമ്പോഴാണ് കൊലപാതകം എന്ന പ്രവൃത്തിയ്ക്ക് കാരണമായി തീരുന്നത്. വളരെ വിദൂരമായി പോലും കൊലപാതകത്തിന് കാരണമായി തീരാവുന്ന വിഷയങ്ങളിൽ നിന്നും മനസ്സും പ്രവൃത്തിയും ഒഴിഞ്ഞിരിക്കണം എന്നതാണ് സമസ്യഷ്ടിയെ നിസ്സാരൻ, ഭോഷൻ എന്നെല്ലാം വിളിക്കുന്നതുപോലും ശിക്ഷാർഹമാണെന്ന് പറിപ്പിക്കുന്നതിലൂടെ വ്യക്തമാക്കുന്നത്.

**ശിഷ്യത്വവും അനുരഞ്ജനവും**

അപരന്റെ ജീവനെ ബഹുമാനിക്കുക എന്ന പ്രഥമമായ കല്പനയാണ് ഇവിടെ ആദ്യമായി പരാമർശിക്കുന്നത്. മത്തായി ശ്ലീഹാ സംബോധന ചെയ്യുന്ന സമൂഹം ആദ്യന്തര കലാപവും ഉൾപ്പെടാതെ കൊണ്ടു നിറഞ്ഞതായിരുന്നു. “സഹോദരങ്ങൾ” എന്നത് ആവർത്തിച്ച് ഈ ഭാഗത്ത് ഉപയോഗിക്കുന്നുണ്ട്. സഹോദര സ്നേഹത്തിന്റെ ആത്മാവ് വളർത്തുവാനുള്ള ആഹ്വാനമാണ് ഇതിന്റെ പിന്നിലുള്ളത് എന്നു മനസ്സിലാക്കാം. 22-ാം വാക്യത്തിൽ മൂന്നു താക്കീതുകൾ



**ധ്യാനപംക്തി**

നല്കുന്നുണ്ട്, “സഹോദരനോടു കോപിക്കുന്നവൻ ന്യായവിധിക്കു യോഗ്യനാകും. സഹോദരനോട് നിസ്സാര, എന്നു പറഞ്ഞാലോ, ന്യായധിപ സഭയുടെ മുമ്പിൽ നില്ക്കേണ്ടി വരും. മൂഢന്മാർ എന്നു പറഞ്ഞാലോ അഗ്നി നരകത്തിനു യോഗ്യനാകും.” അഗ്നി നരകം എന്ന് ഭാഷാന്തരം ചെയ്തിരിക്കുന്നത് ഗ്രീക്കിലെ “ഗീഹന്ന” എന്ന പദമാണ്. അത് ഹീബ്രു ഭാഷയിലെ ഗീ-ഹിനോ എന്നതിനോട് സാമ്യമുള്ളതാണ്. യോശുവാ 18:16-ലെ ബെൻ-ഹിനോ താഴ്വര യെറുശലേമിന്റെ തെക്കുഭാഗത്തായി കാണുന്ന ഒരു സമതലമാണ്. ആഹാസ് രാജാവ് ബാൽ വിഗ്രഹങ്ങൾക്ക് ധൂപം കാട്ടുകയും ബലി അർപ്പിക്കുകയും ചെയ്ത സ്ഥലമാണിത് (2 ദിന 28:3; 33:6). ഇത്തരം പ്രവൃത്തികളാണ് പ്രവാസത്തിലേക്ക് യിസ്രായേലിനെ നയിച്ചത്. ഇതിനെ യിരമ്യോവ് പ്രവാചകൻ നിശിതമായി വിമർശിക്കുകയും ബെൻ-ഹിനോ താഴ്വരയെ ശപിക്കുകയും ചെയ്യുന്നുണ്ട് (യിരമ്യോവ് 7:32-33). ഒന്നാം നൂറ്റാണ്ടു മുതൽ ഈ താഴ്വര നരകത്തിന്റെ പ്രതീകമായി മാറി. അശുദ്ധ വസ്തുക്കൾ നിക്ഷേപിക്കുന്നതിനും കല്ലെറിഞ്ഞു കൊല്ലപ്പെടുന്നവരുടെ മൃത ശരീരങ്ങൾ ദഹിപ്പിക്കുന്നതിനുമായി ഈ സ്ഥലം ഉപയോഗിച്ചു വരുന്നു. ഇതിൽ നിന്നാണ് അവസാന ശിക്ഷാ സ്ഥലമായ അഗ്നി നരകത്തിന് ‘ഗീഹന്നാ’ എന്നപേര് പറഞ്ഞു വരുന്നത്. മനുഷ്യ ബന്ധങ്ങളിലെ സഹോദര്യം നിലനിർത്താൻ സാധിക്കാതെ വരുന്നവന് ലഭ്യമാകുന്ന സ്ഥലമാണ് ബെൻ-ഹിനോ. അതുകൊണ്ട് ഹൃദയത്തിന്റേയും പ്രവൃത്തിയുടേയും നിർമ്മലീകരണമാണ് 22-ാം വാക്യം ലക്ഷ്യം വയ്ക്കുന്നത്. പഴയ നിയമത്തിലെ കൽപ്പനകളെ യേശു ഒറ്റവാക്കിൽ സംഗ്രഹിക്കുന്നത്, ദൈവത്തോടും മനുഷ്യരോടും ഉള്ള “സ്നേഹം” എന്നാണ്. പിതാവിന്റെ സ്നേഹം സഹോദര ബന്ധത്തിൽ പ്രകടമാകണമെന്ന് ധൂർത്തു പുത്രന്റെ ഉപമയിലൂടെ യേശു പഠിപ്പിക്കുന്നുണ്ട്. ഇളയ സഹോദരനെ, വേശ്യകളോട് കൂട്ടു ചേർന്ന് സ്വത്ത് ധൂർത്തടിച്ചവനായി മുത്തമകൻ അവതരിപ്പിക്കുമ്പോൾ അവന്റെ വാക്കുകൾക്ക് യാതൊരു പ്രതികരണവും പ്രകടിപ്പിക്കാതെ വാത്സല്യത്തോടെ രണ്ടു

പേരെയും കാണുന്ന പിതാവിന്റെ സ്നേഹം സഹോദര ബന്ധങ്ങളിൽ പ്രകടമാകേണ്ടതാണ്.

**സഹോദര്യത്തിന്റെ സമൂഹസൃഷ്ടി**

സഹോദര്യത്തിന്റെ സമൂഹസൃഷ്ടിക്ക് ആവശ്യമായിരിക്കുന്നത് എല്ലാ മനുഷ്യരേയും മനുഷ്യനായി കാണുന്നതിനുള്ള ആത്മാവാണ്. എല്ലാവരുടേയും സമത്വവും സ്വാതന്ത്ര്യവും അംഗീകരിക്കുന്ന ഒരു വ്യവസ്ഥിതികളാണിത് സഹോദര്യത്തെ യഥാർത്ഥമാക്കാനാവുകയുള്ളൂ. സ്വാർത്ഥതയാണ്. സഹോദര്യത്തിന്റെ ശത്രു എന്നു മനസ്സിലാക്കി സ്നേഹത്തിന്റേയും പങ്കു വയ്ക്കലിന്റേയും ആത്മാവിൽ മനുഷ്യനു വളരുവാൻ സാധിക്കണം.

ശത്രുത മരന്നു സ്നേഹിക്കുന്ന ഉദാത്തായ സ്നേഹം പഴയ നിയമത്തിൽ തന്നെ കാണുവാൻ സാധിക്കും. “സഹോദരനെ നിന്റെ ഹൃദയത്തിൽ ദ്രോഷിക്കരുത്, കൂട്ടുകാരന്റെ പാപം നിന്റെ മേൽ വരാതിരിപ്പാൻ അവനെ താല്പര്യമായി ശാസിക്കേണം” (ലേവ്യ. 19:17). നിന്റെ ശത്രുവിനെ വെറുക്കണം എന്ന് പഴയ നിയമം ഒരിക്കലും പറഞ്ഞിട്ടില്ല. എന്നാൽ യേശുവിന്റെ കാലത്തെ ചില മതപണ്ഡിതർ അയൽക്കാരനെ സ്നേഹിക്കേണം, എന്നാൽ ശത്രുവിനെ വെറുക്കേണം എന്നു പഠിപ്പിച്ചു. വെറുപ്പും സങ്കുചിതത്വവും നിറഞ്ഞ സമീപനം യഹൂദ മതത്തിന്റെ അടിസ്ഥാന പ്രമാണങ്ങളെ വളച്ചൊടിച്ച് സാഹചര്യത്തിലാണ് യേശു ശരിയായ സ്നേഹത്തിന്റെ മാർഗ്ഗം പഠിപ്പിച്ചത്. “ഞാനോ നിങ്ങളോട് പറയുന്നത്...” എന്നു പറഞ്ഞുകൊണ്ട് ന്യായപ്രമാണം സത്യമായി വ്യാഖ്യാനിച്ചു കൊടുക്കുവാനുള്ള തന്റെ അധികാരത്തിൽ സഹോദര്യത്തിന്റെ ഒരു പുതിയ സമൂഹസൃഷ്ടിക്ക് യേശു തുടക്കം കുറിക്കുകയായിരുന്നു.

**അനുരഞ്ജനത്തിന്റെ ബലി**

വിദ്വേഷം വിദ്വേഷത്തിലേക്കേ നയിക്കൂ. യുദ്ധം യുദ്ധത്തിനെ വഴിയൊരുക്കൂ. യുദ്ധത്തിലൂടെ സമാധാനം എന്നത് മനുഷ്യരാശി അന്താരാഷ്ട്ര ബന്ധങ്ങളിൽ പരീക്ഷിച്ചു പരാജയമാണെന്നു തെളിയിച്ച തത്വമാണ്. ആയുധശക്തി ശത്രുവിനെ ഭയപ്പെടുത്തുന്നതുകൊണ്ട്,

ഏറ്റവും നല്ല ആയുധമായ ന്യൂക്ലിയർ ബോംബ്, യുദ്ധം ചെയ്യുന്നതിൽ നിന്ന് ശത്രുവിനെ അകറ്റി നിറുത്തും എന്ന ചിന്തയും ഇന്ന് കഴമ്പില്ലാത്തതാണെന്ന് തെളിഞ്ഞിട്ടുണ്ട്. ശത്രുവിനെ മിത്രമാക്കുക, തിന്മയെ നന്മകൊണ്ട് ജയിക്കുക എന്നതാണ് പുതിയനിയമപഠനം. ക്ഷമിക്കുന്ന വ്യക്തി ദൈവത്തിന്റെ സ്നേഹത്തിൽ പങ്കുകാരനാകുന്നു. യഹോവയ്ക്കു സ്വീകാര്യ യോഗ്യമായ വഴിപാടിന്റെ ഒന്നാമത്തെ മാനദണ്ഡമായി ഈ വേദഭാഗത്തു പറയുന്നത്, “നിന്റെ വഴിപാട് യാഗപീഠത്തിൽ കൊണ്ടുവരുമ്പോൾ സഹോദരനു നിന്റെ നേരെ വല്ലതും ഉണ്ടെന്നു അവിടെ വെച്ച് ഓർമ്മ വന്നാൽ നിന്റെ വഴിപാടും അവിടെ യാഗപീഠത്തിന്റെ മുമ്പിൽ വെച്ചേച്ചു. ഒന്നാമതു ചെന്ന് സഹോദരനോടു നിന്നു കൊൾക (വാ. 24). പിണക്കങ്ങളും വിരോധങ്ങളും മാറ്റി, പിടിവാശികളും ഉൽകണ്ഠകളും അകറ്റി, ഭയവും കുറ്റബോധവും ഇല്ലാതാക്കി മനുഷ്യരെ ബന്ധങ്ങളിലേക്കും സമാധാനത്തിലേക്കും കൂട്ടി വരുത്തുന്ന അനുരഞ്ജനത്തിന്റെ ബലി പ്രാവർത്തികമാകുമ്പോഴേ വഴിപാടുകൾക്കും അനുഷ്ഠാനങ്ങൾക്കും പൂർണ്ണത കൈ വരിക്കയുള്ളൂ.”

നമ്പ. 4  
കുദേർ ഇഴത്തോ  
ഞായറാഴ്ച  
വി. മത്ത. 16:13-23

ആരാധന വർഷത്തിലെ ആദ്യ ഞായറാഴ്ചയാണിത്. ഈ ഞായറാഴ്ച അടിസ്ഥാനമാക്കിയാണ് വർഷത്തിലെ എല്ലാ ഞായറാഴ്ചകളുടെയും കണക്കുകൾ ക്രമീകരിക്കുന്നത്. സഭയുടെ-ശുദ്ധീകരണം എന്നർത്ഥം വരുന്ന “കൂദോൾ ഇഴത്തോ” എന്ന ഈ പദം ഈ ഞായറാഴ്ചയുടെ പേരായിരിക്കുന്നതുകൊണ്ട് സഭയുടെ വിശുദ്ധീകരണത്തിന്റെ അനുസ്മരണ ദിനമാണിത് എന്നും മനസ്സിലാക്കാം. മശിഹായുടെ മണവാട്ടിയായ കുന്ന ശുദ്ധസഭ, സൗഭാഗ്യങ്ങളുടെ പൂർണ്ണതയായ പൗദീസയ്ക്ക് സമ്മായിരിക്കുന്നു എന്നാണല്ലോ കൃതായുടെ രാത്രി നമസ്കാരത്തിലെ ഒന്നാം കോലോയിൽ നാം ചെല്ലുന്നത്. സഭ, പൗദീസയുടെ അനുഭവം ഭൂമിയിൽ പ്രദാനം ചെയ്യേണ്ടവളാണ്. യേശുവിൽ സ്ഥാപിതമായ പുതിയ പൗദീസയാ

“ഒന്നാം നൂറ്റാണ്ടു മുതൽ ഈ താഴ്വര നരകത്തിന്റെ പ്രതീകമായി മാറി. അശുഭ വസ്തുക്കൾ നിക്ഷേപിക്കുന്നതിനും കല്ലെറിഞ്ഞു കൊല്ലപ്പെടുന്നവരുടെ മൃത ശരീരങ്ങൾ ദഹിപ്പിക്കുന്നതിനുമായി ഈ സ്ഥലം ഉപയോഗിച്ചു വരുന്നു. ഇതിൽ നിന്നാണ് അവസാന ശിക്ഷാ സ്ഥലമായ അഗ്നിനരകത്തിന് 'ഗീഹന്നാ' എന്നപേര് പറഞ്ഞു വരുന്നത്.”

കുന്ന സഭയ്ക്ക് ഭൂമിയെ സ്വർഗ്ഗത്തിൽ നിന്നകറ്റുന്ന നാരകീയ ശക്തികളെ പ്രതിരോധിക്കുവാനുള്ള വിശുദ്ധിയുടെ കവചം ദൈവം നൽകിയിട്ടുണ്ട്. നമ്മുടെ ആത്മാക്കളിൽ ദൈവം വന്നു വസിക്കുകയും അനുതാപത്താലും വിശുദ്ധ കുദാശകളുടെ അനുഭവത്താലും ലഭിച്ചിരിക്കുന്ന വിശുദ്ധിയുടെ കവചത്തെ ശക്തിപ്പെടുത്തുവാൻ ഈ ഞായറാഴ്ച നമ്മെ ആഹ്വാനം ചെയ്യുന്നു.

**സഭയുടെ വിശുദ്ധീകരണം**

സഭാമക്കളാകുന്ന എല്ലാവരും വ്യക്തിപരമായും സമൂഹമായും ക്രിസ്തുവിഭാവനം ചെയ്ത പുതിയ പരുദീസയുടെ പണിക്കാരായി തീരുമ്പോഴാണ് സഭ ആധുനിക ലോകത്ത് പ്രസക്തമാകുന്നത്. പരുദീസാ എന്നത് മരണശേഷം അനുഭവിക്കുവാൻ ഒരുക്കിയിരിക്കുന്ന ഒരു ലോകം എന്നതിനേക്കാൾ ഇന്ന് ഇവിടെ നാം ആയിരിക്കുന്ന സാഹചര്യത്തിൽ സ്നേഹത്തിന്റെയും ഐക്യത്തിന്റെയും സമാധാനത്തിന്റെയും കൂട്ടായ്മയുടേയും അനുഭവമാണ്. മൂല്യാധിഷ്ഠിതമായ ഒരു സമൂഹ സൃഷ്ടിയുടെ നിർമ്മിതിയാണ് ഈ തീർത്ഥാടക സഭയുടെ ലക്ഷ്യം. ഇങ്ങനെയുള്ള ഒരു ദൈവരാജ്യ നിർമ്മാണം നമ്മിൽ നടക്കുമ്പോൾ സഭ-വിശുദ്ധീകരിക്കപ്പെടുന്നു.

**പത്രോസിന്റെ വിശ്വാസ പ്രഖ്യാപനവും സഭയുടെ സ്ഥാപനവും**

യേശു തന്റെ പീഡനാഭവത്തിനും മരണത്തിനുമായി യേശുശലേമിലേക്ക് പോകുന്നതിന് മുമ്പായി പലസ്തീന്റെ ഏറ്റവും വടക്കു ഭാഗത്തുള്ള തും ഹെർമ്മോൻ പർവ്വത നിരകളോട്

ചേർന്ന് സ്ഥിതി ചെയ്യുന്ന തുമായ കൈസര്യ ഫിലിപ്പിയിൽ വച്ച് തന്റെ ശിഷ്യന്മാരോട്, അവർ എങ്ങനെ തന്നെ മനസ്സിലാക്കുന്നു എന്നു ചോദിക്കുകയും, “നീ ജീവനുള്ള ദൈവത്തിന്റെ പുത്രനായ ക്രിസ്തു” എന്നു പത്രോസ് മറുപടി നൽകുകയും ചെയ്യുന്ന ഭാഗമാണ് ഇന്നത്തെ സുവിശേഷ ഭാഗം. യേശുവിനെക്കുറിച്ചുള്ള പൊതുജനാഭിപ്രായം എന്താണെന്ന ചോദ്യത്തിന് ശേഷമാണ് അവരുടെ സ്വന്തം അഭിപ്രായം യേശു ആരാഞ്ഞത്. യോഹന്നാൻ സ്നാപകനായും, ഏലിയായായും, യിരമ്യാ പ്രവാചകനായും സാധാരണ ജനങ്ങൾ യേശുവിനെ മനസ്സിലാക്കുന്നു എന്ന് ശിഷ്യന്മാർ പറഞ്ഞപ്പോൾ, അതിശയങ്ങളിലും അത്ഭുത-പ്രവർത്തനങ്ങളിലും ഉപരിയായ ദൈവരാജ്യ മതങ്ങൾ മനസ്സിലാക്കുവാൻ സൗകര്യം ലഭിച്ചവനായ ശിഷ്യന്മാരുടെ വിലയിരുത്തൽ യേശു ആരാഞ്ഞു. “നീ ജീവനുള്ള ദൈവത്തിന്റെ പുത്രനായ ക്രിസ്തുവാകുന്നു” എന്ന പത്രോസിന്റെ വിശ്വാസ പ്രഖ്യാപനം കേവലം യേശുവിനെക്കുറിച്ചുള്ള സത്താപരമായ നിർവ്വചനം ആയിരുന്നില്ല. യേശുവിനെ രക്ഷകനായി സ്വീകരിച്ച് ശിഷ്യത്വത്തിന്റെ പാതയിൽ നീങ്ങാൻ വിളിക്കപ്പെട്ട ശിഷ്യസമൂഹത്തിന്റെ സമർപ്പണമായിരുന്നു അത് വ്യക്തമാക്കിയത്. സഭയുടെ സ്ഥാപനത്തെ സംബന്ധിച്ച യേശുവിന്റെ പ്രഖ്യാപനം ഈ വിശ്വാസ പ്രഖ്യാപനത്തെ അംഗീകരിച്ചുകൊണ്ടുള്ളതാണ്; “ഈ പാരമേൽ ഞാൻ എന്റെ സഭയെ പണിയും” സഭയുടെ അടിസ്ഥാനമാകുന്ന ഈ പാര ഏതാണെന്നുള്ളതുവലിയ തർക്കവിഷയമാണ്. പത്രോസ് എന്ന വ്യക്തിയാണെന്നും, അദ്ദേഹം ഏറ്റുപറഞ്ഞ വിശ്വാസമാണെന്നും രണ്ട് അഭിപ്രായങ്ങൾ ഉണ്ട്. പത്രോസിന്റെ വ്യക്തിത്വത്തെ തന്നെയാണ് ഇവിടെ ഉദ്ദേശിക്കുന്നതു എന്നു സമ്മതിച്ചാൽ തന്നെയും ഈ വിശ്വാസ സമ്മതം ചെയ്തപ്പോഴാണ് അദ്ദേഹം ആ സ്ഥാനത്തിനർഹനായി തീർന്നത്. ആയതുകൊണ്ട് വിശ്വാസത്തിനാണ് വ്യക്തികളെ പ്രാധാന്യം എന്നും മനസ്സിലാക്കാവുന്നതാണ്. ഏറ്റവും ആദ്യത്തേതെന്നു എല്ലാവരും സമ്മതിക്കുന്ന വി. യാക്കോബിന്റെ വി. കുർബ്ബാന തക്സായിൽ, പരിശുദ്ധാത്മാവിന്റെ ആവാസത്തിനു (Epiklesis)

ശേഷമുള്ള പ്രാർത്ഥനയിൽ “ഇവ സത്യവിശ്വാസമാകുന്ന പാരമേൽ സ്ഥാപിതവും, പാതാള വാതിലുകൾക്ക് ആക്രമിക്കുവാൻ സാധ്യമല്ലാത്തതുമായ സഭയുടെ ഉറപ്പിനായി തീരണമേ” എന്നു ചൊല്ലുന്നുണ്ട്. ഇതിൽ നിന്നു ആദിമസഭയുടെ വിശ്വാസം എന്തായിരുന്നു എന്നു മനസ്സിലാക്കുവാൻ സാധിക്കും.

**ക്രിസ്തുവിൽ നവീകരിക്കപ്പെടേണ്ട സഭ**

സഭ എപ്പോഴും ക്രിസ്തുവിൽ പുതുക്കപ്പെട്ടുകൊണ്ടിരിക്കണം എന്നത് എല്ലാവരും സമ്മതിക്കുന്ന ഒരു സത്യമാണ്. സഭയെ ക്രിസ്തുവിൽ പുതുക്കുകയെന്നാൽ ഓരോ കാലഘട്ടത്തിലും സഭയെ ക്രിസ്തുവാകുന്ന അടിസ്ഥാനത്തിൽ പുനഃസ്ഥാപിക്കുകയാണ്. ക്രിസ്തുവിന്റെ പരിശുദ്ധിയാണ് സഭയെ വിശുദ്ധയാക്കുന്നത്. പക്ഷേ ക്രിസ്തുവിന്റെ വിശുദ്ധി സഭാംഗങ്ങളിലെല്ലാവരിലും നിറഞ്ഞു നില്ക്കുന്നില്ല എന്നു മാത്രമല്ല സഭ തെറ്റുകൾക്കും കുറ്റങ്ങൾക്കും വിധേയയുമാണ്. ആയതുകൊണ്ട് സഭ ഒരേ സമയം പരിശുദ്ധയും, ശുദ്ധീകരിക്കപ്പെടുന്നവളുമാണ്. അതിനാൽ പശ്ചാത്താപത്തിന്റേയും രൂപാന്തരത്തിന്റേയും മാർഗ്ഗം സഭയിൽ നിരന്തരം ഉണ്ടാകണം.

തെറ്റുപറ്റുന്നവരും പാപികളുമായ മനുഷ്യരുടെ സമൂഹമാണെന്ന് സഭയെന്ന് പുതിയ നിയമത്തിൽ വ്യക്തമായി പറയുന്നുണ്ട്. നല്ല വിളകളും കളകളും (മത്താ. 13:37-43) സഭയുടെ ലോകത്തിലെ അവസ്ഥയെയാണ് സൂചിപ്പിക്കുന്നത്. അതുപോലെ തന്നെ സഭ ഒരേ സമയം ദൈവത്തിൽ നിന്നും മനുഷ്യരിൽ നിന്നുമാണ് രൂപഭാവങ്ങൾ സ്വീകരിക്കുന്നത്. സഭയുടെ ദൈവികവശം കുറ്റമറ്റതും പരിപൂർണ്ണവുമാണ്. പക്ഷേ മാനുഷികവശം അങ്ങനെയല്ല. വ്യക്തികളുടെ സ്വാർത്ഥത, സഭയുടെ പ്രതിഛായയ്ക്ക് മങ്ങലേപിക്കാം. അധികാര ദുർവിനിയോഗവും സ്വജനപക്ഷപാതവും, ധനാസക്തിയും പൊതുരംഗത്തെ തിന്മകളാണെങ്കിൽ അവ സഭയിലും കടന്നുകൂടാം. ഭൂതകാലത്തിന്റെ പാപഭാരം ഇറക്കിവിട്ട് ക്രിസ്തുവിന്റെ സുവിശേഷാനുസരണം ജീവിതം ക്രമപ്പെടുത്തുവാൻ സഭയായും വ്യക്തികളായും സാധിക്കുമ്പോഴാണ് കുദേസ് ഈത്തോ പെരുന്നാൾ അർത്ഥപൂർണ്ണമാകുന്നത്.



# മലങ്കര വർഗ്ഗീസ് വധം സി.ബി.ഐ.യ്ക്ക് - ഹൈക്കോടതി



കോളിളക്കം സൃഷ്ടിച്ച മലങ്കര വർഗ്ഗീസ് കൊലപാതകത്തിന്റെ അന്വേഷണം സി.ബി.ഐ. യ്ക്ക് കൈമാറാൻ കേരള ഹൈക്കോടതി ഉത്തരവിട്ടു.

കൊലയ്ക്കു പിന്നിലുള്ള ഗൂഢാലോചനയുടെ യഥാർത്ഥ മുഖം പുറത്തുകൊണ്ടുവരാനും യഥാർത്ഥ പ്രതികളെ പറ്റി അന്വേഷണം നടത്തു

## കല്ലുകത്ര പള്ളി : അപ്പീൽ തള്ളി


കല്ലുകത്ര: 1817-ൽ പുനത്ര കുര്യൻ കത്തനാരാൽ (പുനത്ര മാർ ദിനാസ്ത്രോസ്) സ്ഥാപിതമായ കല്ലുകത്ര സെ. ജോർജ് വലിയ പള്ളി, സഭയുടെ 1934-ലെ ഭരണഘടനയ്ക്കനുസരിച്ച്, ഭദ്രാസന മെത്രാപ്പോലീത്താ ഗീവർഗീസ് മാർ ഈവാനിയോസ് നിയമിച്ച വൈദികൻ ശുശ്രൂഷിക്കുന്നതിൽ നിന്നും പ്രതികൾ തടസ്സപ്പെടുത്തരുതെന്നും മറ്റുമായി കോട്ടയം മുൻ

വാനും ഉദ്യോഗസ്ഥർക്ക് സാധിച്ചിട്ടില്ലായെന്ന് ഹർജി ഭാഗം വ്യക്തമാക്കി. കേസ് കൈമാറാൻ സംസ്ഥാന സർക്കാർ കാട്ടിയ സമ്മതവും അനുകൂലമായി. പെരുമ്പാവൂരിലെ പ്രമുഖ തടി വ്യവസായിയായിരുന്ന വർഗീസ് കൊലപാതകം ലോക്കൽ പോലീസിൽ നിന്നായിരുന്നു ക്രൈം ബ്രാഞ്ച് ഏറ്റെടുത്തത്.

വർഗ്ഗീസിന്റെ ഭാര്യ സാരാമ്മ സമർപ്പിച്ച ഹർജിയിന്മേലാണ് ഈ വിധി. ക്രൈംബ്രാഞ്ചിന്റെ അന്വേഷണം തൃപ്തികരമല്ലെന്നും ഉന്നതബന്ധമുള്ള പ്രതികൾ കേസിനെ സ്വാധീനിക്കുന്നുവെന്നും ഹർജിയിൽ ചൂണ്ടിക്കാണിച്ചിരുന്നു. ഇതിനേത്തുടർന്നാണ് സുപ്രധാന വിധി.

സിഫ് കോടതിയിൽ നിലവിലുള്ള OS. 520/06 നമ്പർ കേസിൽ വാദം കേൾക്കാനിരിക്കെ, ഹൈക്കോടതിയെ സമീപിച്ച് കോടതി മാറ്റാനുള്ള പാത്രീയക്കീസ് വിഭാഗത്തിൽ ശ്രമം പരാജയപ്പെട്ടു. ഹർജിയിൽ നോട്ടീസ് അയയ്ക്കാൻ പോലും തയ്യാറാകാതെ കേസ് പരിഗണിച്ച ദിവസം തന്നെ ഹർജി തള്ളിക്കൊണ്ട് ബഹു. ഹൈക്കോടതി ജഡ്ജി എം. എൻ. കൃഷ്ണൻ ഉത്തരവായി.

# പുസ്തകപരിചയം രജി തോമസ്



**പുസ്തകം :** ഇൻഡ്യൻ ഓർത്തഡോക്സ് സഭ എ.ഡി. 52-2007 ബാലലോകത്തിനും യുവജനങ്ങൾക്കും  
**ഗ്രന്ഥകർത്താവ് :** ഫാ. ഡോ. ജോസഫ് ചീരൻ  
**പ്രസിദ്ധീകരണം :** കോട്ടയ്ക്കൽ പബ്ലിഷേഴ്സ്  
**വില :** 200 രൂപ

സഭാചരിത്ര രചനയിൽ അതിനൂതനമായ കാൽവെയ്പാണ് 'ഇൻഡ്യൻ ഓർത്തഡോക്സ് സഭ എഡി 52 - 2007.' ഈ പുസ്തകം രചിച്ചിരിക്കുന്നത് സഭാചരിത്രകാരനായ റവ. ഫാ. ഡോ. ജോസഫ് ചീരനാണ്. കുട്ടികളുടെയും യുവാക്കളുടെയും ഇൻഡ്യൻ ഓർത്തഡോക്സ് സഭാചരിത്രം എന്ന ഈ രചനയിൽ സഭാ-ഭേദചരിത്ര ഗവേഷണങ്ങളിലെ കാലികസ്പന്ദനങ്ങൾ പരമാവധി പ്രയോജനപ്പെടുത്തിയിരിക്കുന്നു. ഈ ഗ്രന്ഥത്തിൽ സഭാചരിത്രത്തിലെ നിർണ്ണായക സംഭവങ്ങളെ പരമാവധി കാലഗണനാക്രമത്തിൽ സംക്ഷിപ്തവും ഹൃദ്യവുമായി അവതരിപ്പിച്ചിരിക്കുന്നു. ഈ മേഖലിൽ പഠനം ആഗ്രഹിക്കുന്നവർക്കുള്ള മാർഗ്ഗനിർദ്ദേശം യഥാവസരം നൽകിയിട്ടുണ്ട്. സഭാചരിത്രം സ്വന്തമായി വായിച്ച് പഠിക്കുവാനാഗ്രഹിക്കുന്ന നവാഗതരായാണ് ഈ ഗ്രന്ഥം മുഖ്യമായും ലക്ഷ്യമാക്കുന്നത്. സഭയിലെ ഭദ്രാസനങ്ങളുടെയും സ്ഥാപനങ്ങളുടെയും വിവരങ്ങൾ, 1653 മുതൽ സഭയെ നയിച്ച മേൽപ്പട്ടക്കാർ, വി. മുരോൻ കുമാരകൾ, സഭയിലെ ആനുകാലിക പ്രസിദ്ധീകരണങ്ങളുടെ ചരിത്രം, മലങ്കര സുറിയാനി ക്രിസ്ത്യാനി അസോസിയേഷൻ ചരിത്രം എന്നിവ അനുബന്ധമായി ചേർത്തിരിക്കുന്നു.

മഹത്തായ ജീവചരിത്ര ഗ്രന്ഥങ്ങളും സഭാചരിത്രഗ്രന്ഥങ്ങളും രചിക്കുകയും പ്രസിദ്ധീകരിക്കുകയും ചെയ്യുന്ന ശ്രീ. കെ.വി. മാമ്മന്റെ സാരഥ്യത്തിലുള്ള കോട്ടയ്ക്കൽ പബ്ലിഷേഴ്സ് ആണ് ഈ സഭാചരിത്രസംഗ്രഹത്തിന്റെ പ്രസിദ്ധീകരണം ഏറ്റെടുത്തിരിക്കുന്നത്. എട്ട് അദ്ധ്യായങ്ങളിലായി ക്രമീകരിച്ചിരിക്കുന്ന ഗ്രന്ഥം ലളിതവും സംക്ഷിപ്തവുമായതും എല്ലാ പ്രായത്തിലുള്ളവർക്കും ഒരുപോലെ പ്രയോജനപ്പെടും.

**MATRIMONIAL**

Orthodox Christian parents invite proposals for their daughter, 24 yrs/160c.m. & God fearing B.E. (Electrical & Electronics) working in an MNC Bangalore, from Orthodox parents of professionally qualified God fearing boys.

Contact:- Ph: 9446265948  
9447825010

**MATRIMONIAL**

Orthodox Syrian Christian parents settled in Chennai invite proposals for their daughter 29 years/162c.m./fair/B.Sc., PGDMM/Employed in CMC/Velloore/Tamil Nadu.

Please respond with bio-data  
Ph: 044 22423579  
Mob. 09382143377  
e-mail: Kavungalmathew\_1948@yahoo.co.in

# സൺഡേസ്കൂൾ വാർത്തകൾ



ഫാ. ഡോ. ഒ. തോമസ്  
(ഡയറക്ടർ ജനറൽ)



**സഹപാഠ്യമത്സരം:-** കുട്ടികൾ വളരെ താല്പര്യമായി പങ്കെടുക്കുന്ന ഡിസ്ട്രിക്ട് തല സഹപാഠ്യമത്സരങ്ങൾ മത്സരങ്ങൾ സെപ്റ്റം. 21-ന് ഭാഗിയായി നടന്നു എന്നാണറിയുന്നത്. ഭദ്രാസനതല മത്സരങ്ങൾ ഒക്ടോ. 13-ന് ശനിയാഴ്ച നടത്തുന്നതാണ്. കുട്ടികളെ ഗ്രൂപ്പു തിരിക്കുന്നതിൽ ചുരുക്കമായെങ്കിലും പരാതികൾ ലഭിച്ചിട്ടുണ്ട്. സോണൽ മത്സരങ്ങൾ കൂടുതൽ പ്രാധാന്യത്തോടെ കാണുന്നതിനാൽ, അതിൽ പങ്കെടുക്കുന്നവർ വികാരിമാരിൽ നിന്നും ജനനത്തിയതി തെളിയിക്കുന്ന സർട്ടിഫിക്കറ്റു ഹാജരാക്കണമെന്ന് ഒരു നിർദ്ദേശം നൽകിയിട്ടുണ്ട്. ഈ കാര്യത്തിൽ ബന്ധപ്പെട്ടവർ പ്രത്യേകം ശ്രദ്ധിക്കുമല്ലോ. നമ്മു പ്രതീക്ഷിച്ചു ചെയ്യുന്ന പ്രവൃത്തികൾ വിപരീത ദിശയിൽ പോകാതിരിക്കാൻ പ്രാദേശിക മുതൽ സത്യ സന്ധത പുലർത്തണമെന്ന് വീണ്ടും ഓർമ്മിപ്പിക്കട്ടെ.

**അദ്ധ്യാപക പരിശീലന ക്ലാസ്സുകൾ:** പതിവുപോലെ പുജയുടെ അവധി ദിവസങ്ങളിൽ മിക്ക ഭദ്രാസനങ്ങളിലും സൺഡേസ്കൂൾ അദ്ധ്യാപക പരിശീലന ക്ലാസ്സുകൾ നടത്തുന്നതിനുള്ള ക്രമീകരണങ്ങൾ ചെയ്തു വരുന്നതായി അറിയുന്നു. ഒരു കാലത്ത് അദ്ധ്യാപകർ ക്യാമ്പു നടത്തുന്ന സ്ഥലങ്ങളിൽ താമസിച്ച് വളരെ ഫലപ്രദമായി ഈ സമ്മേളനങ്ങൾ നടത്തിയിരുന്നു. അതിനായി അദ്ധ്യാപകർ തെരഞ്ഞെടുക്കപ്പെടുമ്പോൾ ഒരു ബഹുമതിയായി കണ്ടിരുന്നു. ഇന്ന് ആ സ്ഥിതി മാറി. ചിലരെ നിർബന്ധിച്ച് പറഞ്ഞു വിടുന്ന രീതിയാണ് കാണുന്നത്. പ്രാതിനിധ്യം ഉണ്ടെന്ന് ഉറപ്പു വരുത്തുവാൻ ഏതെങ്കിലും സമയത്ത് മുഖം കാണിച്ച് പോകുന്നതും വിരളമായി സംഭവിക്കുന്നുണ്ട്. സംബന്ധിക്കുന്നവർ മുഴുവൻ സമയവും ക്യാമ്പിൽ ഉണ്ടായിരിക്കുവാൻ തക്കവണ്ണം ആത്മാർത്ഥതയും അല്പം ത്യാഗമനസ്ഥിതിയും ഉണ്ടാകണം. ഡൽഹി ഭദ്രാസനത്തിന്റെ ക്യാമ്പിൽ പങ്കെടുക്കാമെന്ന് നേരത്തെ സമ്മതിച്ചതിനാൽ നാട്ടിലെ മീറ്റിംഗുകളിൽ എനിക്കു സംബന്ധിക്കു

വാൻ സാധിക്കുന്നില്ല. ദയവായി ക്ഷമിക്കുമല്ലോ.

**വാർഷിക പരീക്ഷ:-** ഡിസംബറിൽ നടക്കുന്ന വാർഷിക പരീക്ഷകൾക്കുള്ള ഒരുക്കങ്ങൾ ഇപ്പോഴേ നടത്തേണ്ടിയിരിക്കുന്നു. അർദ്ധവാർഷിക പരീക്ഷയിൽ മാർക്കുകൾ വളരെ കുറഞ്ഞു പോയവരേയും, പരീക്ഷ എഴുതാത്തവരേയും അദ്ധ്യാപകർ വ്യക്തിപരമായി നിരീക്ഷിക്കുകയും അവർക്ക് ആവശ്യമായ മാർഗ്ഗനിർദ്ദേശം നൽകുകയും ചെയ്യണം. സൺഡേസ്കൂൾ പഠനം അത്യാവശ്യമല്ലാ എന്ന് ചിന്തിക്കുന്ന ചില മാതാപിതാക്കൾ നമ്മുടെ ഇടയിൽ ഉണ്ട്. കുഞ്ഞുങ്ങൾ വഴിതെറ്റാതിരിക്കാൻ അവരോടൊപ്പം കാത്തുനിന്ന് സൺഡേസ്കൂളിൽ പഠിപ്പിക്കാൻ താല്പര്യപ്പെടുന്ന അമ്മേരിക്കയിലെ മാതാപിതാക്കളെപ്പറ്റി നാഗ്പൂർ സെമിനാരി പ്രിൻസിപ്പൽ ബ. രജി മാത്യു അച്ചൻ ചർച്ച് വീക്കലിൽ എഴുതിയ പുതിയ ലേഖനത്തിൽ വായിച്ചുതോർക്കുന്നു. അവിടുത്തെ സ്ഥിതിവിശേഷം ഉണ്ടാകുമ്പോഴേ നമ്മുടെ മാതാപിതാക്കൾ കണ്ണുകൾ തുറക്കുകയുള്ളൂ എന്നു തോന്നുന്നു. നവംബർ പകുതിയോടുകൂടി പഠനം പൂർത്തിയാക്കി അടുത്ത രണ്ടുമൂന്നു ഞായറാഴ്ചകൾ റിവിഷനു വേണ്ടി മാറ്റി വെയ്ക്കണമെന്ന നിലയിൽ പഠനം ക്രമീകരിക്കണം.

**ഗാന്ധി ജയന്തിയും ശുചിത്വബോധവും:-** നമ്മുടെ രാഷ്ട്ര പിതാവ് ഗാന്ധിജിയുടെ ജന്മദിനമായ ഒക്ടോ. 2-നോട് ചേർന്ന് ശുചിത്വ വാരാഘോഷമാക്കെ സെക്കുലർ സ്കൂളുകളിൽ പോലും നടക്കുന്നുണ്ടല്ലോ. "Cleanliness is next to Holiness" വിശുദ്ധിയോടെ ചേർന്നു നിൽക്കുന്നതാണ് ശുചിത്വമെന്ന ചൊല്ലി ക്രൈസ്തവ ആദ്ധ്യാത്മികതയിൽ വളരെ മുൻപേ സ്ഥാനം പിടിച്ചതാണ്. ദേവാലയം പരിസരവും ശുദ്ധിയായി സൂക്ഷിക്കണമെന്ന നിഷ്കർഷ വിശുദ്ധിയും ശുചിത്വവും നമ്മിലുള്ള ബന്ധത്തെ വെളിപ്പെടുത്തുന്നു. ഇതു തമ്മിൽ ബന്ധമുണ്ടെന്നുള്ള കാര്യം

കുട്ടികളെ പഠിപ്പിക്കണം. ഗാന്ധിജയന്തിയുമായി ബന്ധപ്പെടുത്തി കുട്ടികളെ ഈ കാര്യത്തിൽ ബോധവൽക്കരിക്കാൻ അദ്ധ്യാപകരോ അല്ലെങ്കിൽ ഇടവകയിൽ തന്നെ ഈ കാര്യത്തിൽ കഴിവുള്ളവരേയോ ഉപയോഗിക്കണം. ശാസ്ത്ര സാങ്കേതിക വിദ്യയിലും കമ്പ്യൂട്ടർ സാക്ഷരതയിൽ പോലും മുൻപിൽ നിൽക്കുന്ന കേരളീയ സമൂഹം എത്രയധികം പകർച്ച വ്യാധികളെയാണ് നേരിട്ടുകൊണ്ടിരിക്കുന്നത്. ഇതെല്ലാം ജീവിതത്തിൽ വിശുദ്ധിയും ശുചിത്വവും പാലിക്കാത്തതിന്റെ തിക്താനുഭവങ്ങളാണെന്ന് ചിന്തിക്കുന്നതിൽ തെറ്റുണ്ടെന്ന് തോന്നുന്നില്ല. Waste അഥവാ അവശിഷ്ടങ്ങൾ അവ എങ്ങനെ സംസ്കരിക്കണമെന്ന് നിശ്ചയമില്ല. അഴുകാത്ത പ്ലാസ്റ്റിക് ബാഗിൽ പൊതിഞ്ഞുകെട്ടി അയൽക്കാരന്റെ പറമ്പിലും, പെരുവഴിയിലും വലിച്ചെറിയുന്ന ക്രൂരമായ സ്വാർത്ഥതയുടെ ഉടമകളായി നാമൊക്കെ മാറുന്നില്ലെന്ന് സ്വയം പരിശോധന നടത്തേണ്ടിയിരിക്കുന്നു. സൺഡേസ്കൂളിന്റെ പരിപാടികളിൽ പ്ലാസ്റ്റിക് കപ്പുകൾക്കും, പാത്രങ്ങൾക്കും പകരം മറ്റുപാധികൾ നാം കണ്ടെത്തണം. വിശുദ്ധിയും ശുചിത്വവും ഒരുമിച്ചു പോകുന്നതാണെന്ന ബാലപാഠം കുട്ടികൾക്കു ലഭിച്ചാൽ അവർ അതു ജീവിതത്തിൽ പിൻതുടർന്നുകൊള്ളും. നല്ല ചിന്തകളും പാഠങ്ങളും യഥാസമയങ്ങളിൽ അവർക്കെത്തിച്ചുകൊടുക്കാൻ മുതിർന്നവരായ നമുക്ക് ചുമതലയുണ്ട്. അതൊക്കെയും ഭാഗിയായി നിർവഹിക്കുവാൻ നമുക്കെല്ലാം പ്രാപ്തി ലഭിക്കട്ടെ എന്ന് പ്രാർത്ഥിക്കുന്നു.



Ruben Thomas, Kanavil      ഒരു വിശ്വാസി



### വൈദിക ചരമം



മലബാർ ഭദ്രാസനാസ്ഥാനമായ ചാത്തമംഗലം മുണ്ട് ഹെർമ്മോൻ അരമന മാനേജറും സെ. തോമസ് ഓർത്തഡോക്സ് പള്ളി വികാരിയുമായിരുന്ന വന്ദ്യ റമ്പാൻ പൗലോസ് കോർ-എപ്പിസ്കോപ്പാ ദിവംഗതനായി. 1937 മാർച്ച് 15-ന് മുളക്കുളം വേളാ മറ്റത്തിൽ പെലിയുടെയും ഏലിയായമ്മയുടെയും പുത്രനായി ജനിച്ചു. മണ്ണുക്കുന്ന് സെ. മേരീസ് ഓർത്തഡോക്സ് ഇടവകയിലായിരുന്നു ആദ്യകാല ആത്മീയ പ്രവർത്തനങ്ങൾ. അദ്ധ്യാപക വൃത്തിയിൽനിന്നും രാജി വച്ച് വൈദികനായ ഇദ്ദേഹം മലബാർ ഭദ്രാസനത്തിലെ 90% വൈദികരുടെയും പ്രഥമ ഗുരുവാണ്. 1987 സെപ്റ്റംബറിൽ റമ്പാനും 2005 ഫെബ്രുവരിയിൽ കോറെപ്പിസ്കോപ്പായുമായി. അവിഭക്ത മലബാർ ഭദ്രാസനത്തിലെ 25-ൽ പരം പള്ളികളിൽ സേവനം അനുഷ്ഠിച്ചു. കാര്യവാടി മിഷൻ മാനേജറും അട്ടപ്പാടി മിഷൻ വൈസ് പ്രസിഡന്റുമായിരുന്നു.



സീനിയർ വൈദികനും കിഴവള്ളൂർ സെന്റ് ജോർജ്ജ് ഹൈസ്കൂൾ മുൻ ഹെഡ്മാസ്റ്ററുമായിരുന്ന കൈപ്പട്ടൂർ കൊന്നയിൽ ഫാ. കെ. എസ്. കോശി (70) 2007 ജൂലൈ മാസം 13-ാം തീയതി ദിവംഗതനായി. സംസ്കാരം 18-07-2007-ന് കൈപ്പട്ടൂർ സെന്റ് ഇഗ്നേഷ്യസ് ഓർത്തഡോക്സ് പള്ളിയിൽ നടത്തി. ഇരുപത്തിയഞ്ചു വർഷം പത്തനംതിട്ട കാതോലിക്കേറ്റ് സ്കൂൾ അദ്ധ്യാപകനായും പിന്നീട് കിഴവള്ളൂർ സെന്റ് ജോർജ്ജ് ഹൈസ്കൂൾ പ്രധാന അദ്ധ്യാപകനായും സേവനം അനുഷ്ഠിച്ചു. തുമ്പമൺ ഭദ്രാസനത്തിലെ ചന്ദനപ്പള്ളി സെന്റ് ജോർജ്ജ്, സെന്റ് മേരീസ് കത്തീഡ്രൽ, കൊടുമൺ സെന്റ് ബഹനാൻസ്, കോന്നി സെന്റ് ജോർജ്ജ്, കിഴവള്ളൂർ സെ. ജോർജ്ജ്, കാരയ്ക്കാട് സീനായ്കുന്ന്, തട്ട സെന്റ് ജോർജ്ജ്, തുടങ്ങിയ ഇടവകകളിൽ സ്തുത്യർഹമായ സേവനം അനുഷ്ഠിച്ചിട്ടുണ്ട്.

### വാർഷിക ക്യാമ്പ്

തുമ്പമൺ ഭദ്രാസന ബാലസമാജ ക്യാമ്പ് ഒക്ടോബർ 19,20,21 തീയതികളിൽ നടത്തും. ആൺകുട്ടികൾക്കുവേണ്ടി തുമ്പമൺ കാദീശ്താ പള്ളിയിലും, പെൺകുട്ടികൾക്കുവേണ്ടി തുമ്പമൺ മർത്തമറിയം മന്ദിരത്തിലും ക്യാമ്പ് നടക്കും. അഭി. യൗസേബിയോസ് മെത്രാപ്പോലീത്താ, അഭി ക്രിസോസ്റ്റമോസ് മെത്രാപ്പോലീത്താ, ഫാ. ജോൺ തോമസ് കരിങ്ങാട്ടിൽ, ഫാ. ജോർജ്ജ് വർഗീസ് വട്ടപ്പറമ്പിൽ, അൽഫോൺസ് കണ്ണന്താനം, സിപ്പി പള്ളിപ്പുറം, അലക്സാണ്ടർ ജേക്കബ് ഐ.പി.എസ്., ജി.എസ്. പ്രജീഷ് എന്നിവർ ക്ലാസ്സുകൾ നയിക്കും, ഫാ. റോയി പി. തോമസ്, ഫാ. ജോർജ്ജ് പ്രസാദ്, ശ്രീ. ബാബുജി ഈശോ, ശ്രീമതി ജെസി വർഗീസ് എന്നിവർ നേതൃത്വം നൽകും.

### കൊല്ലം ഭദ്രാസന പൊതുയോഗം

കൊല്ലം സെന്റ് തോമസ് കത്തീഡ്രലിൽ വച്ച് അഭിവന്ദ്യ മാത്യൂസ് മാർ എപ്പിഫാനിയോസ് തിരുമേനിയുടെ അദ്ധ്യക്ഷതയിൽ കൂടി. ഭദ്രാസന സെക്രട്ടറിയായി ഫാ. ജോൺ ചാക്കോയെയും, കൗൺസിൽ അംഗങ്ങളായി ഫാ. എം. മാത്യു, ഫാ. നെൽസൺ ജോൺ, അലക്സാണ്ടർ മടവിള, റ്റി. എം. യോഹന്നാൻ, ഷെല്ലി ബേബി സജു വർഗീസ് എന്നിവരെയും ഞെടുത്തു. 600-ൽ പരം പ്രതിനിധികൾ പങ്കെടുത്തു.

### പാരിഷ് മിഷൻ

വൈദിക സെമിനാരിയുടെ നേതൃത്വത്തിൽ കടമ്പനാട് സെ. തോമസ് കത്തീഡ്രലിൽ, സെ. ജോൺസ്, സെന്റ് ഗ്രീഗോറിയോസ് എന്നീ യുവജന പ്രസ്ഥാനങ്ങളുടെ സഹകരണത്തിൽ ആഗസ്റ്റ് 30 മുതൽ സെപ്റ്റംബർ 2 വരെ പാരിഷ് മിഷൻ നടത്തി. ഫാ. ഡോ. ജോൺ മാത്യൂസ്, ഫാ. ഡോ. ജോൺ പണിക്കർ, ഫാ. സജി അമ്മയിൽ, ഫാ. സോളു കോശി, ഫാ. ഡോ. ജോസ് ജോൺ എന്നിവർ നേതൃത്വം നൽകി.

### സൺഡേസ്കൂൾ- വൈദിക സമ്മേളനങ്ങൾ വെട്ടിക്കൽ ദയറായിൽ

**സൺഡേസ്കൂൾ സമ്മേളനം:-** ചരിത്രമുറങ്ങുന്ന വെട്ടിക്കൽ സെ. തോമസ് ദയറായുടെ എട്ടാമത്തെ സെന്റിനറി യോടനുബന്ധിച്ച് രണ്ടു സമ്മേളനങ്ങൾ നടത്തപ്പെടുന്നു. ഒക്ടോബർ 2-ാം തീയതി ചൊവ്വാഴ്ച അഖില മലങ്കര സൺഡേസ്കൂൾ അദ്ധ്യാപക സമ്മേളനം ശ്രേഷ്ഠ നിയുക്ത കാതോലിക്കാ പൗലോസ് മാർ മിലിത്തയോസ് തിരുമേനി പ്രസ്ഥാനം പ്രസിഡന്റ് ഡോ. യാക്കോബ് മാർ ഐറേനിയോസ്, ഡോ. മാത്യൂസ് മാർ സേവറിയോസ് മുൻ ഡയറക്ടർ ജനറൽ ബ. ജോഷ്യാ അച്ചൻ, ഡയറക്ടർ ജനറൽ ഒ. തോമസച്ചൻ, കെ. വി. തോമസച്ചൻ എന്നിവരുടെ നേതൃത്വത്തിൽ നടത്തപ്പെടുന്നു. പ്രസ്തുത യോഗം ബഹു. കേരള ഹൈക്കോടതി ജഡ്ജി ശ്രീ. കെ. തങ്കപ്പൻ ഉദ്ഘാടനം ചെയ്യും.

**വൈദിക സമ്മേളനം:-** ഒക്ടോബർ 9-ാം തീയതി ചൊവ്വാഴ്ച വടക്കൻ മേഖലാ വൈദിക സമ്മേളനം നടത്തുന്നു. സമ്മേളനം പരിശുദ്ധ കാതോലിക്ക ബാവായ ഉദ്ഘാടനം നിർവ്വഹിക്കും. സഭയിലെ അഭി. പിതാക്കന്മാരും സന്നിഹിതരായിരിക്കും. അഭി. ഗീവർഗ്ഗീസ് മാർ ഈവാനിയോസ് പ്രസ്ഥാനം സെക്രട്ടറി ജോൺ മാത്യൂസച്ചൻ ജോ. സെക്രട്ടറി ഫാ.ഡോ.ജോൺ പണിക്കർ എന്നിവർ നേതൃത്വം നൽകും.

രണ്ടു സമ്മേളനങ്ങളും കാലത്ത് 9 മണിക്കൂ രജിസ്ട്രേഷനോടെ ആരംഭിക്കും 9.30-ന് പ്രഭാത ഭക്ഷണം, 10.00-ന് ഉദ്ഘാടന സമ്മേളനം. തുടർന്നു ക്ലാസ്സുകൾ സ്നേഹ വിരുന്നിന് സമാപന സമ്മേളനം.





### എം.ജി.ഒ.സി.എസ്.എം.

1. ഹയർ സെക്കന്ററി കോൺഫറൻസ്: ഹയർ സെക്കന്ററി കുട്ടികൾക്കുള്ള കരിയർ ഗൈഡൻസ് പ്രോഗ്രാം ഒക്ടോബർ 19, 20, 21 തീയതികളിൽ കോട്ടയം സ്റ്റുഡന്റ്സ് സെന്ററിൽ നടക്കും. പങ്കെടുക്കുവാൻ ആഗ്രഹിക്കുന്നവർ 50 രൂപ രജിസ്ട്രേഷൻ ഫീസ് സഹിതം ഒക്ടോബർ 15-നു മുമ്പ് കേന്ദ്ര ഓഫീസിൽ പേരുകൾ രജിസ്റ്റർ ചെയ്യണം.

2. ഏകദിന സമ്മേളനങ്ങൾ: a) തിരുവനന്തപുരം: ഭദ്രാസനത്തിലെ വിദ്യാർത്ഥികൾക്കായി ഒക്ടോബർ 20-ാം തീയതി ശനിയാഴ്ച തിരുവനന്തപുരം സ്റ്റുഡന്റ്സ് സെന്ററിൽ വച്ച് ഏകദിന സമ്മേളനം നടത്തുന്നു. വിശദവിവരങ്ങൾക്ക് ഫാ. ടൈറ്റസ് മാത്യു, എം.ജി.ഒ.സി.എസ്.എം. സ്റ്റുഡന്റ്സ് സെന്റർ, തിരുവനന്തപുരം-695001 (ഫോൺ: 0471-2477604) എന്ന വിലാസത്തിൽ ബന്ധപ്പെടുക.

b) മുളന്തുരുത്തി: വെട്ടിക്കൽ ദയറായിൽ വച്ച് ഒക്ടോബർ 28-ാം തീയതി ഞായറാഴ്ച രാവിലെ 7 മണി മുതൽ വൈകുന്നേര 4 മണിവരെ, മുളന്തുരുത്തിയിലും സമീപ പ്രദേശങ്ങളിലുമുള്ള വിദ്യാർത്ഥികൾക്കായി ഏകദിന സമ്മേളനം നടക്കും. ദയറാ മാനേജർ വെരി. റവ. എൽദോ റമ്പാൻ സമ്മേളനം ഉദ്ഘാടനം ചെയ്യും. ഫാ. ഡോ. വി.എം. ഏബ്രഹാം, ഡീ. ബിനോജി മാത്യു, ഡീ. ജിബി പോൾ എന്നിവർ ക്ലാസുകൾ നയിക്കും.

c) സുൽത്താൻ ബത്തേരി: വയനാട് മേഖലയിലുള്ള വിദ്യാർത്ഥികൾക്കായി നവംബർ 8-ാം തീയതി ശനിയാഴ്ച സുൽത്താൻ ബത്തേരി സെ. മേരീസ് കോളജിൽ വച്ച് ഏകദിന സമ്മേളനം നടക്കും. പങ്കെടുക്കുന്നവർ പ്രൊഫ. സണ്ണി മാത്യു, സെ. മേരീസ് കോളജ്, സുൽത്താൻ ബത്തേരി എന്ന വിലാസത്തിൽ ബന്ധപ്പെടുക.

d) കറ്റാനം: മാവേലിക്കര ഭദ്രാസനത്തിലെ വിദ്യാർത്ഥികളെ പങ്കെടുപ്പിച്ചുകൊണ്ട് ഒക്ടോബർ 20-ാം തീയതി ശനിയാഴ്ച കറ്റാനം സെന്റ് സ്റ്റീഫൻസ് കത്തീഡ്രൽ വച്ച് ഏകദിന സമ്മേളനം നടക്കും.

3. MGOCSM വാരാഘോഷം: ഒക്ടോബർ 28 മുതൽ നവംബർ 2 വരെ എം.ജി.ഒ.സി.എസ്.എം. വാരം ആഘോഷിക്കും. വാരാഘോഷങ്ങളുടെ ഉദ്ഘാടനം ഒക്ടോബർ 28-ാം തീയതി മുളന്തുരുത്തി വെട്ടിക്കൽ ദയറായിൽ വെട്ടി നടക്കുന്ന സമ്മേളനത്തിൽ വെരി. റവ. എൽദോ റമ്പാൻ നിർവ്വഹിക്കും. വാരാഘോഷത്തിന്റെ ഭാഗമായി വിവിധ യൂണിറ്റുകളിലും റീജിയനുകളിലും പ്രത്യേക പരിപാടികൾ നടക്കും.

4. പരുമല സമ്മേളനം: നവംബർ 2-ാം തീയതി പരുമലപ്പെരുനാളിനോടനുബന്ധിച്ച് നടക്കുന്ന എം.ജി.ഒ.സി.എസ്.എം. സമ്മേളനത്തിൽ ഡോ. ജോർജ് വർഗീസ് (പ്രസാർ ഭാരതി) മുഖ്യാതിഥി ആയിരിക്കും. സമ്മേളനത്തിൽ വച്ച് 2006-2007-ലെ പരീക്ഷകളിൽ റാങ്കു നേടിയ വിദ്യാർത്ഥികളെ ആദരിക്കും. റാങ്കു ജേതാക്കൾ മാർക്കു ഷീറ്റിന്റെ കോപ്പി, വികാരിയുടെ സാക്ഷ്യപത്രം എന്നിവ സഹിതം കേന്ദ്ര ഓഫീസിൽ ബന്ധപ്പെടുക.

5. വാർഷിക കോൺഫറൻസ്: MGOCSM 99-മത് വാർഷിക കോൺഫറൻസ് ഡിസംബർ 26 മുതൽ 30 വരെ തുമ്പമൺ സെ. മേരീസ് കത്തീഡ്രലിൽ നടക്കും. പങ്കെടുക്കുവാൻ ആഗ്രഹിക്കുന്നവർ 100 രൂപ രജിസ്ട്രേഷൻ ഫീസ് സഹിതം നവംബർ 30-നു മുമ്പായി കേന്ദ്ര ഓഫീസിൽ പേരുകൾ നൽകണം.

Fr. Dr. V. M. Abraham, General Secretary,  
MGOCSM, CMS College Jn., Kottayam  
Ph: 0481-256-7338

### അറിയിപ്പ്

പുത്തൻകാവ് സെന്റ് മേരീസ് ഓർത്തഡോക്സ് കത്തീഡ്രൽ യുവജനപ്രസ്ഥാനം, കാലം ചെയ്ത പുത്തൻ കാവിൽ കൊച്ചു തിരുമേനി (മാർ പീലക്സീനോസ്)യുടെ ഫോട്ടോകൾ ശേഖരിക്കുന്നു. ഒറിജിനൽ ഫോട്ടോ ഉടമസ്ഥൻ തിരികെ കൊടുക്കുന്നതാണ്.

വിലാസം: സെക്രട്ടറി, സെന്റ് തോമസ് യൂത്ത് മൂവ്മെന്റ്, പുത്തൻകാവ്. ഫോൺ: 9846143242, 9847238491, 0479-2452831

### പ്രത്യേക ശ്രദ്ധയ്ക്ക്

മലങ്കര സഭാമാസിക വരിക്കാരാകുവാനും, വരിസംഖ്യ പുതുക്കുവാനുമുള്ള സൗകര്യം ഒക്ടോ. 30, നവം. 1, 2 തീയതികളിൽ പരുമല പെരുനാളിനോടനുബന്ധിച്ചുള്ള പ്രത്യേക കൗണ്ടറിൽ ഒരുക്കിയിരിക്കുന്നു.

### സുഭാഷിതം സ്കൂൾ വിദ്യാർത്ഥികളിലേക്ക്

തിരുവനന്തപുരം: ആകാശവാണി സംപ്രേഷണം ചെയ്തു വരുന്ന 'സുഭാഷിതം' എന്ന പ്രഭാഷണ പരിപാടി സ്കൂൾ വിദ്യാർത്ഥികളിലെത്തിക്കാൻ പദ്ധതി തയ്യാറാക്കുന്നു. വിദ്യാഭ്യാസ സുരക്ഷാ സമിതിയുടെ സഹകരണത്തോടെ ആകാശവാണിയാണ് പദ്ധതി നടപ്പാക്കുന്നത്.

ഭാവി തലമുറയുടെ സാംസ്കാരിക വളർച്ചയും മൂല്യബോധവും ഉയർത്തുക എന്നതാണ് ഇതിന്റെ ലക്ഷ്യം. ആകാശവാണിയുടെ പ്രചാരം വർദ്ധിപ്പിക്കുക എന്നതും ഇതിനു പിന്നിലുണ്ട്.

എല്ലാ ദിവസവും വെളുപ്പിന് 5.55നാണ് അഞ്ചുമിനിട്ടു ദൈർഘ്യമുള്ള സുഭാഷിതം ആകാശവാണി പ്രക്ഷേപണം ചെയ്യുന്നത്. സ്കൂൾ അസംബ്ലികളിൽ ആകാശവാണി തയ്യാറാക്കുന്ന സിഡി ഉപയോഗിച്ച് പ്രഭാഷണം കേൾപ്പിക്കാനാണ് പദ്ധതി ലക്ഷ്യമിടുന്നത്.



**മദ്രാസ് ഭദ്രാസനത്തിന് പുതിയ ആസ്ഥാനം**



ചെന്നൈ: മലങ്കര ഓർത്തഡോക്സ് സഭ മദ്രാസ് ഭദ്രാസനത്തിന് 2 കോടി രൂപ ചിലവിൽ പുതുതായി വാങ്ങിയ ആസ്ഥാന മന്ദിരം പ. ബസേലിയോസ് മാർത്തോമ്മാ ദിദിമോസ് പ്രഥമൻ ബാവ കൂദാശ ചെയ്തു. അതിനോടനുബന്ധിച്ച് ചേർന്ന പൊതുസമ്മേളനം കേരള നിയമസഭാ പ്രതിപക്ഷനേതാവ് ശ്രീ. ഉമ്മൻ ചാണ്ടി ഉദ്ഘാടനം ചെയ്തു.

സമ്മേളനത്തിൽ തമിഴ്നാട് നിയമസഭാ സ്പീക്കർ ആർ. ആവുഡിയപ്പൻ അദ്ധ്യക്ഷത വഹിച്ചു. ക്രൈസ്തവ സഭകൾ, പ്രത്യേകിച്ചും മലങ്കര ഓർത്തഡോക്സ് സഭ നടത്തുന്ന സേവനങ്ങളെ അദ്ദേഹം ശ്ലാഘിച്ചു. പരിശുദ്ധ ബസേലിയോസ് മാർത്തോമ്മാ ദിദിമോസ് പ്രഥമൻ കാതോലിക്കാ ബാവ അനുഗ്രഹ പ്രഭാഷണം നടത്തി. ശ്രേഷ്ഠ നിയുക്ത കാതോലിക്കാ ബാവ ഫിലിപ്പോസ് മാർ യൗസേബിയോസ്, ഭദ്രാസന മെത്രാപ്പോലീത്ത ഡോ. യാക്കുബ് മാർ ഐറേനിയോസ്, ഡോ. ഗീവർഗ്ഗീസ് മാർ തിയഡോഷ്യസ്, വെല്ലൂർ സി.എം.സി. ഡയറക്ടർ ജോർജ്ജ് എം. ചാണ്ടി, മലങ്കര സഭാ വൈദിക ട്രസ്റ്റി ഫാ. ഡോ. ജോൺസ് ഏബ്രഹാം കോനാട്ട്, സഭാ സെക്രട്ടറി ഡോ. ജോർജ്ജ് ജോസഫ്, അൽമായ ട്രസ്റ്റി മുത്തൂറ്റ് എം. ജോർജ്ജ് എന്നിവർ പ്രസംഗിച്ചു.

**അറിയിപ്പ്**

കോട്ടയം ഓർത്തഡോക്സ് തിയോളജിക്കൽ സെമിനാരിയുടെയും (പഴയസെമിനാരി) നാഗ്പൂർ സെന്റ് തോമസ് ഓർത്തഡോക്സ് സെമിനാരിയുടെയും സംയുക്താഭിമുഖ്യത്തിലുള്ള സെമിനാരി ദിന കവർ പിരിവിന്റെ ശേഖരണം പരുമലപ്പെരുന്നാനിനോടനുബന്ധിച്ച് കൗണ്ടറിൽ ക്രമീകരിച്ചിരിക്കുന്നു. പള്ളി വിഹിതങ്ങളും, മറ്റു സംഭാവനകളും, 'സെമിനാരി സുഹൃത്തുക്കളുടേതായ സംഭാവനകളും അവിടെ സ്വീകരിക്കുന്നതാണ്. വിശ്വാസ സംബന്ധമായ പുസ്തകങ്ങളും പ്രസ്തുത കൗണ്ടറിൽ നിന്നും ലഭിക്കുന്നതാണ്.

**സമ്മാനപർ**



അഖില മലങ്കര മർത്തമറിയം വനിതാ സമാജം മത്സരത്തിൽ സൂപ്പർ സീനിയർ വിഭാഗം വേദപരീക്ഷയിൽ ഒന്നാം സ്ഥാനം കരസ്ഥമാക്കിയ മിസ്സിസ് ആലീസ് ടൈറ്റസ്. കോയമ്പത്തൂർ സെന്റ് മേരീസ് ഓർത്തഡോക്സ് ഇടവകാംഗം.



OSSAE-OKR-ൽ ബാംഗ്ലൂർ ഡിസ്ട്രിക്ട് 2006-2007 ൽ നടത്തിയ പാഠ്യ, പാഠ്യേതര മൽസരങ്ങളിൽ ഏറ്റവും കൂടുതൽ പോയിന്റ് നേടി സൺഡേ സ്കൂൾ ചാമ്പ്യൻ പദവി കരസ്ഥമാക്കിയ ദീപ്തി ജോർജ്ജ്. 2004-05-ലും ചാമ്പ്യനായിരുന്ന ദീപ്തി ബാംഗ്ലൂർ ഇന്ദിരാ നഗർ സെ. ജോർജ്ജ് ഇടവകാംഗമായ ജോർജ്ജ് ചെറിയാന്റെ മകളാണ്

**പ്രാർത്ഥനായോഗം സമ്മേളനം**

അഖില മലങ്കര പ്രാർത്ഥനായോഗത്തിന്റെ നേതൃത്വത്തിൽ നിരണം, ചെങ്ങന്നൂർ, മാവേലിക്കര, തുമ്പമൺ, കൊല്ലം, തിരുവനന്തപുരം എന്നീ ഭദ്രാസനങ്ങളിലെ പ്രാർത്ഥനായോഗം അംഗങ്ങൾക്കായി ഏകദിന ക്യാമ്പ് സഭയുടെ തീർത്ഥാടന കേന്ദ്രമായ ചേപ്പാട് സെന്റ് ജോർജ്ജ് ഓർത്തഡോക്സ് വലിയ പള്ളിയുടെ ആതിഥേയത്വത്തിൽ ഒക്ടോബർ മാസം 2-ാം തീയതി ചൊവ്വാഴ്ച രാവിലെ വി. കുർബാനയെ തുടർന്ന് നടന്നു.

**യുവജന പ്രസ്ഥാനം അവണ്ഡ പ്രാർത്ഥനാ യജ്ഞവും, സീനിയർ മീറ്റിംഗും**

പരുമല തിരുമേനിയെ പരിശുദ്ധനായി പ്രഖ്യാപിച്ചതിന്റെ വജ്ര ജൂബിലി വർഷമായി ആചരിക്കുന്ന ഈ വർഷത്തെ പരുമല പെരുന്നാളിനോടനുബന്ധിച്ച് ഓർത്തഡോക്സ് ക്രൈസ്തവ യുവജന പ്രസ്ഥാനത്തിന്റെ ആഭിമുഖ്യത്തിൽ പെരുന്നാളിന് എത്തിച്ചേരുന്ന നാനാജാതി മതസ്ഥരുടെയും പദയാത്രികരുടേയും അനുഗ്രഹത്തിനായി പരുമലയിൽ ഒക്ടോബർ 26-ാം തീയതി ഉച്ചയ്ക്കു 12 മണി മുതൽ നവംബർ 1-ാം തീയതി ഉച്ചയ്ക്കു 12 മണി വരെ അവണ്ഡ പ്രാർത്ഥനാ യജ്ഞം നടത്തുന്നു. ആകെ 144 മണിക്കൂർ തുടർച്ചയായി നീണ്ടു നില്ക്കുന്ന പ്രാർത്ഥനാ യജ്ഞത്തിന് കേരളത്തിനുള്ളിലെ 16 ഭദ്രാസനങ്ങളിൽ നിന്നുള്ള യുവജനപ്രസ്ഥാനം പ്രവർത്തകരും വൈദികരും നേതൃത്വം നൽകുന്നതാണ്.

പെരുന്നാളിനോടനുബന്ധിച്ചു തന്നെ പ്രസ്ഥാനം സീനിയർ ഫോറം മീറ്റിംഗും സംഘടിപ്പിക്കും. സമ്മേളനത്തിന് യുവജന പ്രസ്ഥാനം നിരണം ഭദ്രാസന കമ്മിറ്റി ആതിഥേയത്വം വഹിക്കും. പ്രസ്ഥാനത്തിന്റെ കേന്ദ്ര-ഭദ്രാസന തലങ്ങളിൽ നേതൃത്വം വഹിച്ചിട്ടുള്ള എല്ലാ മുൻകാല പ്രവർത്തകരും സമ്മേളനത്തിൽ സംബന്ധിക്കണമെന്ന് പ്രസ്ഥാനം ജനറൽ സെക്രട്ടറി ഫാ. സ്പെൻസർ കോശി അറിയിക്കുന്നു. (കൂടുതൽ വിവരങ്ങൾക്ക് ഫോൺ: 0481-2583997, 9447255765)



**പരമല ആശുപത്രിയിൽ പുതിയ ബ്ലോക്ക് ഉദ്ഘാടനം ചെയ്തു**



**പരമല:** സെന്റ് ഗ്രീഗോറിയോസ് മെഡിക്കൽ മിഷൻ ഹോസ്പിറ്റൽ ആധുനിക സംവിധാനത്തോടുകൂടി കൂട്ടിക്കൊണ്ടുപോകുന്ന ഹൃദ്രോഗ മെഡിക്കൽ ചികിത്സയ്ക്കുള്ള ബ്ലോക്ക് പ്രവർത്തനം ആരംഭിച്ചു. ചെങ്ങന്നൂർ ഭദ്രാസനാധിപൻ അഭി. ഡോ. തോമസ് മാർ അത്താനാസിയോസ് തിരുമേനി പുതിയ ബ്ലോക്കിന്റെ കൂദാശയും ഉദ്ഘാടനവും നിർവ്വഹിച്ചു. 50 കിടക്കകൾ ഉള്ള ഈ ബ്ലോക്കിൽ കുട്ടികൾക്ക് വേണ്ടിയുള്ള എല്ലാ വിധ ആധുനിക ചികിത്സയും ക്രമീകരിച്ചിരിക്കുന്നു. പ്രസ്തുത ചടങ്ങിൽ പരമല സെന്റ് ഗ്രീഗോറിയോസ് മിഷൻ ഹോസ്പിറ്റൽ എക്സിക്യൂട്ടീവ് ഓഫീസർ ഫാ. അലക്സാണ്ടർ കൂടാരത്തിൽ, ഡയറക്ടർ ഡോ. അലക്സ് പോൾ, പരമല സെമിനാരി മാനേജർ ഫാ. എം. ഡി. ജോൺ, ഫാ. റ്റി. സി. ജോൺ, ജില്ലാ പഞ്ചായത്ത് മെമ്പർ ശ്രീ. സജി അലക്സ്, കടപ്ര ഗ്രാമപഞ്ചായത്ത് പ്രസിഡന്റ് അഡ്വ. ഫ്രാൻസിസ് വി. ആന്റണി എന്നിവർ ആശംസകൾ അർപ്പിച്ചു.

**പൗരോഹിത്യ രജത ജൂബിലി**



പൗരോഹിത്യ രജത ജൂബിലി ആഘോഷിക്കുന്ന ഫാ. കെ. റ്റി. മാത്യുസ് ഹോളിട്രിനിറ്റി ആശ്രമം, റാനി. ആഗസ്റ്റ് ലക്കത്തിൽ പേര് തെറ്റായി അച്ചടിച്ചിരുന്നു. നിർവ്യാജം ചേദിക്കുന്നു.

- പത്രാധിപർ

**നിര്യാതനായി**



മലങ്കര ഓർത്തഡോക്സ് സുറിയാനി സഭാ അസോസിയേഷൻ അംഗവും പത്തനംതിട്ടയിലെ അഭിഭാഷകനുമായിരുന്ന അഡ്വ. തോമസ് മാത്യു (വിനോദ്-34) വാഹനാപകടത്തിൽ നിര്യാതനായി.

സാൻകാരം ഉള്ളന്നൂർ വലിയ പള്ളിയിൽ നടന്നു. ശ്രേഷ്ഠ നിയുക്ത കാതോലിക്കാ ബാവാ പൗലോസ് മാർ മിലിത്തിയോസ് പ്രധാന കാർമ്മികനായിരുന്നു.

**ബാഹ്യകേരള നീജിയൻ-വൈദിക കോൺഫ്രൻസ്**

ബാഹ്യകേരള ഭദ്രാസനങ്ങളിലെ (മദ്രാസ്, ബോംബെ, കൽക്കട്ട, ഡൽഹി) വൈദികരുടെ ദൈവാർഷിക കോൺഫ്രൻസ് ഇക്കൂറി ഡൽഹി ഭദ്രാസനത്തിന്റെ ആഭിമുഖ്യത്തിൽ ഗാസിയാബാദ് സെ. തോമസ് ഓർത്തഡോക്സ് ഇടവകയുടെ മേൽനോട്ടത്തിൽ നടത്തുന്ന ഇന്ദിരാപുരം സെ. തോമസ് സ്കൂളിൽ വെച്ച് 2007 ഒക്ടോബർ 23 മുതൽ 25 വരെ തീയതികളിൽ നടത്തുന്നതാണ്. ഡോ. സ്തേഫാനോസ് മാർ തേവോദോസ്യോസ്, ഇയ്യോബ് മാർ പീലക്സീനോസ്, ഗീവർഗീസ് മാർ കുറിലോസ്, ഡോ. യാക്കൂബ് മാർ ഐറേനിയോസ് എന്നീ തിരുമേനിമാർ നേതൃത്വം നല്കും. കോൺഫ്രൻസിന്റെ മുഖ്യ ചിന്താവിഷയം To be sharers of the Divine Glory and Virtue (II Pet. 1:3) സംബന്ധിച്ച് ഫാ. ഡോ. ഒ. തോമസ് മുഖ്യ പ്രഭാഷണം നടത്തും. ഫാ. ഡോ. റെജി മാത്യു, ഫാ. നൈനാൻ കെ. ജോർജ്ജ്, ഫാ. ഡോ. ഏബ്രഹാം ഉമ്മൻ, റവ. ഡോ. വൽസൻ തമ്പു, ഫാ. ഡോ. ബിജേഷ് ഫിലിപ്പ്, ഫാ. ഫിലിപ്പ് കുരുവിള, ഫാ. സാം വി. ഗബ്രിയേൽ, ഫാ. തോമസ് നൈനാൻ, ഫാ. പി.എ. ഫിലിപ്പ്, ശ്രീ. കെ. ടി. ചാക്കോ ഐ.എ.എസ്., ശ്രീ. ആനന്ദ് പിള്ള, ശ്രീ. ടി. കെ. തോമസ്, ഡോ. ജെസ്സി ഏബ്രഹാം എന്നിവർ മൂന്നു ദിവസത്തെ ക്ലാസ്സുകൾക്കും ചർച്ചകൾക്കും നേതൃത്വം നൽകുന്നു. ഓർഗനൈസിംഗ് സെക്രട്ടറി ഫാ. ഫിലിപ്പ് എം. സാമുവേൽ, കൺവീനർ ഫാ. പി. എ. ഫിലിപ്പ് എന്നിവരുടെ നേതൃത്വത്തിൽ വിവിധ കമ്മറ്റികൾ പ്രവർത്തിച്ചു വരുന്നു. കോൺഫ്രൻസിന്റെ സമാപന ദിവസം വിശുദ്ധ കുർബ്ബാനയ്ക്കു ശേഷം ഡൽഹി നഗരത്തിലെ ചരിത്ര പ്രധാനമായ വിവിധ സ്ഥലങ്ങൾ സന്ദർശിക്കുന്നതാണ്.

ബന്ധപ്പെടേണ്ട വിലാസം:-

**St. Thomas School, Gyan Khand-II, Indirapuram, Ghaziabad, U.P.-201012**

**Ph: 0120-2606159, 0120-2607441, Mob. 09810700130, 09313955777**

**സപ്തതി ആഘോഷിച്ചു**


പ്രൊഫ. ഫാ. ജോൺ പടിയറയുടെ സപ്തതി നടത്തി. ഫിലിപ്പോസ് മാർ യൗസേബിയോസ് മെത്രാപ്പോലീത്താ ഉദ്ഘാടനം ചെയ്തു. മന്ത്രി മാത്യു റ്റി. തോമസ്, അടൂർ പ്രകാശ്, ആർ. വിജയകുമാരൻ, ഫാ. രാജു ദാനിയേൽ എന്നിവർ ആശംസകൾ അർപ്പിച്ചു. സംഘടനകളും, വ്യക്തികളും, ഫാ. പടിയറയെ പൊന്നാട അണിയിക്കുകയും പാരിതോഷികങ്ങൾ നല്കി ആദരിക്കുകയും ചെയ്തു. മൂന്നു സ്കൂളിലെ വിദ്യാർത്ഥികൾക്ക് യൂണിഫോം നൽകി.





# ബുദ്ധിമാൻ

ഫാ. തോമസ് പി.



## ഗിവ് സൈറ്റ് / ഗിവ് ലൈഫ് പ്രോജക്ട്

സെന്റ് ഗ്രിഗോറിയോസ് മിഷൻ ഹോസ്പിറ്റൽ, പരുമല, മാനാർ. പിൻ 689 626, ഫോൺ: 0479 - 312266, 312465

### ഗിവ് സൈറ്റ് പ്രോജക്ട്

പരുമല സെന്റ് ഗ്രിഗോറിയോസ് മിഷൻ ആശുപത്രിയിലെ നേത്രചികിത്സ വിഭാഗവുമായി ബന്ധപ്പെട്ട് ആരംഭിച്ചതാണ് 'Give Sight Project'.

സമ്പന്നരുള്ള ആർക്കും 'Give Sight Project'-ൽ 1000/- (ആയിരം രൂപ) നൽകി അംഗമാകാം. ഇൻട്രാ ഓക്കുലർ ലെൻസ് (IOL) വച്ചുള്ള നൂതന ശസ്ത്രക്രിയ, പദ്ധതിയിൽ അംഗങ്ങളാകുന്നവരുടെ പേരിൽ ഒരു പാവപ്പെട്ട അസന്തങ്ങൾ ചെയ്തുകൊടുക്കും. ഓപ്പറേഷൻ സംബന്ധിച്ചു വരുന്ന മറ്റ് ചിലവുകൾ ആശുപത്രി വഹിക്കും. നിങ്ങളുടെ സഹായത്താൽ കാഴ്ച ലഭിച്ച രോഗിയെ സംബന്ധിച്ച വിവരങ്ങൾ യഥാവസരം നിങ്ങളെ അറിയിക്കുന്നതാണ്.

**നേത്രചികിത്സാക്യാമ്പ്:** ക്രിസ്റ്റഫൽ ബ്ലൈൻഡൻ മിഷൻ, ജർമ്മനിയുടെ സഹായത്താൽ എല്ലാ വ്യാഴാഴ്ചകളിലും സൗജന്യ നേത്രചികിത്സാക്യാമ്പുകൾ ആശുപത്രിയുടെ ആഭിമുഖ്യത്തിൽ നടത്തിവരുന്നുണ്ട്. താല്പരമുള്ളവർ നേത്രചികിത്സാവിഭാഗവുമായി ബന്ധപ്പെട്ടാൽ സൗജന്യ നേത്രചികിത്സാക്യാമ്പുകൾ നടത്തിക്കൊടുക്കുന്നതാണ്.

### ഗിവ് ലൈഫ് പ്രോജക്ട്

പരുമല സെന്റ് ഗ്രിഗോറിയോസ് ആശുപത്രിയോട് ചേർന്ന് ഒരു അത്യാധുനിക ലഹരിവിമുക്ത ചികിത്സാകേന്ദ്രം കൂടി ആരംഭിച്ചിട്ടുണ്ട്. ലഹരി വസ്തുക്കൾക്ക് അടിമപ്പെടുക എന്നുള്ളത് ശാരീരികവും മാനസികവുമായ രോഗമാണ്. വിദഗ്ദ്ധചികിത്സയും കൗൺസലിംഗ്കൊണ്ട് ഈ രോഗത്തെ നിയന്ത്രണവിധേയമാക്കാവുന്നതാണ്. ലഹരിക്കടിമയായ ഒരാൾ രക്ഷനേടുന്നതിന് ഒരു തലമുറയാണ് നന്നാവുന്നത്. ആസക്തി മൂലം സാമ്പത്തികമായി തകർന്ന ഒരാൾക്ക് ആശുപത്രിയിലെ ചികിത്സ ചിലവുകൾ വഹിക്കുവാൻ പ്രയാസമുണ്ട്.

തകർന്ന കുടുംബങ്ങളെ നേർവഴിക്ക് നടത്തുവാനുള്ള ഞങ്ങളുടെ പ്രയത്നത്തിൽ താങ്കൾക്കും പങ്കാളിയാകാം. ലഹരി വിമുക്ത ചികിത്സയ്ക്ക്, രണ്ടാഴ്ചത്തെ ആശുപത്രിയിൽ കിടത്തിയുള്ള ചികിത്സയ്ക്കും മറ്റുമായി ഏകദേശം 2500/- രൂപ ചിലവുവരും. സൈക്കോതെറാപ്പി കൗൺസലിംഗ് തുടങ്ങിയ മേഖലകളിൽ പ്രഗത്ഭരായ മനോരോഗ-മന്ദഃശാസ്ത്ര വിദഗ്ദ്ധരുടെ സേവനം ഈ സെന്റിൽ ലഭ്യമാണ്.

M.O./D.D./Cheque to Give Sight/ Give Life Project C/o.Executive Officer, St. Gregorios Hospital, Panumala-689626

ലക്കം 10,  
പുസ്തകം 63  
ഒക്ടോബർ 2007



മലങ്കര ഓർത്തഡോക്സ് സുറിയാനി സഭയുടെ ഔദ്യോഗിക മുഖപത്രം

# മലങ്കരസഭ

ദേവലോകം, കോട്ടയം - 686 038. ഫോൺ: 0481 - 2573234  
Fax : +91 481 2573234

## പത്രാധിപസമിതി

പ്രസിഡന്റ്  
സഖറിയാസ് മാർ അനോണിയോസ്  
Phone: 0480 - 2732023

വൈസ് പ്രസിഡന്റ്  
ഡോ. യുഹാനോൻ മാർ മിലിത്തോസ്  
Phone: 0487- 2371039, 2371748 (Fax)

ചീഫ് എഡിറ്റർ  
ഫാ.ഡോ. ജോൺ പണിക്കർ  
Phone: 0481- 2568083, 2566526

അംഗങ്ങൾ  
ഫാ. റ്റി.ജെ. ജോഷ്യാ  
ഫാ. ഡോ. കെ.എം. ജോർജ്ജ്  
ഫാ. ഡോ. ജേക്കബ് കുര്യൻ  
ഫാ.ജോസഫ് സാമുവൽ കുറുക്കയിൽ  
ഫാ. ജോൺ തോമസ് കരിങ്ങാട്ടിൽ  
ഡോ. ജോർജ്ജ് ജോസഫ്  
അഡ്വ. പി.സി. മാത്യു പുലിക്കോട്ടിൽ  
പോൾ മണലിൽ  
കെ.വി. മാമ്മൻ


മാനേജിംഗ് എഡിറ്റർ  
ഫാ.റ്റി.എ. ഇടയാടി  
Phone: 0468 - 3202240 (Res.)  
Mob:- 9 4 4 7 3 0 0 9 0 8

സബ് എഡിറ്റർ  
ഫാ. തോമസ് പി. മുകുളിൽ  
Phone: 0474 - 2651790 (Res.)  
Mob:- 9 4 4 7 4 2 1 9 4 8

Cover Design & Type Setting:-  
M.S. Graphics, Devalokam.

## വരിസംഖ്യ

ഇന്ത്യയിൽ	
ഒറ്റപ്രതി	: 10 രൂപ
ഒരു വർഷം	: 100 രൂപ
5 വർഷം	: 500 രൂപ
12 വർഷം (ആത്യർക്കിയാല)	: 1000 രൂപ
വിദേശത്തേക്ക്	
ഒരു വർഷം	: 1000 രൂപ



## ഉൾത്തുടിച്ചുകൾ

**16** വിശകലനം  
ഭക്തിലഹരിയിൽ  
വിസ്മരിക്കുന്ന ചില...  
- ഫാ. ഡോ. ഒ. തോമസ്

**12** വീക്ഷണം  
ലണ്ടൻ ഭദ്രാസനാസ്ഥാനമാക്കുക  
- ഫാ. റ്റി. ജെ. ജോഷ്യാ

**7** പ്രതിവാദം  
ഏകശുദ്ധി 'മതിയോ?'  
സന്യാസിനി പ്രസ്ഥാനങ്ങൾ...  
- ഡോ. അലക്സ് ഫിലിപ്പ്

**9** പ്രതിവാദം  
സ്ത്രീകളെ മാറ്റി നിർത്തേണ്ട  
- ഓമന തോമസ്, ഡൽഹി

**10** വിചാരം  
ഒരമ്മയുടെ ഹൃദയവിചാരങ്ങൾ  
- ചിന്നമ്മ ശാമുവേൽ

**27** സുഭാഷിതമിത്രം  
അച്ഛനില്ലാത്ത വീട്  
- സാമി അശ്വതി തിരുനാൾ

**28** ചരിത്രപഥം  
120 വർഷം പിന്നിടുന്ന സഭാ...  
- സൈമൺ ജേക്കബ് മാത്യു

**4** എഡിറ്റോറിയൽ  
നമ്മുടെ നാടിന്റെ ഭരണ...  
- ഫാ. ഡോ. ജോൺ പണിക്കർ

**6** മഹാപുരോഹിത  
സന്ദേശം

**19** മിഷൻ  
മാർ തേവോദോസ്യാസിന്റെ...  
- ഫാ. സാം ഉമ്മൻ ഭോപ്പാൽ

**26** പ്രതിപാദനം  
മലങ്കരസഭയുടെ സുന്ദരസിംഗ്  
- ജേക്കബ് കുറിയാക്കോസ്

## സ്ഥിരം പംക്തികൾ

ധ്യാനപംക്തി, വിശ്വാസപാഠം, ബൈബിൾ പദപ്രശ്നം,  
ബാലസഭ, ബുദ്ധിമാൻ, വാർത്തകൾ,  
സൺഡേസ്കൂൾ വാർത്തകൾ.



CONTENTS